

Bill No. 5/07-08

21 ✓

2008-0478

उत्तर संग्रह of लौगाक्षिभास्कर with the
Commentary भीमासायसंग्रह कौमुदी by
रामेश्वर शिवयोगी - Edited by पं. काशीनाथ
शास्त्री and पं. वासुदेव लक्ष्मणशास्त्री षण्णरीकर.
3/e, निर्णयसागर प्रेस, Mumbai, 1930.

(9)

1125


श्रीः ।

श्रीलौगाक्षिभास्करप्रणीतः—

अर्थसंग्रहः ।

श्रीमत्परमहंसरामेश्वरशिवयोगिभिक्षुवरप्रणीत—

मीमांसार्थसंग्रहकौमुदीव्याख्यायुतः ।



ਸਿਰਿ ਮੁਖਿ ਤੇ

ਗੀਤਕਾ ਨਿਰਮਲਾ

ਦੀਸ ਨਿਰਮਲਾ

ਮੰਤਰ

ਸੁਖਮਤਿ ਨਿਰਮਲਾ

ਪ੍ਰਭਾਤ ਨਿਰਮਲਾ
ਨਿਰਮਲਾ
ਨਿਰਮਲਾ



महादेवी वरदा

महिला विद्यापीठ

रुलिंगी रोड.

इलाहाबाद

पं० लक्ष्मीनारायण मिश्र
'कवली' संस्कृत काव्य
कुमारीबस्ती, बनारस सिटी।



श्री सादाव प्रसाद १९१

ARTHASANGRAHA

BY

S'RÎ LAUGÂKSHIBHÂSKARA.

With the Commentary

MÎMÂMSÂRTHASANGRAHAKAUMUDÎ,

OF

S'RÎMAT PARAMAHAMSA RÂMES'WARA S'IVAYOGÎ.

EDITED BY

PANDIT KÂS'ÎNÂTH S'ÂSTRÎ,

AND

WÂSUDEV LAXMAN S'ÂSTRÎ PAṆS'ÎKAR.

Third Edition.

PUBLISHED

BY

PÂNDURANG JÂWÂJÎ,

PROPRIETOR OF THE 'NIRNAYA SAGAR' PRESS,

BOMBAY.

1930.



ARTHAŚAŚTRA

BY
SRI RAJAGOPALACHARI

With the Commentary

MINAMARTHAŚAŚTRA

OF

SRINATH PARAMAHAMSA RAMESWARA SWAMY

EDITED BY

[All rights reserved by the publisher.]

PUBLISHER:—Pandurang Jawaji, } 'Nirnaya Sagar' Press,
PRINTER:—Ramchandra Yesu Shedge, } 26-28, Kolbhat Lane, Bombay.

Third Edition.

PUBLISHED

BY

PANDURANG JAWAJI

PROPRIETOR OF THE NIRMAYA SAGAR PRESS

BOMBAY

1930



श्रीः ।

श्रीलौगाक्षीभास्करप्रणीतः—

अर्थसंग्रहः ।



श्रीमत्परमहंसरामेश्वरशिवयोगिभिक्षुवरप्रणीत—

मीमांसार्थसंग्रहकौमुदीव्याख्यायुतः ।

अयं

बलिआमण्डलान्तर्गत-छाताग्रामनिवासि-

सर्वतन्त्रापरतन्त्र-पण्डितप्रवर-

श्रीकाशीनाथशास्त्रिभिः

सम्पादितः संस्कृतश्च

तथा मुम्बापुरस्थ-

पणशीकरोपाह्वविद्वद्वरलक्ष्मणशर्मभुवा वासुदेवशर्मणा

संशोधितः ।

(तृतीयावृत्तिः)

मुम्बय्यां


पाण्डुरङ्ग जावजी श्रेष्ठिना

स्वीये निर्णयसागराख्यमुद्रणालयेऽङ्कयित्वा प्राकाश्यं नीतः ।

शाकः १८५२, सनाब्दः १९३०.



DATA ENTERED
Date 21/06/08

	KALANIDHI
	Rare Book Collection
	ACC No. R-478
IGNCA	Date: 26.3.08



अथार्थसंग्रहोपोद्धातः ।

सुविदितमेवेदं षड्दर्शनीमरण्यानीमवगाहमानानां पण्डितपञ्चाननानां यद्-
वेदार्थप्रतिपादनपरा द्वादशलक्षणी पूर्वमीमांसा नाम शास्त्रं तत्रभवच्छ्रीमजैमि-
निमुनिपादैः करामलकवन्निखिलमर्थजातं दिव्येन चक्षुषा प्रत्यक्षीकुर्वाणैर्दुरधिगमं
वेदार्थं बुभुत्सून् जनाननुग्रहीतुं प्राणायीति ।

अथातिक्रामति काले “हासदर्शनतो हासः संप्रदायस्य मीयता”मिति नयं
चरितार्थयति भारतीयानां सर्वविधाभ्युदयिकसाधनेन सह मन्दतामुपेयुषि
बुद्धिवैभवे, रजोदूषिततया पदार्थप्रतिबिम्बग्रहाक्षमे च प्रतिभादर्पणे, विरलता-
मुपगतायां शास्त्राध्ययनपरिपाठ्यां, तिरोभवत्यदृष्टवादे, विलुप्तायां यागादिक्रि-
यायां, त्रिविधसन्तापोत्थधूम्ययाऽधिकृते यज्ञधूमस्थाने, बौद्धाद्यवैदिकमतप्राव-
त्येन नास्तिक्यपङ्कनिमग्नायां जनतायां, सर्वतो रूपान्तरं प्रतिपन्नायां धर्मभूमौ
भारतभुवि, परमकारुणिकैर्वैदिकधर्मोद्धरणप्रवणैः पुनरपि पूर्ववदेव प्रधानं धर्म-
साधनं मीमांसादर्शनं तद्वारा यागादिकर्म च प्रचारयितुं बद्धपरिकरैः श्रीशबर-
मुनि-कुमारिलभट्ट-प्रभृतिभिर्मीमांसकमूर्धन्यैर्माण्यवार्तिकादिरूपेण भूयांसो निब-
न्धा उपनिबद्धाः । कालान्तरे च तेभ्योऽपि दुर्बोधतया पराङ्मुखानालस्योपहत-
चेतसो मन्दधिषणान् जनानवलोक्य अर्वाचीनैर्विचक्षणैः श्रीमत्कृष्णयज्वाऽऽपो-
देव-लौगाक्षिभास्करप्रमुखैरपरे प्रबन्धाः प्रणीताः । तत्र च तत्रभवता श्रीम-
ल्लौगाक्षिभास्करेण संग्रथितोऽर्थसंग्रहः सुतरां सरलसरण्या निखिलमीमांसापदा-
र्थनिरूपणपरतया बालोपयोगेन सर्वानप्यतिशेते प्रक्रियाग्रन्थान्, वस्तुतो
नास्ति जैमिनीयतन्त्रं प्रविविक्षूणां जनानामेवंविध उपकारको यावदर्थपरिचा-
यकः कश्चिदन्यः सन्दर्भः ।

निर्माता चास्य श्रीलौगाक्षिभास्करः कस्मिन्समये कतमं देशं निजजनुषाऽल-
ञ्चकारेत्यादिविषयेषु तु संस्कृतसन्दर्भान्तरनिबन्धका इवायमपि वाच्यमपि एव ।
अमेन निर्मितं तर्ककौमुदीनाम वैशेषिकमतप्रतिपादकं पुस्तकं निर्णयसागर-
यन्त्रालये मुद्रितमुपलभ्यते, एतेन शास्त्रान्तरेऽपि सरलान् मनोरमान् बालोप-
योगिनो ग्रन्थानयं न्यभान्त्सीदिति शक्यतेऽनुमातुम् । टीकाकारोऽप्यस्य शिवयो-
निभिः श्रीरामेश्वरः स्वकीयं वाराणसीवासगौरवमागूरयन्नपि निजसमयादिनि-
र्णये षोडशकलां शालीनतां बिभर्ति ।

इदानीं पुनः सर्वतः प्रसृतायां वेदचर्चायां सुतरां प्रचारमर्हति मीमांसालोचनम् । तदन्तरेण हि न सुशकं केनाप्युपायेन वेदार्थज्ञानम् । ये हि मीमांसाज्ञानशून्या वैदिकमन्याः स्वबुद्धिबलेनैव मीमांसन्ते वेदार्थं, ते खलु निरवलम्बे विहायसि विहर्तुमनसो बाहुमात्रसाधना धीविधुरा इव अन्धतमसाच्छन्ने चक्षुष्मतामपि दुःसंचरे पिच्छिले पथि धावितुकामा अन्धा इव च न केवलं प्रेक्षावतामुपहास्यास्पदं भवन्ति परं पातयन्त्यात्मानमपि निरयनिमित्तेऽनर्थावटे ।

तदेवम्, लोकोपहासं निरयनिपातं च परिजिहीषोर्वेदार्थमधिजिगांसोर्जनस्य नूनमामननीयमिदं जैमिनीयं तन्त्रमिति व्यक्तमेव । तत्र चार्थसंग्रहः सरलतया हृदयङ्गमप्रणालीप्रतिबद्धपदार्थकतया च बालोपयोगाय सर्वातिशायीति न परोक्षं प्रेक्षावताम् ।

सोऽयं पूर्वं वारद्वयं वाराणस्यां मुद्रितोऽपि स्वलनबाहुल्येन मुद्रणादिदोषप्राचुर्येण चाध्यापकानामपि ललाटन्तपोऽजनिष्ट टीकात्रुटिभिस्तु बहुशो मूलमप्युदमूल्यतेति न खलु क्षेमङ्करोऽप्ययं ग्रन्थस्तावत्प्रियङ्करोऽभूदध्येतृवर्गस्य, तमिमं विद्वद्धारिद्र्यं दूरीकर्तुं दुष्प्रापपुस्तकमुद्रणादिभिः संस्कृतसाहित्यं समुचितमुपसेवितवद्भिः श्रीमद्विनिर्णयसागराख्ययन्त्रालयाधिपतिभिर्ग्रन्थोऽयं निखिलतन्त्रापरतन्त्रप्रतिभैर्विद्याधिनाथ-श्री ६ गुरुवरश्रीकाशीनाथशास्त्रिपादैः सम्पाद्य संस्कार्य च, पणशीकरोपाह्वविद्वद्वर-श्रीलक्ष्मणशर्मतनुजनुःश्रीवासुदेवशर्मभिः संशोध्य लोकोपकाराय प्राकाश्यं प्रापितः । वेदार्थाधिगमस्य जीवातुभूतोऽयं ग्रन्थोऽध्यापकानां छात्राणां विद्यारसिकानामन्येषां च निःसंशयमुपकारकोऽवश्यं संग्रहणीय इति खलु न वर्णनीयतामर्हति पूर्वमुद्रितपुस्तकावलोकनव्याकुलमनोभिर्विशुद्धग्रन्थानुशीलनकुतूहलैश्चास्यालोचनेन नूनमधिगमनीय आह्लाद इत्याशास्यते । एतत्पुस्तकमाद्रियमाणैश्च प्राचीनानां दुरधिगमानां दर्शनपुस्तकानां प्रकाशनाय प्रोत्साहनीयाः श्रीनिर्णयसागरयन्त्रालयाध्यक्षा इत्यभ्यर्थयते—

हरिद्वारोपान्तवर्तिज्वालापुरीय-
महाविद्यालयः । शुद्ध वैशाख सुदि ७
(संवत् १९७२)

विदुषां वंशवंदः
पद्मसिंहशर्मा
(भारतोदय-सम्पादकः)

अर्थसंग्रहविषयानुक्रमणिका ।

विषयः	पृष्ठम्.	विषयः	पृष्ठम्.
मङ्गलाचरणम्	१	द्वितीयाविनियोक्त्या उदाहरणम्	४२
मन्त्रारम्भकसूत्रावतरम् ...	३	सप्तमीविभक्तिविनियोक्त्या उदाह-	
धर्मविचारशास्त्रस्यावश्यकता...	५	रणम्	४३
धर्मलक्षणप्रश्नः	६	अमूर्ताया अपि भावनाङ्गत्वम्	४४
वेदस्य धर्मप्रतिपादकत्वम् ...	८	भावनाया आख्यातवाच्यत्वम्	४६
भावनाविचारः	११	लिङ्गनिर्वचनम्	४९
शाब्दीभावना	११	वाक्यनिर्वचनम्	५२
शाब्द्या लौकिकवैदिकभेदौ ...	१२	प्रकृतिविकृतिलक्षणम् ...	५३
अर्थभावनालक्षणम्	१९	प्रकरणनिरूपणम्	५५
अर्थभावनाया अंशत्रयम्	२२	प्रकरणद्वैविध्यम्	५५
वेदलक्षणविचारः	२८	महाप्रकरणम्... ..	५५
विधिमीमांसा	२९	अवान्तरप्रकरणम्	५७
वाक्यभेददोषपरिहारः	३०	संदंशलक्षणम्	५७
गुणविध्यादिभेदाः	३१	कथंभावाकाङ्क्षालक्षणम् ...	५८
उभयविधित्वम्	३२	स्थाननिरूपणम्	६१
विधिश्चतुर्विधः	३२	पाठसादेश्येन विनियोगः ...	६१
उत्पत्तिविधिः	३२	अनुष्ठानसादेश्येन विनियोगः	६३
यागस्य रूपद्वयम्	३४	समाख्यानिरूपणम्	६६
विनियोगविधिः	३५	विनियोगविधिबोधिताङ्गानि ...	६७
विधेः श्रुत्यादिषदप्रमाणानि ...	३८	संनिपत्योपकारकाणि... ..	६८
श्रुतिनिर्वचनम्	३९	आरादुपकारकाणि	६८
विनियोक्त्री श्रुतिस्त्रिधा	४०	प्रयोगविधिः	६९
तृतीयाविभक्तिरूपाया उदाहर०	४१	क्रमस्वरूपम्	७२
द्वितीयारूपाया विनियोक्त्या उदा-		श्रुत्यादिषदप्रमाणानि... ..	७३
हरणम्	४१	श्रुतिलक्षणम्	७३

विषयः	पृष्ठम्.	विषयः	पृष्ठम्.
अर्थक्रमलक्षणम्	७६	तद्व्यपदेशेन कर्मनामधेयत्वम्	१०३
पाठक्रमलक्षणम्	७७	कर्मनामधेयत्वे उत्पत्तिद्विष्टगुण-	
स्थानक्रमलक्षणम्	७९	बलीयस्त्वम्	१०५
मुख्यक्रमलक्षणम्	८२	निषेधमीमांसा	१०६
प्रवृत्तिक्रमलक्षणम्	८५	प्रत्ययार्थस्य नञर्थेनान्वयः ...	१०७
अधिकारविधिलक्षणम्	८६	नञ्स्वभावकथनम्	१०८
अथ मन्त्रमीमांसा	९२	बाधकद्वैविध्यम्	१०९
नियमविधिः	९२	पर्युदासपक्षे नेक्षेतेत्यस्य वा०	११२
परिसंख्याविधिः	९४	विकल्पप्रसक्तौ पर्युदासाश्रयणम्	११३
अस्याः श्रौतीत्वलाक्षणिकीत्वमेदौ	९५	बाधायोगोपसंहारः	११५
परिसंख्याया दोषत्रयम्	९५	पर्युदासोपसंहारयोर्भेदवर्णनम्	११७
नामधेयमीमांसा	९६	विकल्पे प्रतिषिध्यमानस्य नानर्थ-	
नामधेयत्वे निमित्तचतुष्टयम्	९७	हेतुत्वम्	११९
वाक्यभेदरूपद्वितीयनामधेयत्व-		अर्थवादमीमांसा	१२१
निमित्तोदाहरणम्	९९	अर्थवादविभागः	१२१
तत्प्रख्यशास्त्रानामधेयत्वम् ...	१०१	अर्थवादस्य भेदत्रयम्	१२३
देवतारूपेणामिप्रापकशास्त्रप्रश्नः	१०१	ग्रन्थोपसंहारः	१२३

इत्यर्थसंग्रहस्थविषयानुक्रमणिका ।



श्रीः ।

महोपाध्यायलौगाक्षिभास्करप्रणीतः

अर्थसंग्रहः ।

परमहंसरामेश्वरभिक्षुकृतार्थसंग्रहकौमुदीसहितः ।

मङ्गलाचरणम् ।

वासुदेवं रमाकान्तं नत्वा लौगाक्षिभास्करः ।

कुरुते जैमिनिनये प्रवेशायार्थसंग्रहम् ॥ १ ॥

आद्यो यो हेतुर्विश्वसर्गे महेशो यज्ञादीनां (को) यो हव्यनिक्षेपदेवः ।

भूतानां भर्ता सर्वभूतान्तरात्मा हृद्यं मे कार्यं तत्प्रणामः करोतु ॥ १ ॥

श्रीजैमिनिनये ग्रन्थः प्रवेशाय निरूपितः ।

विदुषा तत्र बालानां कौमुदीयं वितन्यते ॥ २ ॥

इह खलु परमकारुणिकेन मुनिना जैमिनिना धर्माधर्मविवेकाय द्वादशलक्षणी मीमांसा प्रणीता । तत्र हि प्रवेशाय शिक्षात्मार्थसंग्रहाख्यं प्रकरणं प्रारम्भमाणो लौगाक्षिभास्करः शिष्टाचारपरिप्राप्तं प्रचयगमनादिफलकमिष्टदेवतानमस्कारलक्षणं मङ्गलमाचरति—वासुदेवमित्यादिना । वासुदेवं श्रीनारायणं सर्वनिवासाधिष्ठानं प्रकाशात्मकं ब्रह्मेत्यर्थः । रमाकान्तं रमाया लक्ष्म्याः कान्तमित्यर्थः । नचेश्वरानङ्गीकारो द्रव्यत्यागोद्देश्यविष्णुदेवतायाः स्वीकृतत्वादित्यन्यत् । जैमिनिनय इति । जैमिनिप्रणीते द्वादशाध्यायात्मके पूर्ववेदभागविचारात्मके तत्र इत्यर्थः । प्रवेशाय बालानामिति शेषः । अर्थसंग्रहमिति । अर्थानां द्वादशाध्यायप्रतिपाद्यप्रमाणादिपदार्थानां संक्षिप्तशब्दरचनया लक्षणादिकथनमित्यर्थः ।

द्वादशाध्यायीपदार्थक्रमः ।

तत्र हि प्रथमे लक्षणे विध्यादेः प्रामाण्यं निरूपितम् । द्वितीये तद्विधेयकर्मभेदो निरूपितः । तृतीये विहितानां शेषशेषिभावः । चतुर्थे क्रतुप्रयुक्तानुष्ठेयानां पुरुषार्थप्रयुक्तानुष्ठेयानां च पदार्थानां परिमाणं चिन्तितम् । पञ्चमेऽनुष्ठेयपदार्थानामनुष्ठानक्रमो निरूपितः । षष्ठे विहितकर्मफलभोक्तृत्वरूपाधिकारनिरूपणम् । सप्तमे प्रकृतावुपदिष्टाङ्गानां विकृतौ सामान्यातिदेशो निरूपितः । अष्टमे 'आग्नेयोऽष्टाकपाल' इत्यादिप्रकृत्यङ्गानां 'सौर्यं चरुं निर्वपे' इत्यादिविकृतौ सप्रपञ्चं द्रव्यदेवतादिद्वारेण विशेषातिदेशः । नवमे प्रकृतावुपदिष्टाङ्गानां मन्त्र-साम-संस्कारकर्मणां विकृतावतिदेशप्राप्तानां प्रकृतिविकृत्योरग्निसूर्यादिदेवतादिभेदे प्रकृतिगतं देवतादिवाचकं पदं विहाय विकृतौ देवतादिवाचकस्य पदस्याध्याहार ऊहो निरूपितः । यथा—'अग्नये जुष्ट'मिति मन्त्रे प्रकृत्युपदिष्टे विकृतावतिदेशप्राप्तेऽग्निपदपरित्यागेन सूर्यपदाध्याहारः । यथाच 'गिरागिरा च दक्षस' इत्यत्र साम्नि गिरापदस्य परित्यागेनेरापदाध्याहारः साम्नामूहः, व्रीह्यादिद्रव्यान्तरसंबन्धिनश्चावघातादेर्नीवारादिद्रव्यान्तरसंबन्धः, संस्कारकर्मणामूहश्च । दशमे विकृतौ चोदकप्राप्तानां प्राकृताङ्गानां प्रकृतौ सावकाशानां विकृतौ ह्युपदिष्टविशेषाङ्गादिना बाधो निरूपितः । यथा—प्रकृतेः सकाशाद्विकृतावतिदिष्टानां बर्हिषां 'शरमयं बर्हि'रित्युपदिष्टेन शरमयबर्हिषा विकृतौ बाधः । एकादशे चानेकाङ्गिविधिप्रयुक्तानामङ्गानां सकृदनुष्ठानात्सर्वाङ्गिनामुपकारसाम्यं तन्त्रं निरूपितम् । यथा—'आग्नेयोऽष्टाकपालः' 'उपांशुयाजमन्तरा यजति' 'अग्नीषोमीयमेकादशकपाल'मित्यादिपूर्वमासादिकर्मप्रयुक्तानां प्रयाजाद्यङ्गानां सकृदनुष्ठानात्सर्वाङ्ग्युपकारः । द्वादशे त्वेकाङ्गिप्रयुक्तस्याङ्गानुष्ठानस्य तत्प्रयोजकसामर्थ्यरहितेऽङ्ग्यन्तरेऽप्युपकारः प्रसङ्गो निरूपितः । यथा—'अग्नीषोमीयं पशुमालभेते'ति पशुविधौ प्रयुक्तानां प्रयाजाद्यङ्गानां पशुपुरोडाशेऽप्युपकार इति । तथाच ते पदार्थाः केचिदत्रापि संक्षेपेण निरूपिताः, केचित्तु सूचितास्तत्र कांश्चित्पदार्थास्तत्र तत्र प्रदर्शयिष्याम इत्यर्थसंग्रहमित्यस्योपपत्तिः । तथासति ग्रानि च विषयादीनि जैमिनितन्त्रस्य तान्येवास्यापि तत्प्रकरणत्वात् । तस्य च धर्म एव विषयः, अधर्मस्तु निरसनीयतया विचारितः । सोऽपि । अधिकारी अधीतवेदवेदाङ्गो धर्मजिज्ञासुः । श्रेयोऽर्थः प्रयोजनं च विचारितधर्मानुष्ठानेन स्वर्गादि । संबन्धो बोध्यबोधकभावलक्षणो धर्मतन्त्रयोरिति ॥ १ ॥

तन्त्रारम्भकसूत्रावतरणम् ।

अथ परमकारुणिको भगवाञ्जैमिनिर्धर्मविवेकाय द्वादशलक्षणीं प्रणिनीय तत्रादौ धर्मजिज्ञासां सूत्रयामास—‘अथातो धर्मजिज्ञासे’ति । अत्राथशब्दो वेदाध्ययनानन्तर्यवचनः । अतःशब्दो हि वेदाध्ययनस्य दृष्टार्थत्वं ब्रूते । ७७२२

तत्र तावत्प्रतिज्ञातमर्थसंग्रहं निरूपयितुं स्वप्रकरणस्य तन्त्रारम्भाधीनारम्भकत्वात्तन्त्रारम्भार्थकं सूत्रमवतारयति—अथेत्यादिना । अत्राथशब्दः सूत्राथशब्दसमानार्थकः । वेदाध्ययनानन्तरं तदर्थविचारः कर्तव्य इति धर्मजिज्ञासां सूत्रयामासेति तदर्थः । परमकारुणिको निरुपधिकरूपायुक्तः । भगवान् कीर्त्यादिमान् । ‘भगं श्रीकाममाहात्म्यवीर्ययत्नार्ककीर्तिष्वि’त्यमरात् । जैमिनिरादौ धर्मजिज्ञासां सूत्रयामासेत्यन्वयः । कस्यादाविति वीक्षायामाह—द्वादशलक्षणीमिति । द्वादशानां लक्षणानामध्यायानां समाहारो द्वादशलक्षणी तां प्रणिनीय बुद्धौ समारोप्य । तत्र तस्यां तस्या वेत्यर्थः । लोकेऽपि जनः स्वकृत्यं समाकलय्य तत्करणे प्रवर्तत इति प्रसिद्धेन प्रणिनीय सूत्रयामासेति विरोधः । प्रणिनायेति पाठान्तरे तु प्रणयनं कृतवानित्यर्थः । प्रणिनायेत्युक्ते केन क्रमेणेति वीक्षायां तत्रेत्याद्युत्तरं धर्मविवेकायेत्यधर्मस्याप्युपलक्षणं, तयोर्विवेकाय निर्णयज्ञानायेत्यर्थः । कुत्र धर्मजिज्ञासां सूत्रयामासेति वीक्षायामाह—अथेति । सूत्रं व्याचष्टे—अत्रेत्यादिना । अत्र सूत्रे, अस्य च प्रथमसूत्रस्य ‘चोदनालक्षणोऽर्थो धर्म’ इत्यारभ्य ‘अन्वाहार्ये च दर्शना’दित्यन्तं जैमिनिप्रणीतं धर्मविचारशास्त्रं विषयः । तत्र संशयः—किमस्य धर्मविचारतन्त्रस्यारम्भोऽध्ययनविध्यप्रयोज्यस्तत्प्रयोज्यो वेति । तत्र यदि स्वाध्यायाध्ययनविधिनार्थज्ञानाय दृष्टप्रयोजनाय वेदाध्ययनं विधीयेत तदा तस्य शास्त्रारम्भे भवेदपि प्रयोजकत्वम् । नैतदस्ति अन्यथासिद्धत्वात् । तथाहि किमत्यन्ताप्राप्तार्थज्ञानहेतुमध्ययनं तद्विधिविधत्ते, किंवा पक्षे प्राप्तस्यावघातवन्नियमेन । नाद्यः । विवादास्पदं वेदाध्ययनमर्थज्ञानहेतुः अध्ययनत्वाद्भारताद्यध्ययनवत्-इत्यनुमानेनैवाध्ययनस्यार्थज्ञानहेतुत्वप्राप्तेः ।

नापि द्वितीयः । अवघातवैषम्यात् । यथाऽवघातनिष्पन्नैरेव तण्डुलैरनुष्ठीय-
मानौ दर्शपूर्णमासाववान्तरापूर्वद्वारेण परमापूर्वं जनयतः तदपूर्वमेवावघातनि-
यमहेतुः, तथा लिखितपाठेन गुरुपूर्वकाध्ययनेन वार्थज्ञानसंभवात्पक्षेप्राप्ताध्य-
यननियमहेतुर्वक्तव्यः । सच नास्ति । लिखितपाठजन्यार्थज्ञानेनैव कृत्वनुष्ठान-
सिद्धेः प्रयोजकाभावात् । तस्मादुक्तविधिद्वयासंभवादर्थज्ञानहेतुविचारशास्त्रार-
म्भस्य न विधिप्रयोज्यत्वमिति प्राप्तम् । अत्रोच्यते—यदुक्तम् अध्ययनस्यार्थज्ञा-
नहेतुत्वमनुमानसिद्धमिति नात्यन्ताप्राप्तविधिरिति तत्तथैव । नियमविधिस्तु
भवत्येव । नच प्रयोजकाभावः । सकलकृत्वपूर्वस्यैव प्रयोजकत्वादृशपूर्णमासज-
न्यपरमापूर्वस्यावघातनियमजन्यापूर्वकल्पकत्ववदेव च क्रतुजन्यापूर्वजातस्य क्रतु-
ज्ञानसाधनाध्ययननियमजन्यापूर्वकल्पकस्य सत्त्वान्नियमादृष्टस्य कल्पनार्थज्ञा-
नसाधनयोर्लिखितपाठगुरुपूर्वकाध्ययनयोः पक्षे प्राप्तत्वात् यदा गुरुपूर्वकाध्ययनं
परित्यज्य लिखितपाठादिनार्थज्ञानं संपादयितुं व्युत्पन्नः पुरुषः प्रवर्तते तदा
नियमादृष्टाय गुरुपूर्वकाध्ययनमेवार्थज्ञानसाधनं विधीयते, क्रतुजन्यापूर्वप्रयुक्तनि-
यमादृष्टस्यास्वीकारे च श्रूयमाणो विधिरनर्थकः स्यात् । नच नानर्थको लिखित-
पाठगुरुपूर्वकाध्ययनयोरक्षरग्रहणमात्रेऽप्यविशेषसाधनत्वात् यदा गुरुपूर्वकाध्य-
यनं परित्यज्य लिखितपाठेनाक्षरग्रहणाय प्रवर्तते तदा गुरुपूर्वकाध्ययनमेव
नियमादृष्टाय विधीयत इति वाच्यम् । तत्फलस्य कल्प्यत्वप्रसङ्गात् । अर्थज्ञान-
रूपदृष्टप्रयोजनायाध्ययनस्य विधेयत्वे तु नियमादृष्टस्य क्रतुजन्यापूर्वं श्रुतफले
ह्युपयोगो भविष्यति । नच 'यदहोऽधीते पयसः कुल्या अस्य पितृन्स्वधा
वहन्ती'त्यार्थवादिकं श्रुतमेव फलमिति वाच्यम् । तस्य नित्याध्ययनविधिफलत्वेन
प्रथमाध्ययनविधिफलत्वाभावात् । किंचाध्ययनव्यापारस्य संभवत्यर्थज्ञानरूपदृष्ट-
फलकत्वे केवलदृष्टार्थकत्वानुपपत्तेः । तथाचोक्तम्—'लभ्यमाने फले दृष्टे नादृष्ट-
परिकल्पना । विधेस्तु नियमार्थत्वान्नानर्थक्यं भविष्यति ॥' इति । किंच विधिनैव
वेदाध्ययनस्य तदर्थज्ञानपर्यवसायित्वं तदर्थनिर्णयहेतुविचारकर्तव्यता चाक्षि-
प्यते । तथाहि 'स्वाध्यायोऽध्येतव्य' इत्यत्र तव्यप्रत्ययः शाब्दभावनामभिधत्ते ।
साच स्वभाव्यं विनानुपपद्यमाना किंचिद्भाव्यं कल्पयति । तत्र चैकप्रत्ययोपात्त-
त्वेनार्थभावनैव भाव्यत्वेन समन्वेति । सापि स्वभाव्यमन्तरेणानुपपद्यमाना
किंचिद्भाव्यमाक्षिपति । तत्रापि फलपदस्याश्रवणात्समभिव्याहृतः स्वाध्यायः
कर्मभूत एव भाव्यत्वेन संबध्यते । तस्य च फलवदर्थवबोधपर्यन्तत्वाभावे

धर्मविचारशास्त्रस्यावश्यकता ।

‘स्वाध्यायोऽध्येतव्य’ इत्यध्ययनविधौ तदध्ययनस्यार्थज्ञान-
रूपदृष्टार्थकत्वेन व्यवस्थापनात् । तथाच वेदाध्ययनानन्तरं
यतोऽर्थज्ञानरूपदृष्टार्थकं तदध्ययनमतो हेतोर्धर्मस्य वेदार्थस्य
जिज्ञासा कर्तव्येति शेषः । जिज्ञासापदस्य विचारे लक्षणा ।
अतो धर्मविचारशास्त्रमिदमारम्भणीयमिति शास्त्रारम्भसूत्रार्थः ।

भाव्यतानुपपत्त्या फलवदर्थवबोधपर्यवसायित्वमापतति । अर्थनिर्णयमन्तरेण
च फलवदर्थवबोधस्यासंभवेनार्थनिर्णयहेतुविचारकर्तव्यतामप्यध्ययनविधिराक्षि-
पतीति । तस्मादर्थज्ञानरूपदृष्टप्रयोजनायैवेदमध्ययनं विधीयते नाक्षरग्रहण-
मात्रायेति सिद्धान्तमभिप्रेत्याथशब्दं वेदाध्ययनानन्तर्यार्थकत्वेन, अतःशब्दं
च वेदाध्ययनस्य वेदार्थज्ञानरूपदृष्टार्थकत्वपरत्वेन च व्याचष्टे—अथशब्द
इत्यादिना ।

तत्र हेतुमाह—स्वाध्याय इत्यादिना । अध्ययनविधाविति ।
अध्ययनविध्यनुकूलविचारात्मके प्रमाणलक्षणस्य प्रथमाधिकरण इत्यर्थः । वेदः
तच्छब्दार्थः । कर्तव्यपदाध्याहारेण सूत्रं योजयति—तथाचेत्यादिना ।
तथाचेति । वेदाध्ययनस्य दृष्टार्थत्वे च सतीत्यर्थः । तस्य वेदस्याध्ययनं
यतोऽर्थज्ञानरूपदृष्टार्थकमतो हेतोर्वेदाध्ययनानन्तरं वेदार्थस्य धर्मस्य जिज्ञासा-
पदार्थनिर्णयहेतुविचारः कर्तव्य इत्यध्ययनविधिप्रयुक्त्यैव शास्त्रारम्भणीयमिति
भावः । ननु जिज्ञासा हि ज्ञानेच्छा । नच सा कर्तुं शक्यते । तस्या व्यापारा-
गोचरत्वात् इच्छामात्रेणानुष्ठानोपयोगिधर्मज्ञानासंभवाच्चेत्यत आह—जिज्ञा-
सापदस्येति । तथाच जिज्ञासेत्यत्र प्रकृत्या ज्ञानमात्रशक्तिमत्यानुष्ठानोपयो-
गिज्ञानमजहलक्षणया प्रत्ययेन च साध्यसाधनभावसंबन्धेनेच्छासाध्यो विचारो
जहलक्षणया च बोध्यत इत्यर्थः । समर्थितं शास्त्रारम्भमुपसंहरति—अत
इति । स्वाध्यायाध्ययनविधेः शास्त्रारम्भे प्रयोजकत्वमतःशब्दार्थः ।

ननु धर्मविचारशास्त्रारम्भणीयमित्युक्तम् । विचारविषयधर्मस्यानिरूप-
णात्, तदनिरूपणं च लक्षणप्रमाणाभावात् । लक्षणप्रमाणाभ्यामेव हि वस्तुसि-
द्धिर्नान्यथा । अतएवोक्तम्—‘मानाधीना मेयसिद्धिर्मानसिद्धिश्च लक्षणा’दिति ।

धर्मलक्षणप्रश्नः ।

अथ को धर्मः, किं तस्य लक्षणमिति चेत् । उच्यते—
यागादिरेव धर्मः । तल्लक्षणं वेदप्रतिपाद्यः प्रयोजनवदर्थो धर्म
इति । प्रयोजनेऽतिव्याप्तिवारणाय प्रयोजनवदिति । भोजना-
दावतिव्याप्तिवारणाय वेदप्रतिपाद्य इति । अनर्थफलकत्वादन-
र्थभूते श्येनादावतिव्याप्तिवारणायार्थ इति ।

सजातीयविजातीयवस्त्वन्तरेभ्यः स्वलक्ष्यस्य व्यावर्तको लोकप्रसिद्धः कश्चिदा-
कारविशेषो लक्षणम् । तेन च लक्षणेन लक्ष्ये संभाविते सति ततः प्रमाणेन
तदवगच्छति । यथा सास्त्रादिमती गौरिति गोलक्षणलक्षितपदार्थमन्विष्येयं
गौरिति चक्षुरादिना तदवगच्छति, तथा धर्मस्य नास्ति लक्षणम्, अलौकिक-
त्वात् । नच विहितक्रियात्वं धर्मत्वमिति वाच्यम् । विहितद्रव्याव्याप्तिप्रसङ्गात् ।
नच तस्यालक्ष्यत्वं, फलार्थं गुणानुष्ठातरि धार्मिकोऽयमिति व्यवहारस्याभावप्रस-
ङ्गात् । नचेष्टापत्तिः । इन्द्रियकामाद्यधिकरणस्य धर्मविचारात्मकत्वाभावेन
शास्त्रसंगत्यभावप्रसङ्गात् । फलार्थं विहितस्य दध्यादिगुणस्य धर्मत्वाभावे
तज्जन्यादृष्टस्यापि धर्मत्वासंभवेन तस्य 'धर्मः क्षरति कीर्तना'दिति श्रुतकीर्तन-
नाश्रयत्वाभावप्रसङ्गाच्च । नच विहितत्वमात्रं लक्षणमिति वाच्यम् । विवाहार्थम-
नृतवदनादेरभ्यनुज्ञाविधिविषयस्य धर्मत्वप्रसङ्गादित्यभिप्रायेण चोदयति—अथ
क इति । क इति किं यागादिरेव धर्मः किंवा चैत्यवन्दनादिकमपीत्यर्थः ।
किमिति धर्मलक्षणस्याक्षेपः स च निर्दिष्टः । समाधत्ते—उच्यत इत्यादिना ।
यागादिरेवेत्येवकारेण चैत्यवन्दनादेर्धर्मत्वं वारयति । न चैत्यवन्दनादिर्धर्मस्तत्र
प्रमाणाभावादित्यर्थः । धर्मस्य लक्षणमाह—तल्लक्षणमिति । प्रयोजन
इति । वेदप्रतिपाद्ये स्वर्गादिफलेऽर्थरूप इत्यर्थः । प्रयोजनवदिति ।
स्वर्गादिफलस्य सुखादिरूपत्वेन तत्प्रयोजनान्तराभावाद्भवति वारणमिति भावः ।
भोजनादाविति । तृत्यादिप्रयोजनवत्यर्थरूपा इत्यर्थः । वेदप्रतिपाद्य
इतीति । भोजनादे रागादिनैव प्राप्तत्वात् । 'अष्टौ ग्रासा मुनेर्भक्ष्याः षोड-
शारण्यवासिनाम् ॥ द्वात्रिंशन्तु गृहस्थस्य यथेष्टं ब्रह्मचारिणा'मित्यादिवचनस्य
च ग्रासादिनियमपरत्वाद्भवति तेन तद्वारणमिति भावः । श्येनादाविति ।

‘श्येनेनाभिचरन्यजेते’त्यादिवेदप्रतिपाद्ये वैरिमरणानुकूलशस्त्रघातादिरूपहिंसात्मकाभिचारस्वरूपप्रयोजनवतीत्यर्थः ।

नन्वर्थपदस्य श्येनकर्मणि न धर्मलक्षणस्यातिव्याप्तिवारकत्वं, श्येनस्यार्थत्वात् । नहि श्येनो नरकं जनयति येनानर्थः स्यान्नरकजनकस्यैवानर्थत्वात् श्येनस्य तु शत्रुवधमात्रजनकत्वात् । किंच चतुर्थे श्येनस्येष्टसाधनत्वेन वेदबोधितत्वाद्वर्धनत्वमेवोक्तम् । तत्फलस्यैव हिंसात्मकाभिचारस्य नरकरूपानिष्टजनकत्वेनाधर्मत्वमुक्तम् । नच तत्रैवातिव्याप्तिवारकं भवत्विति सांप्रतम् । फले विध्ययोगेन तस्य चोदनागम्यत्वाभावात् । अन्यथा ‘विधिस्पृष्टे निषेधानवकाशा’दिति न्यायेन तस्य ‘न हिंस्या’दिति निषेधाविषयत्वेन नरकजनकत्वानापत्तिः । निषिद्धस्यैव तज्जनकत्वात् । तस्मादर्थपदं व्यर्थमेवेत्यत आह—

अनर्थफलकत्वादनर्थभूत इति । श्येनफलस्य शत्रुवधस्य नरकजनकत्वेनानर्थत्वाच्छ्येनोऽपि तद्वारानर्थ एव, तस्यापि शत्रुवधद्वारा नरकजनकत्वादिति भावः । नच चतुर्थविरोधः । तत्र साक्षादिष्टसाधनत्वेन वेदबोधितवधमात्रमभिप्रेत्य धर्मत्वस्योक्तत्वात् । अन्यथा सौत्रार्थशब्दविरोधापत्तिः, व्यावर्त्यन्तराभावात् । नहि व्यवधानेन कार्यजनके जनकत्वव्यवहाराभावः । व्यवधानेनाप्यनुमित्यादिजनके व्याख्यादिज्ञाने तद्दर्शनात् ।

ननु न श्येनस्यानर्थरूपत्वं संभवति, तस्य चोदनागम्यत्वात् । नच सौत्रार्थशब्दस्य वैयर्थ्यमिति वाच्यम् । तत्फलव्यावर्तकत्वेनाप्युपपत्तेः । अन्यथा फलस्य वेदप्रतिपाद्यत्वाभावे तदुद्देशेन यागादिषु प्रवृत्त्यभावप्रसङ्गः । नच प्रमाणान्तरोपस्थितफलोद्देशेन तत्र सेति वाच्यम् । इन्द्रियागोचरेऽर्थे प्रमाणान्तराभावात् । तस्माच्छ्येनफलस्यापि वेदप्रतिपाद्यत्वेन शत्रुराज्यादिग्रहणप्रयोजनवत्त्वेन च ग्रन्थकारोक्तधर्मलक्षणलक्षितत्वादर्थपदेन वारणं युक्तमिति चेन्न । ‘चोदनालक्षणोऽर्थो धर्म’ इति सौत्रधर्मलक्षणे चोदनापदेन तद्वारणात् । वस्तुतस्तु शत्रुवधरूपाभिचारस्य श्येनफलस्य लोकतः प्राप्तत्वात्तत्र रागतः प्रवृत्तं पुरुषं प्रति श्येनस्य तत्साधनत्वमात्रं वेदेन बोध्यत इति न तस्य वेदप्रतिपाद्यत्वम् । ततश्च तस्य तेनैव वारणेऽर्थपदस्य श्येनवारकत्वेनैव सार्थक्यमिति ध्येयम् । यत्तु श्येनादौ धर्मत्वाभावे तामसधर्मत्वकथनानुपपत्तिरिति । तन्न । तस्य तामसत्वकथनेनैवानर्थकत्वोपपत्तेः । प्रसिद्धं हि लोके क्रौर्यादिपुरःसरं तामसक्रियाया अनर्थरूपत्वमित्यलम् । तस्मादर्थत्वे प्रयोजनवत्त्वे च सति वेदप्रतिपाद्यत्वं धर्मत्वमिति धर्मलक्षणमुपपन्नम् । यत्तु

वेदस्य धर्मप्रतिपादकत्वम् ।

नच 'चोदनालक्षणोऽर्थो धर्म' इति सौत्रतल्लक्षणविरोधः चोदनापदस्य विधिरूपवेदैकदेशपरत्वादिति वाच्यम् । तत्रापि चोदनाशब्दस्य वेदमात्रपरत्वात् । वेदस्य सर्वस्य धर्मतात्पर्यवच्चेन धर्मप्रतिपादकत्वात् ।

विहितद्रव्यादावव्याप्तिरिति । तन्न । दध्यादेरर्थत्वस्येन्द्रियादिप्रयोजनवत्त्वस्य वेदप्रतिपाद्यत्वस्य च सत्त्वात् । यत्तु—'स्त्रीषु धर्मविवाहेषु वृत्त्यर्थे प्राणसंकटे । गोब्राह्मणार्थे हिंसायां नानृतं स्याज्जुगुप्सित'मित्याद्यभ्यनुज्ञाविधिविषयेऽनृतवदनादौ धर्मत्वापत्तिरिति । तदपि न । तत्र निरुक्तस्य धर्मलक्षणस्यापत्त्यभावात् । अभ्यनुज्ञाविधिना हि दोषाभावमात्रस्याक्षेपात्प्रयोजनवत्त्वस्य चानाक्षेपाद्वागप्राप्तप्रयोजनसाधनत्वस्याप्यनृतवदनादेर्वेदबोधितप्रयोजनसाधनताकत्वाभावाच्च धर्मत्वापत्तिः । तस्माल्लक्षणे न कोऽपि दोष इति सिद्धम् । इदमधर्मस्याप्युपलक्षणम् । तस्यापि प्रासङ्गिकशास्त्रविषयत्वात् । तथाचोक्तम्—'धर्मस्योपक्रान्तत्वेऽपि प्रसङ्गात्प्रतिषेधचोदनार्थो निरूपित' इति । तथा खण्डदेवेनाप्युक्तम्—यद्यपि 'धर्मः क्षरति कीर्तना'दित्यादौ, वैशेषिकतन्त्रे च 'क्रियाजन्यादृष्टे धर्माधर्मशब्दप्रयोगस्तथापि 'धर्मः स्वनुष्ठितः पुंसा'मित्यादौ तज्जनकविहितनिषिद्धक्रियादावपि तच्छब्दप्रयोगात्ताविह प्राधान्येन विचार्येते' इति । तथाच वेदबोधितानिष्टसाधनताकत्वमधर्मत्वमित्यधर्मलक्षणं सिद्धम् । अत्रानिष्टसाधनताकत्वं विषमक्षणादेरप्यस्तीति तद्वारणाय वेदेति । ब्रह्मयागादेरपि वेदबोधितत्वमस्तीति तद्वारणायानिष्टेति । एवं धर्मस्य लक्षणमुक्तम् ।

तत्र च सौत्रचोदनापदपरित्यागेन वेदपदप्रदानं सूत्रविरुद्धमित्याशङ्क्य परिहरति—नचेत्यादिना । नच वाच्यमित्यत्र हेतुमाह—तत्रापीति । तत्रापि सूत्रेऽपि । वेदमात्रपरत्वादिति । चोदनाप्रकरणपठितकृत्स्नवेदपरत्वादित्यर्थः । तेन न ब्रह्ममीमांसाविरोधः । नापि सौत्रचोदनापदविरोधः, चोदनाशेषार्थवादादेर्वेदस्य स्वप्रकरणपठितस्य तथा गृहीतत्वात्प्रकरणान्तरपठितस्य ब्रह्मवाक्यस्य ग्रहीतुमशक्यत्वेऽपि । ननु 'सोऽरोदीद्यदरोदीतद्बुद्बुदस्य रुद्रत्वं' 'स प्रजापतिरात्मनो वपामुदखिद'दित्यादिवाक्यानां धर्मप्रतिपादकत्वाददर्शनात्कथं

स च यागादिः/‘यजेत स्वर्गकाम’ इत्यादिवाक्येन स्वर्ग-
मुद्दिश्य पुरुषंप्रति विधीयते । तथाहि । यजेतेत्यत्रास्त्यंशद्वयं

चोदनापदस्य यागादिधर्मविधायकस्य वेदपरत्वमित्याशङ्क्य, विधिशेषस्य स्तुत्यादेः
प्रतिपादकत्वेन सर्वस्यापि तादृशवेदवाक्यस्य धर्मतात्पर्यकत्वान्मैवमित्याह—
सर्वस्येति । ननु ‘चोदनालक्षणोऽर्थो धर्म’ इत्यत्र सूत्रेऽर्थत्वे सति चोदना-
गम्यत्वं धर्मलक्षणं, प्रत्यक्षाद्यगोचरेऽपि धर्मे चोदनागम्ये गमकं चोदनावा-
क्यमेव प्रमाणमिति प्रतीयते । तच्चायुक्तम् । एकसूत्रवाक्यस्य स्वरूपप्रमाणपरत्वे
वाक्यभेदप्रसङ्गादिति चेत् सूत्रस्यार्थतो धर्मलक्षणत्वेऽपि मुखतः प्रमाणपर-
त्वात् । तथाचोक्तम्—‘धर्मलक्षणपरं सूत्रमर्थात्प्रमाणप्रतिज्ञे’ति प्राभाकराः ।
‘मुखतः प्रतिज्ञार्थाद्धर्मलक्षणत्वमिति वार्तिककारीया’ इति ।

ननु पूर्वं प्रयोजनवत्त्वमपि धर्मलक्षणे विशेषणं दत्तं ततश्च किं तत्प्रयोजनं
किंच तदुद्देशेन धर्मविधायकं चोदनावाक्यमिति वीक्षायामाह—**स चेत्या-
दिना ।** यद्यपि यथा प्रत्यक्षादीनां धर्मे न प्रामाण्यं तथा चोदनावाक्य-
स्यापि न तत्र प्रामाण्यं संभवति, यतः शक्तिग्रहणपूर्वकं लोके ह्याप्तवाक्यस्य
प्रामाण्यं दृष्टम्, शक्तिश्च लोकप्रसिद्धे गवादौ गृह्यते, धर्मस्य चालौकिकत्वात्तत्र
शक्तिग्रहणं न संभवति, शक्तिग्रहणमन्तरेण च हुंफडादिवचोदनावाक्य-
स्यापि धर्माबोधकत्वान्न तत्र प्रामाण्यम् । तथापि ‘प्रभिन्नकमलोदरे मधूनि
मधुकरः पिबती’त्यत्र वाक्ये यथा मधुकरपदस्यार्थमजानन् तदन्यपदार्थाश्च
जानन् तत्समभिव्याहारात्कमलमध्यगते मधुपानं कुर्वति दृश्यमाने भ्रमरे
मधुकरशब्दस्य सङ्गतिं गृहीत्वा वाक्यार्थं प्रतिपद्यते । तथा ‘कारीया वृष्टि-
कामो यजेते’त्यादौ लोकप्रसिद्धार्थवृष्ट्यादिपदसमभिव्याहारादलौकिकेऽपि भाव-
नापदार्थे चोदनायाः सङ्गतिं गृहीत्वा चोदनावाक्यार्थं प्रतिपद्यत इति धर्म-
बोधकत्वाच्चोदनाया धर्मे नाप्रामाण्यमस्ति । तथा धर्मस्यालौकिकत्वेन प्रमाणा-
न्तरागोचरत्वाद्देदस्य च तत्र स्वतःप्रामाण्याभ्युपगमाच्च चोदनाया धर्मबोधने
मानान्तरसापेक्षत्वमपि । तस्मादप्रामाण्यकारणयोरबोधकत्वसापेक्षत्वयोरसंभ-
वाच्चोदनायाः सिद्धं स्वतःप्रामाण्यं धर्मे । ततश्च विधायकत्वमुपपन्नमित्यभि-
प्रेत्योक्तं—**स्वर्गमुद्दिश्य पुरुषंप्रति विधीयत इति ।** एतेन विध्यादर्धमे

यजिधातुः प्रत्ययश्च । प्रत्ययेऽप्यस्त्यंशद्वयं आख्यातत्वं लिङ्त्वं च । तत्राख्यातत्वं दशलकारसाधारणं लिङ्त्वं पुनर्लिङ्मात्रे ।

भावनाविचारः ।

उभाभ्यामप्यंशाभ्यां भावनैवोच्यते । भावना नाम भवितु-

प्रामाण्यं प्रथमाध्यायार्थो ध्वनितः । मानसविषयत्वाकारेण स्वर्गं सिद्धवन्निर्दिश्य तत्साधनत्वेनाज्ञातस्य यागस्यानुष्ठेयत्वं प्रतिपाद्यत इति तदर्थः । तथा-चोक्तम् 'फलस्योद्देश्यत्वं नाम मानसापेक्षो विषयत्वाकार' इति ।

ननु 'यजेत स्वर्गकाम' इत्यादौ साधनत्ववाचकशब्दस्यादर्शनात्कथं स्वर्गसाधनत्वेन वेदेन यागस्यानुष्ठेयत्वं प्रतिपाद्यत इत्याशङ्क्य प्रकृतिप्रत्यययोर्विभागपुरःसरं प्रत्ययस्यांशविवेकेन भावनां प्रतिपादयन् तत्सामर्थ्येन यागस्य स्वर्गसाधनत्वं दर्शयति—**तथाहीत्यारभ्य अथ क** इत्यतः प्राक्तनेन ग्रन्थेन । यद्वा ननु न यागादीनां स्वर्गसाधनत्वं स्वर्गस्य कालान्तरभावित्वादपूर्वमन्तरेण तन्निष्पादकत्वासंभवात् । नच यागादीनामपूर्वनिष्पादकत्वं स्यादिति वाच्यम् । सिद्धस्यैव लोके साध्यनिष्पादकत्वदर्शनात्साध्यस्वभावस्य यागदानादिरूपस्य भावार्थस्यापूर्वनिष्पादकत्वासंभवात् । तस्मान्न यागादेः स्वर्गसाधनत्वम् । ततश्च न तदुद्देशेन यागादिविधिरिति चेन्न । क्रियामन्तरेण द्रव्यादेः सिद्धस्यापि लोके फलविशेषसाधनत्वाददर्शनात् । नहि पचिक्रियामन्तरेण काष्ठस्थाल्यादीनामोदनसाधनत्वं दृश्यते । माभूत्तर्हि न तावता भवदिष्टसिद्धिरिति चेत् । साध्यस्यापि भावार्थस्य यागादेरेकपदोपात्तत्वेन भावनाभाव्यनिवृत्तिद्वारेण भावनाकरणस्य स्वसाधननिष्पादितस्य सतोऽपूर्वद्वारा भावनाभाव्यस्वर्गनिष्पादकत्वादित्यभिप्रायेण भावनां निरूपयितुं विधेर्विधायकत्वप्रकारं प्रदर्शयितुं च प्रकृत्यादिकं विभजते—**तथाहीत्यादिना । तत्रेति ।** आख्यातत्वलिङ्त्वयोर्मध्य इत्यर्थः ।

उभाभ्यामिति । आख्यातत्वलिङ्त्वाभ्यामित्यर्थः । भावनैवेत्येवकारेण कर्त्रादिवाचकत्वमाख्यातस्य वारयति । भावनासामान्यं लक्षयति—**भवितुरिति ।** भवितुरुत्पद्यमानस्योत्पत्त्यनुकूलो भावयितुरुत्पादयितुः प्रयोजकस्य व्यापारविशेषो भावनेत्यर्थः । प्रयोजकव्यापारत्वादेव णिजन्तेन भावनाशब्दे-

भवनानुकूलो भावयितुर्व्यापारविशेषः । सा द्विधा । शाब्दी-
भावना आर्थीभावना चेति ।

शाब्दीभावना ।

तत्र पुरुषप्रवृत्त्यनुकूलो भावयितुर्व्यापारविशेषः शाब्दीभा-
वना । सा च लिङंशेनोच्यते । लिङ्श्रवणेऽयं मां प्रवर्तयति
मत्प्रवृत्त्यनुकूलव्यापारवायनमिति नियमेन प्रतीतेः । यद्यस्मा-
च्छब्दान्नियमतः प्रतीयते तत्तस्य वाच्यम् । यथा गामानये-

नोच्यते । यथोत्पद्यमानस्यौदनस्योत्पत्त्यनुकूलो देवदत्तस्य व्यापारविशेषो
भावेनेत्यर्थः । यथाचोत्पद्यमानाया देवदत्तप्रवृत्तेरुत्पत्त्यनुकूलः प्रवर्तकस्य चैत्र-
स्याभिप्रायविशेषः । यथावा 'यजेत स्वर्गकाम' इत्यत्रोत्पद्यमानस्य धात्वर्थस्य
स्वर्गस्य वोत्पत्त्यनुकूलः स्वर्गकामस्य व्यापार उत्पद्यमानायाश्च स्वर्गकामप्रवृत्तेरु-
त्पत्त्यनुकूलो लिङो व्यापारविशेषः । तथाचान्योत्पादनानुकूलो भावुकस्य व्यापा-
रविशेषो धात्वर्थादन्यः सर्वधात्वर्थसंबद्धाकारेण भासमानो भावनासामान्य-
मिति सिद्धम् । तथाचोक्तम्—'अन्योत्पादानुकूलात्मा भावना साध्यरूपि-
णी' ति । तथाचार्यैरप्युक्तम्—'धात्वर्थव्यतिरेकेण यद्यप्येषा न लभ्यते ।
तथापि सर्वसामान्यरूपेणैवावगम्यते ॥' इति । भावनां विभजते—**सा**
द्विधेति । तत्र शब्दभावनां लक्षयति—**तत्रेति** । तत्र तयोः शब्दभावनार्थ-
भावनयोर्मध्य इत्यर्थः । परिस्पन्दपरिणामविलक्षणः पुरुषप्रवृत्त्यात्मकार्थभावनो-
त्पत्त्यनुकूलो लिङादिशब्दस्य व्यापारविशेषः शब्दभावेनेत्यर्थः । शब्दभावनैव
लिङ्त्वादिना लिङाद्यर्थ इत्याह—**सा चेति** । तस्या लिङाद्यर्थत्वेऽनुभवं प्रमा-
णयति—**लिङ्श्रवण इति** । अनुभवमभिनयति—**मदिति** । यद्वा ननु
कथमननुभूयमानत्वाल्लिङादिवाच्यत्वं भावनाया लिङादेः प्रवर्तकत्वेऽपि तत्र
भावनारूपव्यापारस्याननुभवादित्याशङ्क्य तं व्यापारं स्पष्टतयानुभावयति—
मदित्यादिना । पुरुषप्रवृत्त्यनुकूलं व्यापारं लिङादिशब्दनिष्ठतयानुभावयित्वा
तस्य लिङादिशब्दान्नियमेन प्रतीयमानत्वाल्लिङादिशब्दवाच्यत्वमित्यनुमानप्रद-
र्शनाय व्याप्तिं दर्शयति—**यदित्यादिना** । तत्रोदाहरणमाह—**यथेत्यादि** । सा

त्यस्मिन्वाक्ये गोशब्दस्य गोत्वम् ॥

शाब्द्या लौकिकवैदिकभेदौ ।

स च व्यापारविशेषो लौकिकवाक्ये पुरुषनिष्ठोऽभिप्राय-

च शब्दभावना लोके वेदे च प्रवर्तनात्वेनैव लिङादिशब्दवाच्या तत्त्वेनैव च पुरुषप्रवृत्तिहेतुरिति स्वीकर्तव्यम् । अन्यथा प्रेषादेरनेकस्य पुरुषाशयविशेषस्य विधिवानुपपत्तिः स्यात् आनन्त्यव्यभिचारदोषप्रसङ्गात् । प्रवर्तनात्वं च प्रवृत्त्यनुकूलव्यापारत्वम् । अनुकूलत्वं च जनकत्वम् । तच्च लोके पुरुषाशय-
वृत्ति, वेदे तु पुरुषाभावात्पुरुषाशयभिन्नस्यैव कस्यचिल्लिङादिशब्दनिष्ठव्यापार-
विशेषस्य प्रवर्तनात्वमित्याशयेनाह—स चेत्यादिना । अत्रेदं बोध्यम्—
तस्य व्यापारविशेषस्य प्रवृत्तिविषयस्येष्टसाधनत्वानुमानद्वारा प्रवृत्तिजनकत्वम-
ङ्गीकरणीयम् । अन्यथा प्रवृत्तिविषयस्येष्टसाधनत्वानाक्षेपे प्रवृत्त्यनुपपत्तिः
स्यात् । तथाचानुमानम्—विमतमिदमिष्टसाधनमप्यत्र प्रवर्ततामित्याकारका-
मेष्टव्यापारविशेषविषयत्वाद्यन्नैवं तन्नैवं यथा प्रतारकवाक्योपस्थितम् । अत्र
सुखे सुखं मे जायतामित्युदासीनस्य कस्यचिदिच्छाविषयत्वेऽपीष्टसाधनत्वाभा-
वात्तत्र व्यभिचारव्यावृत्तये हेतावाकारकान्तम् । प्रतारकस्य तादृशेच्छाविषये
व्यभिचारवारणायाप्तेति । आप्तत्वं च लोकवेदसाधारणं प्रतारणाद्यजन्यहिताहि-
तोपदेशकर्तृत्वे सति तद्विज्ञोपदेशकर्तृत्वम् । प्रतारणया तु सर्वदा हिताहितो-
पदेशकर्तर्यनाप्तेऽतिप्रसङ्गवारणायाजन्यान्तम् । कदाचित्प्रतारणाद्यजन्यतत्कर्तरि
तद्दोषवारणायोत्तरदलम् । हितस्योपदेशस्तत्संग्रहायाहितस्योपदेशश्च 'तत्परिहा-
राय बोध्यः । ततश्च तत्कर्तृत्वं लोके पुरुषविशेषे वेदे च 'यजेत स्वर्गकामः'
'न कलञ्जं भक्षये' इत्यादिवाक्ये भवति । तथाच लौकिकवैदिकव्यापारयोर्व्या-
पारविशेषत्वेन संग्रहाय हेतौ विशेषपदम् । वैदिकश्च स व्यापारविशेषः प्रवर्तना-
प्रेषणाविध्यपरपर्याया भावनैव नञ्रहिते वाक्ये लिङाद्यर्थः । लौकिकस्तु
प्रेषोऽतिसर्गः प्रेषणाज्ञाध्येषणानुज्ञानुमतिरित्यादि बहुविधो भवति । प्रमाणा-
न्तरप्रमितेऽर्थे पुरुषनिष्ठा पुरुषप्रवर्तना प्रेषः । अतिसर्गः कामचारः । उत्कृष्टस्य
निकृष्टं प्रति प्रवर्तना प्रेषणाज्ञा चोच्यते । निकृष्टस्योत्कृष्टं प्रति प्रवर्तना प्रार्थ-
नाध्येषणा चोच्यते । समं प्रति समस्य प्रवर्तनोत्कर्षनिकर्षौदासीन्येन जातानु-

ज्ञानुमतिश्चोच्यते । ते च प्रैषादयो ज्ञानविशेषा इच्छाविशेषा वा चेतनधर्माः ।
 पुरुषस्याशयविशेषा एवेत्यभिप्रायेण ग्रन्थकारेणाप्युक्तम्—लौकिकवाक्ये पुरुष-
 निष्ठोऽभिप्रायविशेष इति । तथाच ते एव लोके लिङाद्यर्थाः । तस्माल्लोके वेदे
 च व्यापार एव प्रवर्तनाख्यो लिङादिवाच्योऽर्थ इति फलितम् । ननु किमत्र
 वाच्यताख्यशक्यतावच्छेदकं शक्ततावच्छेदकं च अन्यथातिप्रसङ्गापत्तेरिति
 चेत् । अत्रोच्यते—लौकिके हि प्रैषादौ वैदिके च भावनारूपे व्यापारे साधा-
 रणं व्यापारत्वमेव पूर्वोक्तप्रवर्तनात्वरूपं शक्यतावच्छेदकमस्ति च लौकिके
 लिङादिपदोपस्थाप्येतत्प्रवृत्तिहेतुभूतेष्टसाधनताद्यनुमितिजनकं पुरुषाशयविशेषे
 प्रवृत्तिप्रयोजकव्यापारत्वं वेदेऽपि लिङादिशब्दश्रवणात्तदुत्तरकाले यागादिप्रवृत्ति-
 दर्शनेनेयं देवदत्तस्य यागादिप्रवृत्तिः व्यापाराख्यप्रवर्तनाज्ञानपूर्विका अन्यप्रेरि-
 तप्रवृत्तित्वाच्चैत्राशयज्ञानजन्यमैत्रगवानयनप्रवृत्तिवदित्यलौकिकमेव व्यापारमपौ-
 रुषेये वेदे इच्छादेर्बाधादनुमाय तत्प्रतीतेर्लिङादिज्ञानान्वयव्यतिरेकानुविधायि-
 त्वेन तत्र लिङादिवाच्यत्वं च परिकल्प्य तस्य पूर्वोक्तविधया प्रवृत्तिहेतुभूतेष्ट-
 साधनताद्यनुमापकतया बालस्तत्रापि प्रवृत्तिप्रयोजकव्यापारत्वं प्रतिपद्यते । कथं
 तर्हि लोकेऽपि व्यापारप्रतिपत्तिरिति चेदित्थम्—उत्तमवृद्धस्य सविधिकवाक्यश्र-
 वणोत्तरकालभाविनी मध्यमवृद्धस्य गवानयनप्रवृत्तिमुपलभ्य बालो लोकेऽपि
 तत्प्रयोजकव्यापारमनुमिमीते । तथाहि गवानयनाकूलोत्तमवृद्धवाक्यश्रवणोत्त-
 रभाविनी मध्यमवृद्धप्रवृत्तिः प्रवर्तनाज्ञानपूर्विका अन्यप्रेरितप्रवृत्तित्वान्मद्बोदनपू-
 र्वकमदीयभोजनादौ मदभिप्रायजन्यमन्मातृप्रवृत्तिवत् । अत्र स्वतःसिद्धप्रवृ-
 त्ताविष्टसाधनताज्ञानजन्यस्वप्रवृत्तौ च व्यभिचारवारणायान्यप्रेरितेति विशेषणम् ।
 किंच प्रवर्तनाज्ञानमुत्तमवृद्धवाक्यजन्यं तदन्वयव्यतिरेकानुविधायित्वाद्दण्डान्व-
 यव्यतिरेकानुविधायिघटवत् । किंच यस्माच्छब्दाद्यत्प्रतीयते तत्तद्वाच्यं घटप-
 दवाच्यघटत्ववदित्युत्तमवृद्धवाक्यस्य सुगधाकारां शक्तिं व्यापाराख्यप्रवर्तनाया-
 मवधार्य तत्र चावापोद्वापाभ्यां विधिशक्तिं तस्यामवधारयति, एवं सर्वत्रोद्दम् ।
 तस्माल्लोकवेदसाधारण्येन व्यापारत्वमेव शक्यतावच्छेदकमिति सिद्धम् । शक्त-
 तावच्छेदकं तु लिङ्वलेट्त्वलोट्त्वादिकं बोध्यम् । किंच यद्यपि निरुक्तविधया
 व्यापारत्वेनैव सामान्यरूपेण व्यापारज्ञानं तच्च विशेषज्ञानसापेक्षमतिप्रसङ्ग-
 वारणाय तथापि प्रमाणान्तरेण विशेषबोधः सुलभः । यथा घटवद्भूतलमि-
 त्यादौ घटपदाद्धटत्वावच्छिन्नघटमात्रप्रतीतावपि तस्य योग्यसंसर्गेण भूतल-

दावन्वये बुद्धे तत्संसर्गस्य तत्त्वेन जिज्ञासायां प्रत्यक्षादिप्रमाणान्तरेणैव संयोगत्वादिना संयोगादिरूपसंसर्गप्रतीतिर्भूतलवृत्तिघटविशेषप्रतीतिश्च भवति, तथा लिङादिपदाद्यापारत्वावच्छिन्नव्यापारमात्रस्योपस्थितावपि तस्याख्यातोपात्तार्थभावनाया योग्यसंसर्गेणान्वये बुद्धे पश्चात्तत्संसर्गस्य तत्त्वेन जिज्ञासायां प्रवृत्तिप्रयोजकत्वानुपपत्त्यादिना प्रमाणेनैव विशेषरूपेण संसर्गविशेषप्रतीतिर्यागादिप्रवृत्तिसंबन्धिव्यापारविशेषप्रतीतिश्च भवति, संसर्गविशेषस्तु तत्तत्प्रवृत्तिप्रागभावकाले यल्लिङादिपदज्ञानं तेनोत्पादितं यत्प्रेरणाज्ञानं तज्जन्येष्टसाधनताद्यनुमितिप्रयोज्यत्वम् । तेन च व्यापारवती यागादिप्रवृत्तिरिति भवति विशेषनिर्णयः । एवं च लोके वेदे च लिङादिश्रवणे प्रैषादिरूपस्य वक्रभिप्रायस्य भावनारूपस्य च व्यापारविशेषस्य व्यापारत्वेनैव रूपेण प्रतीतिर्न विशेषरूपेण, तथैव शक्तिग्रहात् विशेषरूपेण प्रतीतिस्तु लोकेऽजहल्लक्षणयैव । वेदे तु विशेषरूपाकाङ्क्षायां प्रैषादिरूपस्य वक्राशयविशेषस्यापौरुषेये वेदेऽसंभवेन लिङादिशब्दनिष्ठ एव प्रेरणापरपर्यायः कश्चिद्व्यापारो विशेषरूप इत्युक्तमेव, तस्मान्निरुक्तव्यापार एव लिङाद्यर्थो नेष्टसाधनत्वादिरिति सिद्धम् । नन्विष्टसाधनत्वमेव प्रवर्तनात्त्वेन रूपेण वेदे लिङाद्यर्थ इति मण्डनमिश्रा वदन्ति । अर्थभावनाभिधानानुकूलाया लिङादिनिष्ठशक्तेरेवाभिधाख्यायाः प्रवर्तनात्त्वेन रूपेण लिङादिवाच्यत्वं परिकल्प्य तज्ज्ञानस्य प्रवृत्तिं प्रति कारणत्वमात्रं वेदे कल्प्यत इति तु पार्थसारथिर्वदति । लिङादिश्रवणानन्तरं प्रवृत्तिदर्शनात्प्रवृत्तिसामग्रीजननद्वारा लिङादिज्ञानस्य प्रवृत्तावुपयोग इति तावदविवादम् । तत्सामग्री च कृतिसाध्यत्वप्रकारकेच्छारूपा चिकीर्षा, तस्याश्च स्वरूपसत्याः कारणत्वात्तत्र लिङादिज्ञानस्यानुपयोगेऽपि चिकीर्षाकारणीभूतज्ञाने तदुपयोगः कल्प्यते । तच्च बलवदनिष्ठाननुबन्धित्वज्ञानं कृतिसाध्यत्वज्ञानमिष्टसाधनत्वज्ञानं च अन्यतमाभावे इतरद्वयसत्त्वेऽपि मधुविषान्नभोजने चन्द्रस्पर्शे मण्डलीकरणादौ वा प्रवृत्त्यनुत्पत्तेः । तस्माल्लिङादिज्ञानेन त्रितयज्ञानजननाल्लिङादेर्बलवदनिष्ठाननुबन्धित्वे कृतिसाध्यत्वे इष्टसाधनत्वे च शक्तिरिति तार्किकाः, तस्मात्कथं व्यापारस्य लोकवेदसाधारणस्य लिङाद्यर्थत्वमिति चेद् । अत्रोच्यते—न तावदिष्टसाधनत्वं लिङाद्यर्थः, इष्टसाधनत्वज्ञानादेव प्रवृत्त्युपपत्तौ गुरुप्रेरितोऽहं जलमानयामीत्यादौ गुर्वादेः प्रवर्तकत्वव्यवहारानुपपत्तेः । नच प्रवृत्तिजनकेष्टसाधनताबोधकलिङुच्चारयितृत्वात्तस्य प्रवर्तकत्वव्यवहार इति वाच्यम् । राजप्रेरितपदातेस्तादृशल्लिङुच्चारयितृत्वेन

विशेषः । वैदिकवाक्ये तु पुरुषाभावाल्लिङादिशब्दनिष्ठ एव ।
अतएव शाब्दीभावेनेति व्यवहियते ।

सा च भावनांशत्रयमपेक्षते साध्यं साधनमितिकर्तव्यतां
च, किं भावयेत् केन भावयेत् कथं भावयेदिति । तत्र साध्या-
काङ्क्षायां वक्ष्यमाणांशत्रयोपेता आर्थाभावना साध्यत्वेनान्वेति
एकप्रत्ययगम्यत्वेन समानाभिधानश्रुतेः ।

प्रवर्तकत्वापत्तौ पदातिप्रेरितोऽहं न गामानयामि किंतु राजप्रेरित इति पदातौ
प्रवर्तकत्वाभावव्यवहारानुपपत्तेः । नचान्याप्रेरितत्वे सति तादृशल्लिङ्गुच्चारयितृत्वं
प्रवर्तकत्वमिति वाच्यम् । पिशुनप्रेरिते राज्ञि प्रवर्तकत्वानुपपत्तेः । ततश्च तादृ-
शव्यवहारबलात्प्रवृत्तिकारणीभूतज्ञानविषयाशयविशेषाश्रयत्वेनैव राजादेः प्रव-
र्तकत्वं वाच्यं नचाशयविशेषस्य लिङादिवाच्यत्वाभावे ततस्तज्ज्ञानं संभवति
तस्माल्लिङादिवाच्यत्वं तस्येति । नाप्यर्थभावनाभिधानानुकूलायाः शक्तेर्लिङा-
द्यर्थत्वं संख्याभिधानानुकूलशक्त्या लिङ्त्वादिनैव वा विनिगमनाविरहात् ।
नापि बलवदनिष्ठाननुबन्धित्वादेर्लिङाद्यर्थत्वं, शक्तित्रयकल्पनायां गौरवप्रस-
ङ्गात् । बलवदनिष्ठाननुबन्धित्वज्ञानाभावेऽपि बलवदनिष्ठाननुबन्धित्वज्ञानाभाव-
मात्रेणेष्वसाधनत्वज्ञानादिनैव प्रवृत्तेरनुभवसिद्धत्वाच्च । तस्माद्बलवदनिष्ठाननुबन्धि-
त्वज्ञानं प्रवृत्तिप्रतिबन्धकं तदभावश्च स्वरूपसन्नेव तत्कारणमिति स्वीकर्तव्यम् ।
तस्मान्निरुक्तस्य व्यापारस्यैव लिङाद्यर्थत्वं सर्वत्र नेष्टसाधनत्वादेरिति सिद्धम् ।
'अभिधाभावनामाहुरन्यामेव लिङादय' इति वार्तिकानुरोधेनाह—अतएवेति ।
शब्दनिष्ठत्वादेवेत्यर्थः । अभिधाशब्देनाभिधीयतेऽनेनेति व्युत्पत्त्या शब्द-
उच्यते, तस्य व्यापारविशेषो भावना, तां स्वनिष्ठामन्यामर्थभावनाभिज्ञां लिङा-
दय आहुरिति वार्तिकवचनार्थः ।

सा च निरुक्ता शब्दभावना साध्याद्यंशत्रयापेक्षया तादृशांशत्रयवती भव-
तीत्याह—सा चेत्यादिना । साध्याकाङ्क्षामभिनयति—किमित्यादिना ।
तत्रेति । साध्यादिभावनांशेऽपीत्यर्थः । वक्ष्यमाणेति । वक्ष्यमाणा या
स्वर्गादिरूपसाध्याद्यंशत्रयोपेत्यर्थः । एकप्रत्ययगम्यत्वेन समानाभिधान-

संख्यादीनामेकप्रत्ययगम्यत्वेऽप्ययोग्यत्वान्न साध्यत्वेनान्वयः । साधनाकाङ्क्षायां लिङादिज्ञानं करणत्वेनान्वेति ।

श्रुतेरिति । अर्थभावनाया एव शब्दभावनासाध्यत्वमनयोरेकलिङादिप्रत्ययगम्यत्वेनैकलिङादिप्रत्ययशब्दात्मिकायाः समानाभिधानश्रुतेः सत्त्वादित्यर्थः । एतेन यागादेः साध्यत्वाशङ्का निरस्ता, तस्यैकपदादिश्रुतिगम्यत्वेनैकप्रत्ययरूपसमानाभिधानश्रुत्यगम्यत्वात् । शब्दार्थभावनयोस्त्वेकाभिधानश्रुतिगम्यत्वेन संनिष्ठयोर्भवति विवक्षितः संबन्ध इति द्रष्टव्यम् ।

ननु संख्यादीनामपि शब्दभावनाभाव्यत्वं स्यात्तेषामप्येकप्रत्ययगम्यत्वेन समानाभिधानश्रुतेरविशेषादिति चोद्यमुद्भाव्य परिहरति—**संख्यादीनामित्यादिना ।** आदिना कालादिपरिग्रहः । संख्यादीनां साध्यत्वेनान्वयाभावे हेतुमाह—**अयोग्यत्वादिति ।** अपुरुषार्थत्वेन तत्साधनताशून्यत्वेन च संख्यादीनां साध्यत्वयोग्यतानाश्रयत्वादित्यर्थः । शब्दभावनाया भाव्यसाकाङ्क्षत्वाद्भावाव्यान्तरस्य चादर्शनादर्थभावनायाश्च विधिप्रयोज्यत्वात्पुरुषार्थानुबन्धित्वाच्च तस्या एव समानाभिधानश्रुतेः शब्दभावनाभाव्यत्वमिति समुदायतात्पर्यम् ।

तदेवमर्थभावनायाः पुरुषार्थहेतुतया शब्दभावनाभाव्यत्वमुक्तम् । तत्र च करणाकाङ्क्षायां करणान्तरस्यादर्शनात्करणांशं लिङादिविधिशब्दज्ञानमेवाह—**साधनेत्यादिना ।** यद्वा लिङादिशब्दव्यापारस्य सर्वदा पुरुषप्रवृत्तिजनकत्वं किं न स्यादित्याशङ्क्य करणरूपसहकार्यभावान्नैवमित्याशयेनाह—**साधनेत्यादिना ।** अतएव ग्रन्थकारेणाप्युक्तं भावना ज्ञापकत्वेनेति । स्वज्ञानस्यैव स्वज्ञापकत्वम् । लिङादीत्यादिना लेट्लोडापरिग्रहः । तथाच लिङादिज्ञानं शब्दभावनायां करणत्वेनैवान्वयं लभते ननु शब्दभावनाकरणत्वेनापि कल्पनायां गौरवप्रसङ्गात् । ज्ञानस्य पुरुषनिष्ठत्वेन शब्दनिष्ठत्वाभावाच्छब्दभावनात्वासंभवप्रसङ्गाज्ज्ञानस्य तृतीयक्षणवृत्तिध्वंसप्रतियोगित्वेन शब्दभावनाया नित्यत्वव्याघातप्रसङ्गाच्च । शब्दभावना तु निरुक्त एव व्यापारविशेष इति भावः । लिङादिज्ञानमित्यत्र लिङादिधर्मस्य भावनारूपस्य वा ज्ञानं विवक्षितम् । तदेव च शब्दभावनायाः करणांशम् । तथाचोक्तम्—**लिङादिशब्दव्यापारः पुरुषप्रवृत्तिलक्षणार्थभावनालक्षणभाव्यनिष्ठः स्वज्ञानकरणक इति द्रष्टव्यम् ।** ज्ञापकत्वमत्र प्रकाशकत्वमेव, तथाच तादृशधर्मज्ञाने सत्येव

तस्य च करणत्वं न भावनोत्पादकत्वेन, तत्पूर्वमपि तस्याः
शब्दे सत्त्वात् । किंतु भावनाज्ञापकत्वेन, शब्दभावनाभाव्य-

पुरुषप्रवृत्तिदर्शनेन तस्य वक्ष्यमाणपुरुषप्रवृत्तिनिर्वर्तकत्वेन शब्दभावनाकरणत्वं
नानुपपन्नमिति भावः । अन्येत्वाहुः—विधिशब्दस्य पुरुषप्रवृत्तिरूपार्थभावनाज्ञानहे-
तुर्व्यापारस्तद्वाचकशक्तिमत्तया विधिशब्दज्ञानं स एव च तस्य प्रवृत्तिहेतुर्व्यापार
इति प्रवर्तनाभिधानीयकं लभते, ज्ञानद्वारेणैव शब्दस्य प्रवृत्तिजनकत्वात् ज्ञान-
जनकव्यापारातिरिक्तव्यापारकल्पने मानाभावात् । ज्ञानकरणकश्च व्यापारस्तस्य
स्वज्ञानं शक्तिज्ञानं शक्तिविशिष्टस्वज्ञानं च । तत्राद्ययोरन्यतुरस्य शब्दभावनात्वं
तृतीयस्य तु तत्र करणत्वमिति विवेक इति । तस्य च लिङादिज्ञानस्य न
शब्दभावनोत्पादकत्वेन तत्करणत्वं संभवति । तस्माल्लिङादिज्ञानात्पूर्वमपि तस्याः
शब्दभावनायाः शब्दे विद्यमानत्वेन तदुत्पादकत्वासंभवादित्याह—**तस्य
चेत्यादिना । ननु** कथं लिङादिज्ञानस्य भावनासाधकत्वेन तत्करणत्वं न
स्वीक्रियते, चक्षुरादेस्तत्संनिर्कर्षस्य वा रूपादिज्ञानसाधकत्वेनैव तत्करणत्वदर्श-
नादिति चोदयति—**किंत्विति । समाधत्ते—भावनेत्यादिना ।** यथा कुठारस्य
छिदिक्रियाभाव्यद्वैधीभावननिर्वर्तकत्वेन छिदिभावनाकरणत्वं तथा लिङादिज्ञानस्य
शब्दभावनाभाव्यार्थभावनानिर्वर्तकत्वेन शब्दभावनाकरणत्वमिति भावः ।
तथाचोक्तं कुठारादीनामपि छिदिक्रियाभाव्यद्वैधीभावननिर्वर्तनद्वारेण छिदिभाव-
नाकरणत्वदर्शनादिति । किंच रूपादिज्ञानस्य चक्षुःसंनिर्कर्षादेः प्रागसत्त्वेन तस्य
तत्साधकत्वेन तत्करणत्वं, शब्दभावनायास्तु प्रागपि सत्त्वेन लिङादिज्ञानस्य
तत्साधकत्वेन तत्करणत्वासंभवेऽपि तद्भावाव्यर्थभावनानिर्वर्तकत्वेन तस्य शब्द-
भावनाकरणत्वं कुठारवदुपपद्यते । **ननु** कुठारस्य तु छिदिक्रियानिर्वर्तकत्वमपि
भवतीति चेत्सत्यम् । दृष्टान्तस्तु यथा कुठारस्य छेदननिर्वर्तकत्वेऽपि तस्याफल-
त्वेन छिदिक्रियाभाव्यद्वैधीभावफलनिर्वर्तकत्वेनैव तत्करणत्वमिति द्रष्टव्यम् । **ननु**
पुरुषो लिङादिज्ञानेन स्वप्रवृत्तिं भावयेदित्युक्ते सर्वेषामेव यागादौ प्रवृत्तिः किं न
स्यादित्याशङ्क्य सर्वेषां प्राशस्त्यज्ञानाभावेन न सर्वेषां प्रवृत्त्यापत्तिः किंतु यस्य
पुरुषस्य कर्मप्राशस्त्यज्ञानं भवति तस्यैव तत्फलरागादिना तत्र प्रवृत्तिरित्याशये-

निर्वर्तकत्वेन वा । इतिकर्तव्यताकाङ्क्षायामर्थवादज्ञाप्यप्राश-
स्त्यमितिकर्तव्यतात्वेनान्वेति ।

नाह—इतिकर्तव्यतेत्यादिना । कर्तव्यस्येतिप्रकार इतिकर्तव्यता, इतिश-
ब्दस्य प्रकारवाचकत्वात् । प्रकारश्च सामान्यस्य भेदको विशेष इत्यर्थः । तथाच
कर्तव्यसामान्यस्य भेदकः कर्तव्यविशेष एव प्राशस्त्यरूपः शब्दभावनायामि-
तिकर्तव्यतात्वेनान्वयं लभते, तच्च कर्तव्यसामान्यं लिङादिज्ञानरूपं भावनाकार-
णमेव, करणगतप्रकाराकाङ्क्षापूरकस्येतिकर्तव्यतात्वात् । लिङादिज्ञानेन भावये-
त्कथमित्याकाङ्क्षायां कर्मप्राशस्त्यविशिष्टेनेति प्रकारान्वयात् तस्य च प्राशस्त्यवि-
शेषस्य ज्ञापकोऽर्थवादविशेष एवेति भावः । स चार्थवादः 'स प्रजापतिरात्मनो
वपामुदखिद'दित्यादिः, तं चार्थवादं चतुर्विधविभागेन निरूपयिष्यामोऽर्थ-
वादनिर्णये ।

शाब्द्या विशेषविचारः ।

ननु किं नाम प्राशस्त्यं यच्छब्दभावनायामितिकर्तव्यतात्वेनान्वेतीति चेत्
विधेयतावच्छेदकसामानाधिकरण्येन बलवदनिष्ठाननुबन्धित्वे सति क्रियाजन्य-
दुःखापेक्षयाऽधिकेष्टजनकत्वं प्राशस्त्यं, तदेव च विध्यर्थवादिषु लक्ष्यते । निषे-
धार्थवादिषु तु निषेधतावच्छेदकसामानाधिकरण्येन क्रियाफलापेक्षयाधिक-
दुःखसाधनत्वमप्राशस्त्यं लक्ष्यत इति बोध्यम् । लक्षणा च सर्वत्र वाक्ये, लक्ष-
णायां बाधकाभावादर्थवादस्थपदसमुदाये वैकस्मिन्नेव वा पदे भवतीतरपदानि
तात्पर्यग्राहकाणीत्यनाग्रहः । तच्च प्राशस्त्यादिकमितिकर्तव्यतात्वसंबन्धेन शब्द-
भावनायामन्वेतीति बहवो वदन्ति । स्वरूपसंबन्धेन धात्वर्थादावेवान्वेतीति
केचित् । वस्तुतस्तु प्राशस्त्यं स्वविषयकज्ञानजन्येष्टविषयकोत्कटरागजन्यत्वसं-
बन्धेन प्रवृत्तावन्वेति । अप्राशस्त्यमपि स्वविषयकज्ञानजन्यानिष्टविषयकोत्कटद्वे-
षप्रयोज्याभावप्रतियोगित्वसंबन्धेन प्रवृत्तावेवान्वेतीत्यन्यत्र विस्तरः । इत्थं च
पुरुषप्रवृत्तिलक्षणार्थभावनाभाव्यको लिङादिज्ञानकरणकः स्वज्ञानकरणको वा
स्तुतिनिन्दार्थवादबोधितप्राशस्त्यादीतिकर्तव्यताको लिङादिशब्दस्य व्यापारवि-
शेषः शब्दभावना लिङादिशब्देन लिङ्त्वांशेनोच्यते । तत्र चार्थवादबोधित-
प्राशस्त्यादिनोपकारं संपाद्य लिङादिज्ञानेन पुरुषप्रवृत्तिलक्षणार्थभावनां भाव-
येद्यागविषयप्रवृत्तिलक्षणां कुर्यादिति फलितम् ।

आर्थीभावनालक्षणम् ।

प्रयोजनेच्छाजनितक्रियाविषयव्यापार आर्थीभावना । सा

अर्थभावनां लक्षयति—प्रयोजनेच्छेत्यादिना । प्रयोजनस्य स्वर्गादिरूपफलस्य येच्छा रागविशेषः 'फलेच्छासाधनमुपसंक्रामती'ति न्यायात्तेन च रागविशेषेण जनितो यो यागादिक्रियाविषयः पुरुषस्य व्यापारविशेषः सार्थीभावनेत्यर्थः । ननु कोऽयं व्यापारो नाम योऽर्थभावनात्वेनोच्यते । न तावत्प्रयत्नमात्रं, रथो गच्छतीत्यत्राव्याप्त्यापत्तेः । स्पन्द इति चेत् 'देवदत्तो ग्रामं गच्छति' 'स्वर्गकामो यजेत' यागेन स्वर्गं कुर्यादित्यादौ गमनाद्यनुकूलकृताव्याप्तेः कृतेष्वेतनधर्मत्वेन तत्र स्पन्दत्वाभावात्, गच्छतीत्यादौ गमनं करोतीति करोतिप्रयोगदर्शनात् स्पन्दत इति स्पन्दिप्रयोगादर्शनाच्चेति चेत् केचिदत्राहुः—स्वर्गादिफलेच्छाजनितो यागादिक्रियाविषयः प्रयत्न एव सव्यापारोऽर्थभावनात्वेनोच्यते । नच रथो गच्छतीत्यत्राव्याप्त्यापत्तिः । रथवोढृणामश्वानां प्रयत्नं रथे समारोप्य रथो गच्छतीति प्रयोगोपपत्तेः । येषां मतेऽन्योत्पादनानुकूलव्यापारसामान्यमेवार्थभावना तेषामपि रथे गमनव्यतिरिक्तस्य व्यापारविशेषस्यानुपलब्धेः रथो गच्छतीति प्रयोगस्यौपचारिकत्वमन्तरेणानिर्वाहात्तस्य तत्त्वं स्वीकर्तव्यम् । सच प्रयत्न आख्यातसामान्येन कथ्यते, 'यजेत पचति गच्छती'त्याद्याख्यातश्रवणे प्रयत्नप्रतीतेः । यागेन कुर्यात्पाकं करोति गमनं करोतीति प्रयत्नार्थककरोतिना आख्यातस्य विवरणदर्शनात्प्रयत्न एवाख्यातसामान्यस्यार्थो न स्पन्दादिः । प्रयत्नपूर्वकगमनादिकर्तरि गमनं करोति पाकं करोतीति प्रयत्नार्थकं करोतिप्रयोगदर्शनात् । वायुवेगादिना स्पन्दमाने त्वयं वायुवेगादिना स्पन्दते न किञ्चित्करोतीति तत्प्रतिषेधदर्शनाच्चेति ।

अन्ये त्वाचार्या आहुः—अन्योत्पादनानुकूलात्मा स व्यापारो योऽर्थभावनात्वेनोच्यते यस्मिन्व्यापारे कृते करणस्य फलोत्पादनसामर्थ्यं भवति तादृशो व्यापार इति यावत् । स एव च व्यापार आख्यातसामान्यस्यार्थः । 'यजेत स्वर्गकाम' इत्याख्यातश्रवणे हि यागेन तथा व्याप्रियेत यस्मिन्व्यापारे कृते यागः स्वर्गजननसमर्थो भवतीति भवति बोधः । कुठारेण छिन्द्यादिति कुठारेण तथा व्याप्रियेत यस्मिन्व्यापारे कृते कुठारश्छेदनसमर्थो भवतीतिवत् । सच

व्यापारोऽन्योत्पादनानुकूलत्वेन सामान्येन रूपेणाऽख्यातादेवावगम्यते पश्चात्तु कथंभावाकाङ्क्षायां विशेषरूपेण क्वचिदुद्यमननिपुतनादिरूपेण क्वचित्त्वभ्यन्वाधानादिब्राह्मणतर्पणान्तप्रवृत्तिरूपेण चावगम्यते । नच रथो ग्रामं गच्छतीत्यत्राव्याप्तिः, अन्योत्पादनानुकूलव्यापारस्य रथे गमनव्यतिरिक्तस्याभावादिति वाच्यम् । रथस्तथागमनेन व्याप्रियते यस्मिन्व्यापारे कृते गमनेन ग्रामप्राप्तिर्भवतीति प्रतीतेः । कोऽसौ व्यापार इत्याकाङ्क्षायां पूर्वोत्तरावान्तरदेशविभजनसंयोजनरूप इति पश्चादवगम्यते । उद्यम्य निपाल्य कुठारेण छिनत्तीतिवत्पूर्वप्रदेशेन विभज्योत्तरप्रदेशेन च संयोगं लब्ध्वा रथो ग्रामं गच्छतीति प्रत्ययात् । नचात्र गमनमात्रमाख्यातार्थ इति वाच्यम् । 'अनन्यलभ्यो हि शब्दार्थ' इति न्यायात्तस्य धातुलभ्यत्वेनाख्यातार्थत्वायोगात् । एवं चैत्रः प्रयतत इत्यत्रापि चैत्रस्तथा व्याप्रियते यथा प्रयत्नो भवतीति प्रयत्नानुकूलव्यापार एवाख्यातस्यार्थो नतु प्रयत्नएव, प्रयत्नस्य धातुमात्रलभ्यत्वात् । कोऽसौ व्यापार इत्याकाङ्क्षायां पश्चाज्ज्ञानेच्छादिकमवगम्यते । नच रथो गच्छतीत्यादिप्रयोगस्यौपचारिकत्वं स्यादिति वाच्यम् । मुख्ये संभवत्यौपचारिकत्वस्यान्याय्यत्वात् । नच गच्छति गमनं करोति पचति पाकं करोतीति प्रयत्नार्थककरोतिनाऽख्यातस्य समानार्थकत्वदर्शनात्प्रयत्न एवाख्यातस्यार्थ इति वाच्यम् । चैत्रः प्रयतत इत्यादौ व्यभिचारेण प्रयत्नस्याख्यातार्थत्वासंभवात्, औपचारिकत्वस्य निरस्तत्वाच्च । करोत्यर्थोऽपि व्यापारविशेष एव नतु प्रयत्नः, चैत्रो गच्छति रथो गच्छतीति चेतनाचेतनकर्तृकाख्यातसमानार्थकस्य करोतेः प्रयत्नार्थकत्वासंभवात्, तस्मादन्योत्पादनानुकूलव्यापार एवाख्यातसामान्यस्यार्थ इति सिद्धमिति ।

ननु प्रयोजनेच्छाजनितक्रियाविषयव्यापार इति मूलग्रन्थे स्वर्गादिप्रयोजनेच्छाजनितस्य यागादिविषयकव्यापारस्य प्रयत्नत्वमेव कल्प्यते चेतनव्यापारत्वात् । ततश्च प्रयत्न एवाख्यातार्थ इतिचेत्सत्यम् । तथापि न सर्वत्र प्रयत्नार्थकत्वमाख्यातस्य संभवति, रथो गच्छतीत्यादौ व्यभिचारस्य दर्शितत्वात् । तत्र यागादिविषयकपुरुषप्रयत्नादेरपि कृतिशब्दाभिधेयस्यान्योत्पादनानुकूलव्यापारत्वेनैव सामान्याकारेणाख्यातार्थत्वं नतु विशेषरूपेण, विशेषरूपेण तु पश्चादवगमो भवति कोऽसौ व्यापार इति वीक्षायाम् । तस्मात्सर्वत्रान्योत्पादनानुकूलव्यापारसामान्यमेवाख्यातार्थ इति सिद्धम् ।

चाख्यातत्वांशेनोच्यते आख्यातसामान्यस्य व्यापारवाचित्वात् ।

आर्थीभावनाया अंशत्रयम् ।

साप्यंशत्रयमपेक्षते साध्यं साधनमितिकर्तव्यतां च किंभाव-
येत्केनभावयेत्कथंभावयेदिति । तत्र साध्याकाङ्क्षायां स्वर्गादिफलं

किंच यागादिकरणेन धात्वर्थेन स्वसाधनद्रव्यादिनिष्पादितेन स्वर्गादि-
फलोत्पत्तौ येयमनुकूलव्यापारस्वरूपा कृतिशब्दाभिधेया फलोत्पादनाऽऽर्थीभा-
वना सेयं न यज्यादिधातूनामन्यतमेन केनचिदप्यभिधीयते, सर्वधात्वर्थानुग-
तरूपत्वात् । नापि धात्वर्थसामान्यमेव सा प्रतिधात्वर्थं विलक्षणत्वात् ।
तथाहि 'स्वर्गकामो यजेते'त्यत्र यागेन स्वर्गं भावयेदिति बोधः । तत्र च याग-
विषयकव्यापारस्य स्वर्गं प्रति विलक्षणमानुकूल्यं भवति । ओदनकामः पचेदि-
त्यत्र च पाकेनौदनं भावयेदिति बोधः । पाकव्यापारस्य चौदनं प्रति विलक्षण-
मेवानुकूल्यम् । नैरोग्यकामो भेषजपानं कुर्यादित्यत्र भेषजपानेन नैरोग्यं
कुर्यादिति बोधः भेषजपानव्यापारस्य च नैरोग्यं प्रति विलक्षणमेव चानुकूल्यं
भवति । तथाच विलक्षणानुकूल्यविशिष्टस्य व्यापारविशेषस्य प्रतिधात्वर्थविलक्षण-
रूपत्वमेव । अन्यथा फलविभागानुपपत्तिः स्यात् । ततश्च भावनात्वसामान्यं
तु भिन्नासु भावनाव्यक्तिष्वनुवर्ततां नाम, नैतावता प्रकृत्यर्थसामान्यं भावना ।
तस्माद्यज्यादिधात्वर्थाद्विशेषरूपात्सामान्यरूपाच्च भिन्नैवाख्यातप्रत्ययसामान्या-
र्थभूताऽऽर्थीभावना । ततश्च सा तेनैवोच्यत इत्याशयेनाह—सा चाख्यात-
त्वांशेनोच्यत इति । तत्र हेतुमाह—आख्यातेत्यादिना । व्यापारवा-
चित्वादिति । अन्योत्पादनानुकूलव्यापारसामान्यवाचित्वादित्यर्थः ।

सा निरुक्तार्थीभावना व्यापारविशेषात्मिका व्यापारविशेषाणां च छिदिभा-
वनारूपव्यापारस्य द्वैधीभावरूपफलादिस्वापेक्षत्ववत्फलादिसापेक्षत्वाद्वाव्याद्यंश-
त्रयमपेक्षत इत्याशयेनाह—साप्यंशत्रयमपेक्षत इति । अपेक्षामभिनयति—
किं भावयेदित्यादिना । तत्रेति । साध्यादीनां भावनांशानां त्रयाणां मध्य
इत्यर्थः । तस्यां च भावनायां स्वर्गादिफलमेव पुरुषविशेषणमपि साध्यत्वेना-
न्वेति पुरुषार्थत्वान्नतु धात्वर्थः समानपदोपात्तोऽप्यपुरुषार्थत्वात्तत्त्वेनान्वयं
लभत इत्याह—स्वर्गादिफलमिति । किंच तस्यां पुनः फलभावनायां प्रत्य-

साध्यत्वेनान्वेति । साधनाकाङ्क्षायां यागादिः करणत्वेनान्वेति । इतिकर्तव्यताकाङ्क्षायां प्रयाजाद्यङ्गजातमितिकर्तव्यतात्वेनान्वेति ।

यवाच्यभूतायामेकपदोपात्तः प्रकृत्यर्थ एव करणत्वेनान्वेति संनिवृष्टत्वात्, नतु पदान्तरोपात्तं द्रव्यादि विप्रकृष्टत्वात् । नच साध्यरूपस्य प्रकृत्यर्थस्य कथं फलसाधकत्वमिति वाच्यम्, द्रव्यादिस्वसाधननिष्पादितस्य साध्यस्यापि प्रकृत्यर्थस्य फलं साधयितुं शक्यत्वादित्युक्तमेवेत्याशयेनाह—**यागादिः करणत्वेनान्वेतीति** । किञ्च कुठारेण छिनत्तीत्यादौ कथमिति कथंभावाकाङ्क्षायामुद्यम्य निपात्येत्युद्यमननिपतनादेरितिकर्तव्यतात्वेनान्वयव्यागेन स्वर्गं भावयेदित्यत्रापि कथमिति कथंभावाकाङ्क्षायामभ्यन्वाधानप्रयाजावघातादिभिरुपकारं संपाद्येति प्रयाजाद्यङ्गजातमितिकर्तव्यतात्वेनान्वयं भजत इत्याशयवानाह—**इतिकर्तव्यताकाङ्क्षायामित्यादिना** । कथंभावाकाङ्क्षापूरकत्वमितिकर्तव्यतात्वम् । निरुक्तो वेतिकर्तव्यताशब्दार्थो बोधः । भवति च प्रयाजादिषु लक्षणसमन्वयो यागेन स्वर्गं कुर्यादिति । ततः कथमिति कथंभावाकाङ्क्षायां प्रयाजादिभिरुपकारं संपाद्येति कथंभावाकाङ्क्षापूरणात्, कर्तव्यसामान्यस्य यागादिरूपस्य वेदकविशेषरूपत्वाच्च । तच्च प्रकरणप्रमाणनिरूपणावसरे प्रदर्शयिष्यामः । तथाच 'यजेत स्वर्गकाम' इत्यत्राभ्यन्वाधानावघातप्रयाजादिभिरुपकारं संपाद्य यागेन स्वर्गं भावयेत् । स्वर्गं कुर्यादिति वाक्यार्थः । यथौदनकामः पचेदित्यत्र लिङ्ग भावनाभिधीयते, तत्र च किं भावयेत्कथं भावयेदिति भाव्याद्याकाङ्क्षायां तृणफूत्कारादिभिरुपकारं संपाद्य पाकेन तेजःसंयोगलक्षणेनौदनं भावयेदौदनं कुर्यादिति भाव्याद्यन्वयेन वाक्यार्थः संपद्यते तद्वदिति ।

ननु पूर्वं साध्यस्यापि यागादेः स्वसाधननिष्पादितस्य सतोऽपूर्वनिष्पादकत्वं संभवति तद्वारेण च विनश्वरस्याप्यचिरं स्वर्गसाधनत्वमितरस्य संभवतीत्युक्तम् । तच्च यागेन कथमुत्पाद्यते तत्र वक्तव्यं—यागेन स्वर्गं कुर्यादिति तावत्फलवाक्येन यागस्य फलसाधनत्वं बोध्यते । तत्र च कथं विनश्वरेण स्वर्गः कर्तव्यस्तस्य कालान्तरभावित्वादित्याकाङ्क्षायामपूर्वं निष्पाद्येत्युच्यते । पुनः कथमपूर्वं निष्पादनीयमित्याकाङ्क्षायां प्राच्योदीच्याङ्गविशिष्टस्य यागस्यानुष्ठापप्रकारेणेत्यु-

च्यते । तच्चापूर्वं दर्शपूर्णमासयोरनेकविधं—फलापूर्वं समुदायापूर्वमुत्पत्त्यपूर्वम-
ज्ञापूर्वं चेति । तत्र येन स्वर्गः क्रियते तत्फलापूर्वमित्युच्यते फलजनकत्वात्,
तच्च समुदायापूर्वेण जन्यते । समुदायश्च द्विविधः—अमावास्यायां त्रयाणां यागा-
नामेकः समुदायः, पौर्णमास्यां च त्रयाणां यागानामपरः समुदायश्च, ताभ्यां
जन्यं यदपूर्वं तत्समुदायापूर्वमित्युच्यते । समुदाययोश्च भिन्नकालवर्तिनोः
संहत्य फलापूर्वजननायोगात्तज्जननाय समुदायद्वयजन्यस्यापूर्वद्वयस्यावश्यं कल्प-
नीयत्वात् । अमावास्यायां समुदायस्तु 'ऐन्द्रं दध्यमावास्यायामैन्द्रं पयोऽमावा-
स्याया' मिति वाक्यविहितौ सांनान्ययागौ 'यदामेयोऽष्टाकपाल' इति वाक्यवि-
हित आमेयश्च तेषां त्रयाणां भवति । पौर्णमास्यां समुदायस्तु—'यदामेयोऽष्टा-
कपालोऽमावास्यायां च पूर्णमास्यां चाच्युतो भवती'त्यामेययागो विहितः, 'ताभ्या-
मेतमग्नीषोमीयमेकादशकपालं पूर्णमासे प्रायच्छ'दित्यग्नीषोमीययागो विहितः ।
'उपांशुयाजमन्तरा यजती'त्युपांशुयागः 'तावब्रूतामग्नीषोमावाज्यस्यैव ता-
वुपांशु पौर्णमास्या'मिति वाक्येन विहितः । तेषां त्रयाणां च भवति,
तयोस्तु समुदाययोर्मध्य एकसमुदायवर्तिनां त्रयाणां यागानां भिन्नक्षणवर्तिनां
संहत्य समुदायद्वयजन्ययोरपूर्वयोरेकापूर्वजननायोगात्तज्जननाय यागत्रयजन्यानि
त्रीण्युत्पत्त्यपूर्वाणि कल्पनीयानि । तेषां चाङ्गोपकारमन्तरेणानुत्पत्तेरङ्गानां
चानेकक्षणवर्तित्वेन संहत्योत्पत्त्यपूर्वारम्भायोगात्तदारम्भायाङ्गापूर्वाणि संनिपत्यो-
पकारकादीनि कल्पनीयानि । तत्र चाऽयं विभागः । संनिपत्योपकारकाण्यव-
घातप्रोक्षणादीनि द्रव्यदेवतासंस्कारद्वारेण यागस्वरूपस्यैवातिशयजननेन यागो-
त्पत्त्यपूर्वोत्पत्तौ, तद्वारेण हि फलापूर्वं च व्याप्रियन्ते । संनिपत्योपकारकाङ्गापूर्वं
यागोत्पत्त्यपूर्वस्य प्रयोजकत्वमिति केचित् । फलापूर्वस्यैव तादृशाङ्गापूर्वेऽपि प्रयो-
जकत्वं स्वीकर्तव्यम्, तस्यैव सर्वापूर्वप्रयोजकत्वे लाघवादित्यन्ये । आरादुप-
करकाणि तु प्रयाजादीनि यागोत्पत्त्यपूर्वेभ्यः सकाशाज्जायमानं फलापूर्वमेव
साक्षाज्जनयन्तीति । एवं प्रकारभेदेऽपि सर्वाण्यङ्गान्यपूर्वोत्पत्तावनुग्राहकाणीत्ये-
करूपेणैवेत्थंभावेन गृह्यन्ते । इत्थंभाव इतिकर्तव्यता चानर्थान्तरम् । तथाच
प्रधानानामामेयादीनां षण्णां स्वरूपेण सर्वाङ्गसाहित्याभावेऽपि स्वस्वोत्पत्त्य-
पूर्वद्वारेण सर्वाङ्गसाहित्यं तेषामङ्गानां, प्रयाजादीनामपि स्वरूपेण सर्वप्रधानसा-
हित्यासंभवेऽपि स्वस्वोत्पत्त्यपूर्वप्रधानसाहित्यं चोपपन्नम् । तच्च साहित्यं

विहितमिति वक्ष्यते । एवंच यदेव प्रधानोत्पत्त्यपूर्वाणां प्रयाजाद्युत्पत्त्यपूर्वैः सा-
हित्यं तदेव प्रधानानामङ्गवैशिष्ट्यरूपं साङ्गत्वमित्युच्यते । तस्मात्ताभ्यां समुदा-
यापूर्वाभ्यामभेयादिप्रधानोत्पत्त्यपूर्वत्रितयत्रितयजन्याभ्यां प्रयाजाद्यङ्गापूर्वस-
हिताभ्यां फलजनकीभूतं फलापूर्वापरनामकं महापूर्वं जन्यते, तेन च फलमिति
यागस्यापूर्वद्वारेण फलसाधनत्वमुक्तमुपपन्नतरं भवतीति सर्वं समञ्जसम् ।

पर्यायत्वप्रसक्त्यैकस्यैव पदस्यैकापूर्ववाचकत्वम् । ननु 'दर्शपूर्णमासाभ्यां
स्वर्गकामो यजेत, चित्रया यजेत पशुकामः, उद्भिदा यजेत पशुकामः, ज्योतिष्ठो-
मेन स्वर्गकामो यजेते'त्यादिषु सर्ववाक्येषु कस्य पदस्यापूर्वप्रतिपादकत्वमिति
वक्तव्यम् । नच भावनावाचकस्य यजतिददात्याख्यातान्तस्यापूर्ववाचकत्वं भव-
त्विति वाच्यम् । अपूर्वस्य साध्यत्वेन प्रधानत्वात्सर्वेषां पदानां प्रधानान्वयला-
भाय तेषां सर्वेषामेव क्रियाकारकसंबन्धमनादृत्य प्रत्येकमपूर्ववाचकत्वात्,
अन्यथा तेषां प्रधानान्वयित्वं न स्यादिति चेत् । अत्रोच्यते—अपूर्वस्यात्य-
न्तादृष्टरूपत्वादेकापूर्वकल्पनयैव वाक्यस्योपपत्तावनेकापूर्वकल्पनायां गौरवप्रसङ्गः
स्यात् । सर्वेषां च पदानां तद्वाचकत्वे पर्यायत्वप्रसक्त्यैकस्यैव पदस्यैकापूर्ववा-
चकत्वं स्वीकर्तव्यं, यदान्तरं तु तदुपगतयान्वेति, तच्चापूर्ववाचकं पदमाख्याता-
न्तमेव ननु कर्मनामधेयादिकं, तस्य भावार्थसामानाधिकरण्यादिनाप्युपपत्तेः ।

ननु 'सोमेन यजेत' 'हिरण्यमात्रेयाय ददाति तस्मात्सुवर्णं हिरण्यंभार्य'
मिति हि श्रुतम् । तत्र च सोमहिरण्यशब्दौ द्रव्यवाचकौ । सुवर्णशब्दस्तु
शोभनवर्णरूपगुणवाचकः । तैरेव द्रव्यादिशब्दैरपूर्वमवगम्यते । द्रव्यादीनां
सिद्धस्वरूपाणामेव साध्यापूर्वसाधनत्वादिति चेन्न । द्रव्यादिसिद्धस्वरूपाणां याग-
दानादिरूपभावार्थशेषत्वेनाप्युपपत्तेर्भावार्थस्यैवापूर्वसाधनत्वात् । क्रियांविना
द्रव्यादीनां न फलसाधनत्वं संभवति पचिक्रियामन्तरेण काष्ठस्थाल्यादीना-
मोदनसाधनत्वाददर्शनादित्युक्तमेव । तस्माद्भावनावाचकस्यैवाख्यातान्तपदस्या-
पूर्वगमकत्वं न द्रव्यादिपदस्येति सिद्धम् ।

नन्वेवं भवतु भावनावाचकस्याख्यातपदस्यापूर्वगमकत्वं, भवतु च भावनै-
वाख्यातसामान्यार्थः, तथापि 'सोमेन यजेत, हिरण्यमात्रेयाय ददाति, दाक्षि-
णानि जुहोती'त्यादिषु वाक्येषु भावनावाचकस्याख्यातस्यैकत्वाद्भावनाया अप्ये-
कत्वं युक्तम् । नच धातुमेवादङ्गमनाया मेदति वाच्यम् । धातोर्भावनावाच-

कत्वाभावात्तस्य तद्भेदाप्रयोजकत्वादिति चेत्, अत्राभिधीयते—अस्तु तावदाख्या-
तस्यैव भावनावाचकत्वं, तच्चाख्यातं न प्रतिधातुव्यक्त्येकव्यक्तिरूपं भवति ।
नहि सर्वासां धातुव्यक्तीनामुपर्येकाख्यातप्रत्ययव्यक्तिः श्रूयते । व्याकरणेनापि
न धातुसमूहादेकाख्यातव्यक्तिर्विहिता, तस्माद्बहुनामाख्यातव्यक्तीनामेकैकधा-
तुविशेषानुषक्तत्वेनोत्पन्नानां भावनावाचकत्वाद्यागदानहोमभावनाः परस्परं
भिद्यन्त इति भावनाभेदे तत्करणस्यापि भावार्थस्यापर्यायशब्दान्तराद्भेदः
स्पष्ट एवेति सिद्धम् ।

ननु 'समिधो यजति, तनूनपातं यजति, इडो यजति, बर्हिर्यजति, स्वाहा-
कारं यजती'ति दर्शादिप्रकरणे पञ्च प्रयाजाः श्रूयन्ते, तत्र च पञ्चकृत्वः श्रुते
यजतिपदे यजतिददातिजुहोत्यादिषु पूर्वोक्तपदेष्विव धातुमेदाभावात्तदनुषक्ता-
ख्यातस्याप्यभेद एव, ततश्चाख्यातैक्यप्रयुक्तभावनैक्यमपि दुर्वारमिति चेन्न ।
यजतिपदाभ्यासाद्भावनाभेदस्य स्वीकर्तव्यत्वात् । तस्मात्करणभेदः । अन्यथा
कर्मैकत्वेऽभ्यासो निरर्थकः स्यात् । तस्मादविशेषपुनःश्रुतिरूपयजतिपदाभ्या-
सात्कर्मभेदः सिद्ध इत्यन्यत्र विस्तरः ।

ननु 'तिस्र आहुतीर्जुहोती'त्यत्र जुहोतीत्याख्यातं 'समिधो यजती'त्यादि-
वन्नाभ्यासेनाप्रातं किंतु सकृदेव, ततश्च भावनैक्येन कर्मैक्यमेवेति चेत्, अत्र
वक्तव्यम्—किमिदमाख्यातं पदान्तरान्वयनिरपेक्षस्वरूपं सदेव भावनैक्ये प्रमा-
णमुत पदान्तरान्वयसापेक्षस्वरूपम् । नाद्यः । पदमात्रस्य वाक्यांशरूपस्य
स्मारकत्वेन वाक्यकार्यरूपप्रमितिजनकत्वासंभवात् । न द्वितीयः । त्रित्वसं-
ख्यया विशेषितेनाख्यातेन कर्मबहुत्वावगमाद्भावनाबहुत्वावगमे तस्य भाव-
नैक्ये प्रमाणत्वाभावात् । तस्मात्पदाभ्यासाभावेऽपि जुहोत्यर्थे होमे त्रित्वसं-
ख्यान्यत्परस्परं त्रयो होमा भिद्यन्त इति भावनानां त्रित्वमेवेति सिद्धम् ।

ननु 'अथैष ज्योतिरथैष विश्वज्योतिरथैष सर्वज्योतिरेतेन सहस्रदक्षिणेन
यजेते'त्यत्र हि प्रकृतं ज्योतिष्टोममेष ज्योतिरित्यादिनानूद्य तस्मिन्सहस्रदक्षिणा-
दानलक्षणो गुणो विधीयत इति नात्र कर्मभेदेन भावनाभेद इति चेन्न, प्रकृतस्य
ज्योतिष्टोमस्याथेत्यनेन विच्छेदात् । ततश्च ज्योतिष्टोमप्रकरणे श्रूयमाणानामपि
त्रयाणां यागानां ज्योतिष्टोमसंज्ञापेक्षया पृथक्संज्ञात्रयकरणाज्योतिष्टोमाद्विज्ञ-
संज्ञावशादेव त्रयाणां च परस्परं भेद इति भावनानां भिन्नत्वमिति सिद्धम् ।

IGNCA RAR

ACC No.

R-478

ननु 'तप्ते पयसि दध्यानयति सा वैश्वदेव्यामिक्षा वाजिभ्यो वाजिन'मिति हि श्रूयते । तत्र च घनीभूतः पयःपिण्ड आमिक्षा । जलं वाजिनम् । तथा-
 चामिक्षाद्रव्यभाजो ये विश्वेदेवास्तान्वाजिभ्य इत्यनेनानूद्य तत्र वाजिनद्रव्य-
 रूपो गुणो विधीयते । वाजोऽन्नमामिक्षारूपमेषामस्तीति तदुत्पत्तेः । तच्च द्रव्य-
 मामिक्षाद्रव्येण सह समुच्चीयतां विकल्प्यतां वेति चेत् । न । वैश्वदेवयागस्य
 पूर्वमेवामिक्षारूपगुणावरुद्धत्वेन तत्र वाजिनगुणस्य प्रवेशायोगात् । नहि व्रीहि-
 यवयोरिव वाजिनमिक्षयोर्विकल्पः । समशिष्टत्वाभावात् । आमिक्षारूपो गुणस्तु
 वैश्वदेवयागस्योत्पत्तिवाक्य एव शिष्यते विधीयत इत्युत्पत्तिशिष्टः । वाजिन-
 गुणस्य तूत्पन्ने कर्मणि विधिः कल्प्यत इत्युत्पन्नशिष्टः । उत्पत्तिशिष्टोत्पन्नशिष्ट-
 योर्मध्य उत्पत्तिशिष्टः कर्मोत्पत्तिकाल एव तदङ्गत्वेन प्रमितत्वात्प्रबलः । उत्पन्न-
 शिष्टस्तु तदनन्तरं प्रमितोऽपि विलम्बितत्वेन दुर्बलत्वात्तत्र प्रवेशमलभमानो
 वाजिशब्दार्थस्य देवतान्तरत्वमापाद्य तद्देवत्यकर्मान्तरे प्रविशति । तस्माद्भव्य-
 देवतालक्षणस्य रूपस्य भेदात्कर्मभेदेन भावनाया भेद इति सिद्धम् ।

ननु 'उपसद्भिश्चरित्वा मासमग्निहोत्रं जुहोती'त्यत्र हि न कर्मान्तरभाव-
 नाया विधिः, किंतु नित्याग्निहोत्रमनूद्य तत्र मासरूपो गुणो विधीयते प्राप्तत्वा-
 दिति चेत् । न । वाक्यभेदप्रसङ्गात् । तथाहि किं तदनुवादेन मास एव
 विधीयते किमुतोपसदोऽपि । न प्रथमः । उपसदामपि नित्याग्निहोत्रेऽप्राप्तानां
 त्वन्मते विधेयत्वात् । नापि द्वितीयः । प्राप्ते कर्मणि मासोपसद्रूपानेकगुणवि-
 धाने वाक्यभेदस्य दुर्वारत्वात् । स चाष्टदोषदुष्टः । दोषांश्चोपरिष्ठात्प्रदर्शयि-
 ष्यामः । तस्मादपूर्वकर्मविधायकात्कुण्डपायिनामयनरूपात्प्रकरणान्तराश्रित्या-
 ग्निहोत्रधर्मकं तन्नामकं च कर्मान्तरमत्र विधीयत इति कर्मान्तरभावना सिद्धा ।
 तथाच—शब्दान्तराभ्याससंख्यासंज्ञागुणभेदप्रकरणान्तरैः कर्मभेदोऽपि द्विती-
 याध्यायस्यार्थो मूले भावनाप्रदर्शनेनैव सूचितो वेदितव्यः । अग्रे वोत्पत्तिविधि-
 निरूपणेन स ध्वनितोऽस्माभिस्त्वत्रैव निरूपितः । तस्मात्स्वर्गमुद्दिश्य तत्साध-
 नत्वेन स्वर्गकामविधिर्यागादिकं विधत्ते । ततश्च तादृशवेदस्य धर्मादौ प्रामाण्यं
 निरवग्रहमुपपन्नमिति सर्वं निरवद्यम् ।

वेदलक्षणविचारः ।

अथ को वेद इति चेदुच्यते । अपौरुषेयं वाक्यं वेदः ।

तस्य च वेदरूपप्रमाणस्य प्रमेयोऽर्थस्त्रिविध इति प्रसङ्गाच्चिन्त्यते—ऋत्वर्थः पुरुषार्थ उभयार्थश्चेति । तत्र प्रयाजादिः प्रोक्षणादिश्च केवलं ऋत्वर्थः । फलं यागादिरूपं तत्करणं च पुरुषार्थः यथा स्वर्गादिर्दर्शपूर्णमासादिश्च । दध्यादि तूभयार्थं 'दध्रा जुहोती'ति फलसंयुक्तवाक्येन तस्य ऋत्वर्थत्वावगमात्, 'दध्रेन्द्रियकामस्य जुहुया'दिति फलसंयोगपरवाक्येन पुरुषार्थत्वावगमाच्च । एकस्य तूभयार्थत्वे विनियोजकप्रमाणभेदस्य नियामकत्वात् । तथाचोक्तम् 'एकस्य तूभयत्वे संयोगपृथक्त्व'मिति । किंच ऋत्वर्थे प्रयाजादौ ऋतुः प्रयोजकः, पुरुषार्थे च दर्शादौ फलं, प्रयोजकत्वं चानुष्ठापकत्वम् । तथाच विधिर्यदर्थं यदनुष्ठापयति स तत्र प्रयोजकः । यथा दर्शादिविधिः स्वर्गार्थं दर्शादिकमनुष्ठापयतीति स्वर्गादिर्दर्शादौ प्रयोजकः । यथाच प्रयाजादिविधिः प्रयाजादीन्दर्शाद्यर्थमनुष्ठापयतीति दर्शादिः प्रयाजादिषु प्रयोजको दध्यानयनविधिश्च दध्यानयनमामिक्षार्थमनुष्ठापयत्यामिक्षा दध्यानयने प्रयोजिका । वाजिनं तु दध्यानयनानुष्ठानेनामिक्षायां जायमानायामनुनिष्पाद्यमानत्वान्मधुररसस्य चामिक्षायामेव विशेषेणोपलभ्यमानत्वान्न दध्यानयने प्रयोजकमित्यादिका चतुर्थाध्यायार्थचिन्ता स्वयमूहितव्या ।

तदेवं सामान्यतः प्रयोजनवदर्थवबोधकत्वेन वेदस्य धर्मे प्रामाण्यं धर्मविधायकत्वप्रदर्शनेन चोपपाद्येदानीं तस्य विध्यादिरूपविभागेन तत्र प्रामाण्यमुपपादयितुं तल्लक्षणं पृच्छति—अथेति । उत्तरं प्रतिजानीते—उच्यते इति । तत्र सामान्यलक्षणमाह—अपौरुषेयं वाक्यमिति । वेद इति लक्ष्यनिर्देशः । तत्र भारतादावतिव्याप्तिवारणायापौरुषेयमिति विशेषणम् । आत्मादौ तद्गोषवारणाय वाक्यमिति विशेष्यम् । प्रमाणान्तरेणार्थमुपलभ्य विनिर्मितत्वं पौरुषेयत्वं तद्विन्नवाक्यत्वमिति फलितम् । ईश्वरो वेदमपि प्रमाणान्तरेणार्थमुपलभ्य विरचयति । तस्मात्कथं वेदस्य पौरुषेयाद्विन्नत्वम् ? । नहि वेदं परमेश्वरस्तदर्थं प्रमाणान्तरेणोपलभ्य विरचयति । वेदाध्ययनं गुर्वध्ययनपूर्वकं

सच विधि-मन्त्र-नामधेय-निषेधा-र्थवाद-भेदात्पञ्चविधः ।

विधिमीमांसा ।

तत्राज्ञातार्थज्ञापको वेदभागो विधिः । सच तादृशप्रयोजनव-
दर्थविधानेनार्थवान् यादृशं चार्थं प्रमाणान्तरेणाप्राप्तं विधत्ते-
यथा 'अग्निहोत्रं जुहुयात्स्वर्गकाम' इति विधिर्मानान्तरेणाप्राप्तं
स्वर्गप्रयोजनवद्भोमं विधत्ते । अग्निहोत्रहोमेन स्वर्गं भावयेदिति
वाक्यार्थबोधः । यत्र कर्म मानान्तरेण प्राप्तं तत्र तदुद्देशेन
गुणमात्रं विधत्ते—यथा 'दध्ना जुहोती' त्यत्र होमस्याग्निहोत्रं
जुहुयादित्यनेन प्राप्तत्वाद्भोमोद्देशेन दधिमात्रविधानं दध्ना होमं
भावयेदिति । यत्र तूभयमप्राप्तं तत्र विशिष्टं विधत्ते—यथा
'सोमेन यजेते'त्यत्र सोमयागयोरप्राप्तत्वात्सोमविशिष्टयाग-

वेदाध्ययनत्वाद्द्वर्तमानवेदाध्ययनवदित्यनुमानेन वेदस्यापौरुषेयत्वसाधनात् ।
'यः कल्पः स कल्पपूर्वक' इति न्यायेन संसारस्यानादित्वात्—परमेश्वरस्य च
सर्वज्ञत्वात्परमेश्वरो गतकल्पीयं वेदमस्मिन्कल्पे स्मृत्योपदिशतीत्येतावन्मात्रेणो-
पपत्तौ वेदपौरुषेयत्वस्यानौचित्याच्चेति भावः । वेदं विभजते—सचेत्यादिना ।

तत्र विधिं लक्षयति—तत्रेत्यादिना । तत्र पञ्चविधेषु वेदभागेषु मध्य
इत्यर्थः । अज्ञातेति । अज्ञातस्य प्रयोजनवतोऽर्थस्य यागादिनामकस्य ज्ञापकत्वं
विधित्वमित्यर्थः । तदेवाह—सचेत्यादिना । स विधिर्यादृशं प्रमाणान्तरेणाप्राप्तं
भवति तादृशमर्थं विधत्ते, तेन चाज्ञातप्रयोजनवदर्थविधानेनार्थवानिति
योजना । तत्रोदाहरणमाह—यथाग्निहोत्रमिति । गुणविधिस्तु मानान्तरेणा-
प्राप्तं गुणमात्रं विधत्ते । प्रधानकर्मणस्तु मानान्तरेण प्राप्तस्यानुवाद एवेत्याह—
यत्र कर्मेत्यादिना । उभयमिति । शेषशेषिलक्षणमुभयमित्यर्थः । विशि-
ष्टमिति । शेषविशिष्टं शेषिणमित्यर्थः । तत्रोदाहरणमाह—यथा सोमेन
यजेतेति । ननु सोमरूपस्यैव यागस्यात्र विधिरस्तु किं विशिष्टविधानेनेत्या-

विधानम् । सोमपदे मत्वर्थलक्षणया सोमवता यागेनेष्टं भाव-
येदिति वाक्यार्थबोधः ।

वाक्यभेददोषपरिहारः ।

नचोभयविधाने वाक्यभेदः, प्रत्येकमुभयस्याविधानात्,

शङ्क्य सोमस्य द्रव्यत्वेन यागत्वासंभवात्सोमपदे मत्वर्थलक्षणास्वीकारेण विशि-
ष्टस्यैव विधेर्युक्तत्वान्मैवमित्याह—सोमपदे इत्यादिना ।

ननु शेषशेषिलक्षणस्योभयपदार्थस्य विधाने वाक्यभेदः स्यादेव । नच स इष्ट
इति वाच्यम् । यत्र वाक्यभेदस्तत्राष्टदोषप्रसङ्गात् । तथाहि 'व्रीहिभिर्यजेत यवै-
र्वै'त्यत्र । तत्र च प्रथमप्रयोगे व्रीह्यनुष्ठाने यवशास्त्रप्रामाण्यस्य स्वार्थानुष्ठापकत्व-
रूपस्य परित्यागः । स्वार्थानुष्ठापकत्वरूपस्याप्रामाण्यस्य च स्वीकारो भवति ।
ततो द्वितीयप्रयोगे यवानुष्ठाने तु पूर्वपरित्यक्तस्य यवशास्त्रप्रामाण्यस्य स्वीकारः
स्वीकृतस्य च तदप्रामाण्यस्य परित्यागश्चेति यवशास्त्रे चत्वारो दोषा भवन्ति ।
तथा प्रथमप्रयोगे यवानुष्ठाने व्रीहिशास्त्रप्रामाण्यस्य स्वार्थानुष्ठापकत्वलक्षणस्य
परित्यागः । स्वार्थानुष्ठापकत्वस्वरूपस्य चाप्रामाण्यस्य स्वीकारः । ततो द्वितीय-
प्रयोगे व्रीह्यनुष्ठाने तु व्रीहिशास्त्रप्रामाण्यस्य पूर्व परित्यक्तस्य स्वीकारः स्वीकृतस्य
च तदप्रामाण्यस्य परित्यागश्चेति व्रीहिशास्त्रे चत्वारो दोषा भवन्तीत्यष्टदोषदुष्टो
विकल्पो यथा व्रीहियववाक्ये प्रसिद्धस्तथात्रापि स्यात् ।

नच तद्वदत्रापिष्ट एवेति वाच्यम् । तत्र व्रीहियवयोः पुरोडाशरूपैककार्य-
कारित्वेन विकल्पस्येष्टत्वाद्गत्यन्तराभावाच्च । प्रकृते तु गुणविधिमात्रस्वीकारे-
णाप्युपपत्तौ नोभयविधिः साधुरित्याशङ्क्य परिहरति—नचेत्यादिना । यद्वा ननु
यागेनेष्टं भावयेत्सोमेन च यागं भावयेदित्यावृत्त्योभयविधावावृत्तिलक्षणो वाक्य-
भेदः स्यात् । यदा तु युगपत्तन्त्रेण यागेनेष्टं भावयेत्सोमेन यागं भावयेदित्यु-
भयविधानं तदा तु विरुद्धत्रिकद्वयप्रसङ्ग इत्याशङ्क्य परिहरति—नचेत्यादिना ।
एकवाक्यस्य प्रत्येकमुभयपदार्थे व्यापारभेदेनोभयविधायकत्वे वाक्यभेदो भवति
तथात्रास्वीकारादित्यर्थः । ननु विधेयस्योभयत्वे तद्विधायकवाक्यस्यापि व्यापा-

किंतु विशिष्टस्यैव विधानात् ।

गुणविध्यादिभेदाः ।

नच 'ज्योतिष्टोमेन स्वर्गकामो यजेते'ति विधिप्राप्तयागो-
द्देशेन सोमरूपगुणविधानमेवास्तु, सोमेन यागं भावयेदिति किं
मत्वर्थलक्षणयेति वाच्यम् । तस्याधिकारविधित्वेनोत्पत्तिवि-
धित्वासंभवात् ।

उभयविधित्वम् ।

ननु 'उद्भिदा यजेत पशुकाम' इत्यस्यैव ज्योतिष्टोमेनेत्य-

रभेदेनैव तद्विधायकत्वं संभवति नान्यथेति शङ्कते—किंत्विति । विशिष्टस्यैकरूप-
पत्वेन विधेयस्योभयत्वासिद्धेर्न व्यापारभेदेन तद्विधानं ततश्च न वाक्यभेद-
प्रसङ्ग इति परिहरति—विशिष्टस्येति । विशिष्टविधौ विशेषणविधेरार्थिकत्वेन
श्रूयमाणविधिना गुणस्य पृथगविधेयत्वादिति भावः ।

ननु 'सोमेन यजेते'त्यस्य गुणविधित्वमेवास्तु सोमयागस्वरूपविधिस्तु 'ज्यो-
तिष्टोमेन स्वर्गकामो यजेते'त्ययमेव भवतु । ततश्च ज्योतिष्टोमेनेत्यादिना प्राप्ते क-
र्मणि गुणविधायकत्वेनापि सोमवाक्यस्योपपत्तौ न मत्वर्थलक्षणा पददोषरूपत्वेना-
न्याय्या स्वीकर्तव्येत्याशङ्कते—नच ज्योतिष्टोमेनेत्यादिना । नच वाच्यमित्यत्र
हेतुमाह—तस्याधिकारविधित्वेनेति । तर्हि भवतु तस्याधिकारविधित्वमुत्प-
त्तिविधित्वमपि कुतो न स्यादित्याशङ्क्याह—उत्पत्तिविधित्वासंभवादिति ।
कर्मस्वरूपमात्रबोधकस्यैव विधेरुत्पत्तिविधित्वं व्यवहियते, उत्पत्तिविधिविहितस्य च
कर्मणः फलविशेषेण सह संबन्धमात्रमधिकारविधिः करोति । यथा 'आग्नेयोऽष्टा-
कपालो भवती'त्येतदुत्पत्तिविधिविहितस्य कर्मणः स्वरूपफलविशेषेण संबन्धो
'दर्शपूर्णमासाभ्यां स्वर्गकामो यजेते'त्यनेन विधिना क्रियत इति तस्याधिकार-
विधित्वमेव नोत्पत्तिविधित्वम्, तद्वदस्याप्यधिकारविधेर्नोत्पत्तिविधित्वं संभव-
तीति भावः ।

ननु 'उद्भिदा यजेत पशुकाम' इत्यस्य विधिवाक्यस्य यथोद्भिन्नामक-

स्याप्युत्पत्त्यधिकारविधित्वमस्त्विति चेत् । न । दृष्टान्ते उत्प-
त्तिवाक्यान्तराभावेनान्वथानुपपत्त्या तथात्वाश्रयणात् । किंच
ज्योतिष्टोमेनेत्यस्योभयविधित्वेऽनेनैव यागस्तस्य फलसंबन्धोऽपि
बोधनीय इति सुदृढो वाक्यभेदः । तद्वरं सोमपदे मत्वर्थ-

कर्मरूपबोधकत्वरूपोत्पत्तिविधित्वेऽपि तस्य कर्मणः पशुरूपफलसंबन्धबोधक-
त्वरूपाधिकारविधित्वमपि भवति तद्वदस्याप्युभयविधित्वमविरुद्धमित्याशङ्कते—
नन्वित्यादिना । दृष्टान्ते तु कर्मस्वरूपबोधकोत्पत्तिवाक्यान्तराभावेनैकस्य
वाक्यस्योभयविधित्वमाश्रितं कर्मणः स्वरूपबोधनमन्तरेण तस्य फलसंबन्ध-
बोधनानुपपत्त्या तस्यैव वाक्यस्योभयविधित्वाश्रयणादिति परिहरति—**दृष्टान्त**
इत्यादिना । ननु 'ज्योतिष्टोमेन स्वर्गकामो यजेते'त्यस्य वाक्यस्योभयविधि-
त्वस्वीकारे 'सोमेन यजेते'त्यस्य मत्वर्थलक्षणामन्तरेणैव गुणमात्रविधायक-
त्वनिर्वाहे को दोषोऽन्यथा मत्वर्थलक्षणाप्रसङ्गादित्याशङ्क्य परिहरति—**किंचे-**
त्यादिना । उभयविधित्व इति । सोमयागस्योत्पत्तिविधित्वेऽधिकारवि-
धित्वे चेत्यर्थः । 'ज्योतिष्टोमेन स्वर्गकामो यजेते'त्यनेनैव सोमयागस्वरूपं तस्य
स्वर्गरूपफलसंबन्धश्च बोधनीय इत्यर्थः । **सुदृढो वाक्यभेद इति ।** गौरव-
लक्षणो वाक्यभेदो दृढतरो भवेदित्यर्थः । तथाचोक्तम्—'श्रौतव्यापारनानात्वे
शब्दानामतिगौरवम् । एकोक्यवसितानां तु नार्थाक्षेपो विरुध्यत' इति । ननु
सोमेन यजेतेत्यत्रापि गुणस्य कर्मस्वरूपस्य च विधाने वाक्यभेदस्य सुदृढत्वा-
दिति चेन्न । विशिष्टविधौ विशेषणविधेरार्थिकत्वेन श्रूयमाणविधिना गुणस्य
पृथगविधेयत्वादिति निरस्तत्वात् । नच तस्योत्पत्तिविधित्वे वाक्यभेदस्याभा-
वेऽपि लक्षणादोषस्तु दुर्वार इति वाच्यम् । तस्या वाक्यभेदादल्पदोषत्वात्,
लक्षणायाः पददोषत्वाद्वाक्यभेदस्य तु वाक्यदोषत्वात्, पदवाक्यदोषयोर्मध्ये
पददोषस्यैव कल्पनीयत्वाद् 'गुणे त्वन्याद्यकल्पनेति' न्यायात् । तस्मात्
'ज्योतिष्टोमेन स्वर्गकामो यजेते'त्यस्योभयविधित्वे वाक्यभेदप्रसङ्गाद्वरं सोमपदे
मत्वर्थलक्षणां स्वीकृत्य गुणविशिष्टकर्मस्वरूपविधानमेवेत्याशयेनोपसंहरति—
तद्वरमित्यादिना ।

लक्षणया विशिष्टविधानम् ।

विधिश्चतुर्विधः ।

विधिश्चतुर्विधः उत्पत्तिविधि-विनियोगविधि-रधिकार-
विधिः-प्रयोगविधिश्चेति ।

उत्पत्तिविधिः ।

तत्र कर्मस्वरूपमात्रबोधको विधिरुत्पत्तिविधिः । यथा
'अग्निहोत्रं जुहोती'ति । अत्रच विधौ कर्मणः करणत्वेनान्वयः
अग्निहोत्रहोमेनेष्टं भावयेदिति ।

विधिं विभजते—विधिश्चतुर्विध इति । तत्रोत्पत्तिविधिं लक्षयति—
तत्रेत्यादिना । तत्र चतुर्णां विधीनां मध्य इत्यर्थः । कर्मस्वरूपमात्रेत्यत्र
मात्रपदेनोत्पत्तिविधेः कर्मणः फलादिना सह संबन्धबोधकत्वं वारयति—
'उद्भिदा यजेत पशुकाम'इति विधेस्तु श्रौतमधिकारविधित्वमेव, उत्पत्तिविधित्वं
तु कर्मस्वरूपबोधकविध्यन्तराभावेनार्थिकमेवेति न दोषः । तत्रोदाहरणमाह—
यथाग्निहोत्रं जुहोतीति । एतदुपलक्षणं 'सोमेन यजेत', 'तप्ते पयसि दध्या-
नयति सा वैश्वदेव्यामिक्षा वाजिभ्यो वाजिनं', 'यदाग्नेयोऽष्टाकपालोऽमावास्यायां
च पौर्णमास्यां चाच्युतो भवती'त्यादीनाम् । तथाच तत्र द्वितीयाध्याये कर्मोत्प-
त्तिविधीनामेव भेदो निरूपितः । अत्राप्युत्पत्तिविधिलक्षणप्रदर्शनैव तेषां भेदो-
ऽपि ध्वनित एव शब्दान्तरादिभिर्हेतुभिरस्माभिस्तु पूर्वमेव तेषां भेदः संक्षेपेण
निरूपित इत्युपरम्यते । ननु चात्रोत्पत्तिविधौ कर्मणः साध्यत्वेनान्वयो भवतु
'अग्निहोत्रं होमं कुर्यादिति, व्रीहीन्प्रोक्षतीतिवदग्निहोत्रं जुहोती'त्यत्रापि द्विती-
यायाः साध्यत्ववाचकत्वात् । तथाच साध्यस्य साध्यत्वस्वभावादेव साध्यान्त-
रसाधनत्वासंभवेन साध्यान्तरान्वयायोगादधिकारविध्यवगतफलसंबन्धानुपपत्तिः
स्यादित्याशङ्क्याह—अत्रच विधावित्यादिना । अग्निहोत्रहोमेनेष्टं भावये-
दिति करणत्वेनान्वये तु किं तदिष्टमिति वीक्षायाम् 'अग्निहोत्रं जुहुयात्स्वर्गकाम'
इत्यधिकारविध्यवगतफलसंबन्धोपपत्तेः, स्वसाधननिष्पादितस्य सिद्धस्वभाव-
स्यैव करणत्वेनान्वयाच्च न कोऽपि दोष इति भावः । ननूत्पत्तिविधाविष्टबो-

धकपदस्याभावादग्निहोत्रहोमेनेष्टं भावयेदिति कथं वाक्यार्थः स्यादिति चेन्न । विधेरेवेष्टाक्षेपकत्वात् । अन्यथा तस्यापुरुषार्थभूते कर्मणि पुरुषप्रवर्तकत्वानुपपत्तिः स्यात् ।

ननु गुरुमते विधिः स्वसिद्ध्यर्थमेव नित्यादिषु कर्मसु पुरुषं प्रवर्तयति । तथाच काम्यकर्मोत्पत्तिविधीनामिष्टान्तराक्षेपकत्वेऽपि न नित्यादिकर्मोत्पत्तिविधीनामिष्टान्तराक्षेपकत्वं संभवति । नच लिङादिशब्दव्यापारस्य विधेर्नित्यत्वेन कथं तस्य स्वसिद्ध्याक्षेपकत्वमिति वाच्यम् । गुरुमतापरिज्ञानात् । तथाहि विधि-शब्दस्तावलिङादिशब्दवचनस्तदर्थवचनश्च भवति । तत्र भट्टमते तदर्थस्तु शब्द-व्यापारविशेषो भावनैव । गुरुमते तु नियोगाख्यमपूर्वमेव लिङादिशब्दार्थभूतो विधिः । तस्य च साध्यस्वभावत्वेन स्वसिद्ध्याक्षेपकत्वमुपपद्यते । तथाच लोके लिङः कार्यव्युत्पत्त्यनुरोधेनाग्निहोत्रं जुहुयादित्यादावपि लिङा नियोग एव प्रतीयते । नियोगश्चाधिकारिविषयादिसापेक्ष एव । तत्र कस्य नियोग इत्यधि-कार्याकाङ्क्षायां जीवनादिमत इति जीवनादिविशिष्टोऽधिकारित्वेन संबध्यते । कुत्र नियोग इति विषयाकाङ्क्षायां तु होमादाविति होमादिविषयत्वेन संबध्यते । होमादिविषयश्च नियोगः कृतिसाध्यतयैव प्रतीयते । तस्य च साक्षात्कृतिसाध्य-त्वासंभवेन स्वस्य कृतिसाध्यत्वनिर्वाहार्थं विषयतया संबद्धस्य होमादेः करण-त्वमप्याक्षिपति । तदुक्तं शालिकायां—‘कृतितत्साध्यमध्यस्थो यागादिविषयो मतः । कार्येऽसङ्घटिताकारे कारणत्वेन संमतः’ इति । तस्मात्काम्यकर्मोत्पत्ति-विधेर्विश्वजिता यजेतेत्यादिविधेश्च स्वप्रवर्तकत्वान्यथानुपपत्त्या सामान्यतः प्रयो-जनविशेषाक्षेपकत्वेऽपि नित्यकर्मोत्पत्तिविधेः स्वसिद्धेरेव प्रयोजनत्वान्न प्रयोज-नान्तराक्षेपकत्वमिति चेन्न । नियोगाख्यविधेः स्वरूपेणाप्रयोजनत्वेन स्वसिद्धये पुरुषप्रवर्तकत्वानुपपत्तेः । अन्यथा ‘विश्वजिता यजेते’त्यादावपि विधेः स्वसि-द्ध्यर्थमेव पुरुषप्रवर्तकत्वापत्तेः, तच्चानिष्टम् ‘स स्वर्गः स्यात्सर्वान्प्रत्यविशेषात्’ इति न्यायविरोधात् । तस्मान्नित्यादिष्वपि कर्मसु स्वर्गः, ‘धर्मेण पापमपनुदती’-त्यादिशास्त्रानुरोधेन पापक्षयादिकं वा प्रयोजनं स्वीकर्तव्यमित्यलमतिप्रसङ्गेन । प्रकृतमनुसरामः । तस्मात्साधूक्तमुत्पत्तिविधौ कर्मणः करणत्वेनान्वय इति ।

यागस्य रूपद्वयम् ।

ननु यागस्य द्वे रूपे द्रव्यं देवता च । तथाच रूपाश्रवणेऽग्निहोत्रं जुहोतीति कथमुत्पत्तिविधिः । अग्निहोत्रशब्दस्य तु तत्प्रख्यन्यायेन नामधेयत्वादिति चेत् न । रूपाश्रवणेऽप्यस्योत्पत्तिविधित्वात् । अन्यथा रूपश्रवणात् 'दध्ना जुहोती'त्ययमेवोत्पत्तिविधिः स्यात् । तथाच 'अग्निहोत्रं जुहोती'ति वाक्यमनर्थकं स्यात् ।

ननु 'अग्निहोत्रं जुहोती'त्यस्य नोत्पत्तिविधित्वं द्रव्यदेवतात्मकस्य कर्मरूपस्यात्राश्रवणादित्याशङ्कते—**नन्विति । नन्वग्नये** होत्रमत्रेत्यग्निहोत्रशब्देनाग्निदेवतात्मकस्य कर्मरूपस्य श्रवणात्कथं रूपाश्रवणमित्याशङ्क्याह—**अग्निहोत्रशब्दस्येति ।** अग्निहोत्रशब्दस्य 'तत्प्रख्यं चान्यशास्त्र'मिति तत्प्रख्यन्यायेन नामधेयत्वस्य वक्ष्यमाणत्वाच्च कस्यापि कर्मरूपस्य श्रवणमात्रेत्यर्थः । यद्यप्यत्र कर्मणो रूपं न श्रूयते तथापि विध्यन्यथानुपपत्त्या तत्कल्प्यते तच्च सामान्यतः कल्प्यमानं द्रव्यदेवतात्मकं कर्मणो रूपं विशेषाकाङ्क्षया गुणविधिमन्त्रवर्णाभ्यां विशेषेण चावगम्यमानमत्र संभवति । ततश्चाग्निहोत्रं जुहोतीत्यत्र द्रव्यदेवतात्मकस्य कर्मरूपस्य श्रवणाभावेऽप्यस्य होमरूपकर्मस्वरूपमात्रबोधकत्वमुत्पत्तिविधित्वं संभवतीत्याशयेन परिहरति—**नेति ।** तत्र निरुक्ताशयं हेतुमाह—**रूपाश्रवण इति ।** विपक्षे बाधकमाह—**अन्यथेति ।** अग्निहोत्रं जुहोतीत्यस्य रूपाश्रवणमात्रेणोत्पत्तिविधित्वानङ्गीकारे दध्ना जुहोतीत्यस्यैवोत्पत्तिविधित्वं स्यादत्र कर्मस्वरूपस्य श्रवणादित्यर्थः । दध्ना जुहोतीत्यस्याग्निहोत्रकर्मोत्पत्तिविधित्वे वाक्यान्तरस्यानर्थकत्वमनिष्टमापादयति—**तथा चेति ।** नचाग्निरूपगुणविधित्वेनाप्यस्योपपत्तिरिति वाच्यम् । 'अग्निर्ज्योति'रित्यादिमन्त्रवर्णेनाग्निरूपगुणस्य प्राप्तत्वात्, कर्मनामधेयत्वस्य वक्ष्यमाणत्वाच्च । तस्मादनर्थकमिति साधूक्तम् । किंच 'दध्ना जुहोती'त्यस्योत्पत्तिविधित्वे 'पयसा जुहोती'त्यस्यापि वैयर्थ्यं कर्मान्तरविधायकत्वं वा स्याद्वोमस्योत्पत्तिशिष्टदध्यवरुद्धत्वेन तत्र पयोरूपगुणविधित्वासंभवात् । तथाचानेकादृष्टकल्पनापत्तिः । 'अग्निहोत्रं जुहोती'त्यस्य होमो-

विनियोगविधिः ।

अङ्गप्रधानसंबन्धबोधको विधिर्विनियोगविधिः । यथा
'दध्ना जुहोती'ति । स हि तृतीयया प्रतिपन्नाङ्गभावस्य दध्नो
होमसंबन्धं विधत्ते दध्ना होमं भावयेदिति ।

तपत्तिविधित्वे तु 'दध्ना जुहोति, पयसा जुहोती'त्यादिवाक्यस्य सर्वस्यापि तत्र
खलेकपोतन्यायेन युगपदध्यादिगुणविधायकत्वेनाप्युपपत्त्या नानेकादृष्टकल्पना-
प्रसङ्ग इत्यग्निहोत्रं जुहोतीत्यस्यैवोत्पत्तिविधित्वं न्याय्यमित्यलमतिविस्तरेण ।

तृतीयाध्यायस्यार्थभूतं शेषशेषिभावं निरूपयितुमिदानीं विनियोगविधिं लक्ष-
यति—अङ्गप्रधानेति । अङ्गानां द्रव्यदेवतादिलक्षणानां प्रधानैर्वाक्यान्तर-
विहितैः सह संबन्धस्य शेषत्वलक्षणस्य बोधको विधिरित्यर्थः । तत्रोदाहरण-
माह—यथा दध्नेति । 'दध्ना जुहोती'ति 'पयसा जुहोती'त्यादेरुपलक्षणा-
र्थम् । स हि विधिस्तृतीयया प्रतिपन्नाङ्गभावस्य दध्यादेरग्निहोत्रं जुहोतीति
विहितहोमसंबन्धं विधत्त इत्याह—स हीत्यादिना । ननु दध्ना होमं भावये-
द्धोमेनेष्टं भावयेदिति साध्यत्वेन करणत्वेन च होमस्यान्वयः स्यात् । तथाच
विरुद्धत्रिकद्वयप्रसङ्गः । तथाहि दध्ना जुहोतीत्यत्र सकृदुच्चरितस्य जुहोतीत्या-
ख्यातस्य दधिरूपगुणे किञ्चिदिष्टे च तच्चेन संबन्धाङ्गीकारे सत्युपादेयत्वं,
विधेयत्वं, गुणत्वं, चेत्येकं त्रिकम् ; उद्देश्यत्वं, अनुवाद्यत्वं, प्राधान्यं, चेत्यपरं
त्रिकं होमे संपद्यते । कथं । शृणु—फलमुद्दिश्य होम उपादीयते, फलमनूद्य
होमो विधीयते, फलं प्रधानं होम उपसर्जनम् । एवं होममुद्दिश्य दध्युपादीयते,
होममनूद्य दधि विधीयते, होमः प्रधानं दध्युपसर्जनम् । ततश्च होमे फला-
पेक्षयोपादेयत्वं विधेयत्वं गुणत्वं, दधिरूपगुणापेक्षया चोद्देश्यत्वमनुवाद्यत्वं
प्राधान्यं च संपद्यते । नचात्र न तच्चेन संबन्धः किंतु पृथग्घोमावृत्त्या
संबन्धो भवतीति वाच्यम् । वाक्यभेदप्रसङ्गात्, 'दध्ना होमं भावयेत्,
होमेन चेष्टं भावये'दिति वाक्यद्वयप्राप्तेः । तस्मान्न दधिशब्दो गुणपर इति
चेष्ट । भ्रान्तिमत्त्वात्, तथाहि यत्र हि साध्यत्वेन करणत्वेन चैकस्य युगपत्त-
न्त्रेण संबन्ध आशङ्क्यते तत्रैव विरुद्धत्रिकद्वयस्य प्रसक्तिर्भवति—यथा 'वाजपेयेन

**गुणविधौ च धात्वर्थस्य साध्यत्वेनान्वयः । क्वचिदाश्रयत्वे-
नापि यथा 'दध्नेन्द्रियकामस्य जुहुया'दित्यत्र दधिकरणत्वेने-**

स्वाराज्यकामो यजेते'त्यत्र । तत्र च वाजपेयशब्दस्य पेयसुराद्रव्यवाचित्वेन गुणविध्याशङ्कायां मत्वर्थलक्षणाप्रसङ्गाक्षेपे तन्त्रेण युगपत्स्वाराज्यफलवाजपेय-
गुणसंबन्धो यागस्य पूर्वपक्षितः । तत्र विरुद्धत्रिकद्वयप्रसङ्गापादनेन यथोक्तद्र-
व्यनिमित्तं वाजपेयशब्दस्य नामधेयत्वं राद्धान्तितम् । विरुद्धत्रिकद्वयप्रसङ्गश्च
फलमुद्दिश्य याग उपादीयते फलमनूद्य यागो विधीयते । फलं प्रधानं याग
उपसर्जनम् । एवं यागमुद्दिश्य वाजपेय उपादीयते यागमनूद्य वाजपेयो विधी-
यते । यागः प्रधानं वाजपेय उपसर्जनम् । फलस्योद्देश्यत्वं च मानसापेक्षो
विषयत्वाकारः । यागस्योपादेयत्वं त्वनुष्ठीयमानत्वाकारः । तौ चोभौ मनःशरी-
रोपाधिकौ धर्मौ भवतः । अनुवाद्यत्वविधेयत्वे तु शब्दोपाधिकौ धर्मौ स्तः ।
अनुवाद्यत्वं नाम मानान्तरज्ञातस्यानुकथ्यमानत्वम् । विधेयत्वं चाज्ञातस्यानुष्ठे-
यत्वेन प्रतिपाद्यमानत्वम् । फलस्य प्राधान्यं नाम साध्यत्वेन, यागस्योपसर्ज-
नत्वं च साधनत्वेन बोध्यम् । तथा यागस्योद्देश्यत्वं नाम मानान्तरसिद्धस्य
विधेयान्वयितया निर्देश्यत्वमन्यद्यथोक्तम् । नचैवं होमे विरुद्धत्रिकद्वयप्रसङ्गः ।
तस्य साध्यत्वेन साधनत्वेन चात्र विधौ युगपत्तन्त्रेणान्वयानङ्गीकारात्, किंतु
साध्यत्वेनैव । तथाच होमस्योद्देश्यत्वमनुवाद्यत्वं प्रधानत्वमेव नतूपादेयत्वादि-
कम् । तस्मान्न विरुद्धत्रिकद्वयापत्तिरित्याशयेनाह—**गुणविधौ चेति । धात्व-**
र्थस्य साध्यत्वेनैवान्वय इति । धात्वर्थस्य यागदानहोमादेः साध्यत्वेनैवेत्य-
नेन साधनत्वेनान्वयं वारयति । साधनत्वेनान्वयस्तु धात्वर्थस्योत्पत्तिविधावधि-
कारविधौ च भवति नतु गुणविधावित्यर्थः ।

ननु गुणविधौ धात्वर्थस्य साध्यत्वेनैवान्वये 'दध्नेन्द्रियकामस्य जुहुया'दि-
त्यत्र दध्ना होमं भावयेदिन्द्रियकामस्येति वाक्यार्थः स्यात् । तथाचेन्द्रियस्य
साध्यत्वेनान्वये तस्याफलत्वप्रसङ्गः । नच नात्र गुणविधिः, गुणपदस्यानर्थ-
कत्वप्रसङ्गात् । होमस्योभयरूपेणान्वये तु पूर्वोक्तदोषापत्तिश्चेत्याशङ्क्याह—**क्वचि-**
दित्यादिना । यद्वा गुणविधौ धात्वर्थस्य साध्यत्वेनैवान्वयो नान्यथा । यत्र तु

न्द्रियं भावयेत् । तच्च किंनिष्ठमित्याकाङ्क्षायां संनिधिप्राप्तहोम
आश्रयत्वेनान्वेति ।

तृतीययोपात्तं दध्यादिगुणकरणत्वं तस्य प्रत्ययार्थत्वेन दध्यादिगुणादपि प्रधान-
त्वात्फलभावनायां करणत्वत्वेन विधीयते, तत्र तु धात्वर्थस्याश्रयत्वेनैवान्वय
इत्याह—**क्वचिदित्यादिना** । क्वचिदिति यत्र दध्यादिगुणकरणत्वस्य फल-
भावनायां करणत्वत्वेन विधानं तत्रेत्यर्थो नतु गुणविधावित्यर्थः । **तच्चेति** ।
तृतीययोपात्तं दधिकरणत्वं चेत्यर्थः । होमाश्रयदधिकरणत्वेनेन्द्रियं भावयेदिति
वाक्यार्थः । तथाच करणस्य कर्तृव्यापारव्याप्यत्वनियमात्केवलदध्नः कर्तृव्यापा-
रानाविष्टस्य करणत्वानुपपत्तेर्होमस्य च वाक्यान्तरप्राप्तत्वात्तयोर्विध्यनुपपत्तेः ।
होमस्य गुणसंबन्धविधाने फलपदस्यानर्थकत्वप्रसङ्गात्तस्य फलसंबन्धविधौ च
गुणपदस्यानर्थक्यापातात्फलगुणोभयसंबन्धविधौ च प्राप्ते कर्मण्यनेकपदार्थवि-
धाने वाक्यभेदप्रसङ्गात् प्राप्ते कर्मण्यनेकपदार्थविधानस्य च वाक्यभेदापादकस्य
'प्राप्ते कर्मणि नानेको विधातुं शक्यते गुणः । अप्राप्ते तु विधीयन्ते बहवो-
ऽप्येकयत्नत' इति वचनविरोधेन स्वीकर्तुमशक्यत्वात्तृतीययोपात्तस्य दधिकरणत्वस्य
होमनिरूपितत्वेन फलभावनायां करणत्वमत्र विधीयत इति भावः । प्राप्ते
कर्मणीत्यत्र कर्मणो द्रव्याद्युपलक्षणत्ववद्गुणस्यापि प्रधानोपलक्षणत्वमेकोद्देशेना-
नेकविधावेवं वाक्यभेदात् । अतएव ग्रहैकत्वाधिकरणे 'ग्रहं संमार्ष्टी'त्यत्र
ग्रहोद्देशेनैकत्वसंमार्जनविधौ वाक्यभेदाद्ग्रहैकत्वमविवक्षितमित्युक्तम् । तेन
'दध्नेन्द्रियकामस्य जुहुया'दित्यत्रेन्द्रियसंबन्धस्य प्रधानसंबन्धत्वेऽपि न क्षतिः ।
ननु कर्मणो द्रव्योपलक्षणत्वं भवतु ग्रहस्य द्रव्यत्वाद्वद्गुणस्य प्रधानोपलक्षणत्वं कुत्र
चरितार्थमिति चेन्न । रेवत्यधिकरणे चरितार्थत्वात् । तत्र हि 'एतस्यैव रेव-
तीषु वारवन्तीयमग्निष्टोमसाम कृत्वा पशुकामो ह्येतेन यजेते'ति । तत्र च **ननु**
पशुकामस्य 'रेवतीर्नः सधमाद' इत्यादिरेवतीष्वक्षु वारवन्तीयं साम गातव्यं,
तथाचात्र रेवतीनामृचां वारवन्तीयनामकेन साम्ना यः संबन्धः सोऽयं पशु-
फलायाम्निष्टुति गुणो विधीयते । एतस्यैवेत्यत्र प्रकृतपरामर्शकेनैतच्छब्देनान्य-
व्यावर्तकेन चैवकारेणाम्निष्टुतः समर्प्यमाणत्वादिति चेन्न । रेवत्यृगाधारकवारव-
न्तीयसाम्नोऽग्निष्टुत्कर्मसाधनत्वं पशुफलसाधनत्वं चेत्युभयस्य विधाने वाक्यभे-
दप्रसङ्गात् । ततश्च पशुफलकं रेवत्यृगाधारकवारवन्तीयगुणविशिष्टं कर्मान्तर-

विधेः श्रुत्यादिषट्प्रमाणानि ।

एतस्य विधेः सहकारिभूतानि षट्प्रमाणानि—श्रुति-लिङ्ग-
वाक्य-प्रकरण-स्थान-समाख्यारूपाणि । एतत्सहकृतेनानेन
विधिनाङ्गत्वं परोदेशप्रवृत्तकृतिसाध्यत्वरूपं पारार्थ्यापरपर्यायं
ज्ञाप्यते ।

मत्र विधीयते न प्रकृते गुणः । एतच्छब्दस्य तु बुद्धिस्थपरामर्शकत्वेनाप्युपपत्तेः ।
एवकारस्य चायोगव्यवच्छेदकत्वमन्ययोगव्यवच्छेदकत्वं वोपपद्यत इत्युक्तम् ।
तस्मात्प्राप्ते होमे गुणफलसंबन्धोभयविधौ वाक्यभेदो दुष्परिहर इत्यलम् ।

एतस्य विधेरिति । लक्षितस्य विनियोगविधेरित्यर्थः । एतत्सहकृते-
नेति । एतत्प्रमाणषट्सहकृतेनेत्यर्थः । विनियोगविधिसहकारित्वं च तेषां
विनियोगविधिकृतविनियोगे प्रमाणत्वाद्भवतीति बोध्यम् । अनेन विधिनाङ्गत्वं
ज्ञाप्यत इत्यन्वयः । अङ्गत्वं लक्षयति—परोदेशेत्यादिना । यद्वा ननु न
शेषत्वापरनामकस्याङ्गत्वस्य विनियोगविधिबोध्यत्वं संभवति तस्यानिरूपणात्-
तदनिरूपणं च लक्षणप्रमाणाभावाच्च तावदविनाभूतत्वं तत्त्वम्, आग्नेयादीनां
षण्णामविनाभूतत्वेन परस्परं शेषत्वापत्तेः । नापि प्रयोज्यत्वं शेषत्वं 'पुरोडा-
शकपालेन तुषानुषवपती'त्यत्र तुषोपवपनं प्रति शेषत्वेन श्रुतस्यापि पुरोडाश-
कपालस्योपवापाप्रयोज्यत्वात् । नच विध्यन्तरविहितत्वं शेषत्वमिति वाच्यम् ।
'इषे त्वेति च्छिनत्ती'त्यत्र पलाशशाखाच्छेदनस्य सत्यपि शेषत्वे विध्यादिविहित-
त्वेनाव्याप्तिप्रसङ्गात् । नापि तत्र प्रत्यक्षं प्रमाणं, लोके तत्त्वेऽपि वेदे तस्य
शब्दैकगम्यत्वोपगमात् । नापि शब्दः, केनापि शब्देन शेषशेषिभावस्याप्रती-
यमानत्वात् । लोके क्रियाकारकान्वयस्यैव व्युत्पत्तिप्रयोजकत्वदर्शनेन तत्र
कस्यापि शब्दस्य व्युत्पत्त्यग्रहात् । तत्रच न हेतुरप्युपलभ्यत इति चेत्, अत्रो-
च्यते—न तावदस्य लक्षणासंभवः, पारार्थ्यस्यैव निर्दुष्टशेषत्वलक्षणत्वात् ।
नापि तत्र प्रमाणाभावः, शब्दगम्यत्वात् । नच तत्र व्युत्पत्त्यभावात्कथं शब्द-
गम्यत्वमिति वाच्यम् । शेषशेषिभावस्यान्वयेऽन्तर्भावात्तत्र व्युत्पत्त्युपपत्तेः ।
नहि गुणप्रधानभावमन्तरेणान्वयः संभवति, द्वयोः प्रधानयोरुणयोर्वा परस्पर-
काङ्क्षारहितत्वेनान्वययोग्यत्वाभावात् । ततो यथा क्रियाकारकतदन्वयाः शब्द-

तत्र निरपेक्षो रवः श्रुतिः । सा च त्रिविधा—विधात्री,

गम्यास्तथा तदन्वयान्तर्गतः शेषशेषिभावोऽपि शब्दगम्य एव । नापि तत्र हेतोरभावः, विवादास्पदः प्रयाजानुयाजप्रोक्षणादिः शेषो भवतुमर्हति पारार्थ्यात् भृत्यादिवदिति हेतुसत्त्वात् । नच पारार्थ्यस्यैव लक्षणत्वे हेतुत्वे च सांकर्यप्रसङ्ग इति वाच्यम् । सेनानां महारथिवृदाकारभेदेन तद्भेदोपपत्तेः । दृष्टान्ते गृहीतव्याप्तिं हि सहायीकृत्य बोधकत्वाकारो, हेतुरितरव्यावृत्त्या बोधकत्वाकारश्च लक्षणमिति तद्भेद इत्यभिप्रेत्याङ्गत्वं लक्षयति—**परोद्देशेति** । परं स्वर्गादिरूपमुत्कृष्टं साध्यं फलं तदुद्देशेन संकलनया मनसि सिद्धवत्करणेन तत्साधनयागादिषु प्रवृत्तस्य पुरुषस्य कृतिसाध्यत्वरूपं कृतिव्याप्यत्वरूपमित्यर्थः । तथाच स्वर्गफलोद्देशेन दर्शादिषु प्रवृत्तपुरुषकृतिव्याप्यत्वं प्रयाजानुयाजावघातप्रोक्षणादीनां सुप्रसिद्धमिति तेषां शेषत्वम् । यद्वा परशब्दो दर्शादिपरः । तथाच तदुद्देशेन प्रवृत्तपुरुषकृतिव्याप्यत्वं प्रयाजादीनां भवतीति तेषां तत्त्वम्, दर्शादेस्तु प्रयाजाद्युद्देशेन प्रवृत्तपुरुषकृतिव्याप्यत्वाभावाच्च तत्रातिव्याप्तिः । केवलप्रयाजाद्युद्देशेन कस्यचिदपि पुरुषस्य प्रवृत्त्यभावादिति ध्येयम् । ननु 'कर्माण्यपि जैमिनिः फलार्थत्वात्' 'तत्फलं च पुरुषार्थत्वात्' 'पुरुषश्च कर्मार्थत्वादि' त्यत्र जैमिनिसूत्रत्रये कर्मफलपुरुषाणामपि शेषत्वमुक्तं तत्र च कर्मणां फलोद्देशेन प्रवृत्तकृतिसाध्यत्वेऽपि फलपुरुषयोस्तु पुरुषकर्मोद्देशेन प्रवृत्तपुरुषकृत्यसाध्यत्वात्कथं शेषत्वमिति चेत्, अत्र वक्तव्यम्—स्वर्गस्य साक्षात्कृतिसाध्यत्वाभावेऽपि यदा पुरुषः स्वस्वर्गोद्देशेन दर्शादिषु प्रयतते तदैव कालान्तरेऽपूर्वद्वारेण स्वर्गो जायते नान्यथेति भवति पुरुषकृतिव्याप्यत्वं तस्य, तथा स्वर्गफलोद्देशेन दर्शाद्युद्देशेन वा प्रवृत्तः पुरुषो यदैव तदनुष्ठानानुकूलं स्वं प्रयत्नेन संपादयति तदैव कर्म निष्पद्यते नान्यथेति तस्यापि भवति पुरुषकृतिव्याप्यत्वमिति सर्वमनवद्यम् ।

तत्र श्रुतिं लक्षयति—**तत्र निरपेक्षो रव इति** । तत्र षण्णां श्रुत्यादिप्रमाणानां मध्ये इत्यर्थः । स्वरणीये शेषत्वबोधे प्रमाणान्तरनिरपेक्षः शब्दः श्रुतिरित्यर्थः । रव इत्युक्ते वाक्यादावतिप्रसङ्गस्तद्वारणाय निरपेक्ष इत्युक्तम् । तां च श्रुतिं विभजते—**सा च त्रिविधेति** । विधात्री विधानकर्त्री, अभि-

अभिधात्री, विनियोक्त्री च । तत्राद्या लिङाद्यात्मिका । द्वितीया व्रीह्यादिश्रुतिः । यस्य च शब्दस्य श्रवणादेव संबन्धः प्रतीयते सा विनियोक्त्री ।

विनियोक्त्री श्रुतिस्त्रिधा ।

सापि त्रिविधा—विभक्तिरूपा, एकाभिधानरूपा, एकपदरूपा चेति । तत्र विभक्तिश्रुत्या अङ्गत्वं यथा 'व्रीहिभिर्यजेते'ति तृतीयाश्रुत्या व्रीहीणां यागाङ्गत्वम् । तदपि पुरोडाशप्रकृतितया । यथा पशोर्हृदयादिरूपहविःप्रकृतितया यागाङ्गत्वम् ।

धात्री अभिधानकर्त्री, विनियोक्त्री विनियोगकर्त्री । तत्राद्यामुदाहरति—तत्राद्या लिङाद्यात्मिकेति । तत्र तिसृणां श्रुतीनां मध्य इत्यर्थः । आदिना लेडादिग्रहः । अभिधात्रीमुदाहरति—द्वितीया व्रीह्यादीति । तृतीयां विनियोक्तीं लक्षयति—यस्य चेत्यादिना । संबन्ध इति । विनियोज्यविनियोजकभावः संबन्ध इत्यर्थः । शेषशेषिणोरिति वा शेषः ।

विनियोक्त्रीमपि श्रुतिं विभजते—सापि त्रिविधेति । तत्र विभक्तिरूपां विनियोक्त्रीमुदाहरति—तत्रेति । यद्वा ननु विनियोक्त्र्याः श्रुतेर्लक्षणविभागावनुपपन्नौ तस्या अङ्गत्वाबोधकत्वादित्याशङ्क्य तत्र विभक्तिश्रुतेरङ्गत्वबोधकत्वं दर्शयति—तत्रेति । तिसृणां विनियोक्त्रीणां मध्य इत्यर्थः । विभक्तिश्रुत्याङ्गत्वं बोध्यत एव तथोपलब्धेरिति शेषः । कुत्रोपलम्भ इति वीक्षायां तत्रोदाहरणमाह—यथा व्रीहिभिरिति । तदपीति । व्रीहीणां यागाङ्गत्वमपीत्यर्थः । व्रीहीणां पुरोडाशप्रकृतितया यागाङ्गत्वे दृष्टान्तमाह—यथा पशोरिति । 'अथ हृदयस्याग्नेऽवयल्यथ वक्षसः' इत्यादिशास्त्रात्पशोर्हृदयादिरूपहविरुपादानतयैव यागाङ्गत्वं न साक्षात्तद्वदत्रापीत्यर्थः । क्वचित्तु साक्षात्पशोरेव यागाङ्गत्वं यथा पालीवतयागे । तत्र हि पशोराग्नेयस्य जीवत एवोत्सर्गः क्रियते, 'पर्यन्तिकृतं पलीवन्तमुत्सृजन्ती'ति वाक्यात् । तथाच यत्र पशोर्विशसनं हृदयाद्य-

तृतीयाविभक्तिरूपाया उदाहरणम् ।

‘अरुणया एकहायन्या गंवा सोमं क्रीणाती’ त्यसिन्वाक्ये आरुण्यस्यापि तृतीयाश्रुत्या कयाङ्गत्वम् । तदपि गोरूपद्रव्यपरिच्छेदद्वारा नतु साक्षात्, अमूर्तत्वात् ।

द्वितीयारूपाया विनियोक्त्या उदाहरणम् ।

‘व्रीहीन्प्रोक्षती’ति प्रोक्षणस्य व्रीह्यङ्गत्वं द्वितीयाश्रुत्या । तच्च

वदानं च भवति तत्र हृदयादिप्रकृतिरेव पशुरिति सिद्धम् । तृतीयाविभक्तिरूपाया विनियोक्त्या उदाहरणान्तरमाह—आरुण्यस्यापीत्यादिना । ‘अरुणया पिङ्गाक्ष्या एकहायन्या सोमं क्रीणाती’ति ज्योतिष्टोमप्रकरणे श्रुतस्यारुणिमगुणस्येत्यर्थः । क्वचित्पुस्तके मूलग्रन्थ एवेदं वाक्यमुदाहृतम् । अत्रारुणाशब्दोऽरुणिमानं गुणमाचष्टे तस्य गुणिविषयतया प्रयुक्तस्यापि ‘नागृहीतविशेषणाविशिष्टबुद्धि’रिति न्यायेन गुणबोधकत्वादन्वयव्यतिरेकसिद्धगुणमात्रव्युत्पत्तिकत्वाच्च । पिङ्गाक्षीशब्दस्तु पिङ्गलवर्णविशिष्टाक्षिमद्रव्यवाचको भवति । एकहायनीशब्दश्चैकसंवत्सरविशिष्टगोद्रव्यवाचकः । तौ च शब्दौ यद्यप्येकगोवाचकौ भवतस्तथापि विशेषणभूतधर्मभेदाच्छब्दद्वयमुपपद्यते तच्च युगपत्प्रवृत्तं सद्धर्मद्रव्यविशिष्टं गोद्रव्यं कयसाधनत्वेन विधत्ते । अरुणशब्दस्त्वरुणिमगुणस्य कारकाणां क्रियान्वयनियमेन सोमकयणान्वयेऽपि साक्षात्तत्साधनत्वेनामूर्तमरुणिमानं गुणं न विदधाल्यमूर्तस्य साक्षात्तत्साधनत्वासंभवात्, किंतु सोमकयणसाधनीभूतगोद्रव्यपरिच्छेदकत्वेन तत्साधनम् । तथाच परस्परमनन्वितानामेवारुण्यपिङ्गाक्षीत्वादीनां कारकाणां क्रियान्वयनियमात्करणविभक्तिभिः सोमकयणेऽङ्गत्वेनान्वये सत्यारुण्यादेश्च गुणत्वेनामूर्तस्य स्वतः सोमकयणसाधनत्वायोगात्तत्साधनगोद्रव्यपरिच्छेदकत्वेन पश्चात्परस्परं पार्ष्णिकान्वयो भवति एकहायनी गौः, सा पिङ्गाक्ष्यरुणाचेल्याशयवानाह—तदपीति । कयाङ्गत्वमपीत्यर्थः ।

द्वितीयारूपां विनियोक्तीं श्रुतिमुदाहरति—व्रीहीन्प्रोक्षतीति । तच्चेति । प्रोक्षणस्य व्रीह्यङ्गत्वं चेत्यर्थः । तच्चेत्यस्यापूर्वसाधनत्वप्रयुक्तमित्यनेनान्वयः ।

प्रोक्षणं न ब्रीहिस्वरूपार्थम्, तस्य तेन विनाप्युपपत्तेः । किंत्व-
पूर्वसाधनत्वप्रयुक्तम् । ब्रीहीनप्रोक्ष्य यागानुष्ठानेऽपूर्वानुपपत्तेः ।
एवं सर्वेष्वपूर्वप्रयुक्तमङ्गत्वं बोध्यम् ।

द्वितीयाविनियोक्त्या उदाहरणम् ।

एवम् 'इमामगृभ्णन् रशनामृतस्येत्यश्वाभिधानीमादत्त' इत्य-
त्र द्वितीयाश्रुत्या मन्त्रस्याश्वाभिधान्यङ्गत्वम् ।

प्रोक्षणं ब्रीहिस्वरूपार्थमेव स्यादिति कुतस्तस्यापूर्वप्रयुक्तं ब्रीह्यङ्गत्वमित्यत आह—
प्रोक्षणं नेति । प्रोक्षणस्य ब्रीहिस्वरूपार्थत्वाभावे हेतुमाह—**तस्येत्यादिना** ।
तस्य ब्रीहिस्वरूपस्य । तेन विना प्रोक्षणेन विनेत्यर्थः । **ननु** यागानुष्ठानेनैवापूर्व-
सिद्धौ किं प्रोक्षणेन ब्रीहिस्वरूपानुपयोगिनेत्यत आह—**ब्रीहीनप्रोक्ष्येति** ।
अनुपनीतानुष्ठितवेदाध्ययनस्यापूर्वाजनकत्ववद्ब्रीहीणां प्रोक्षणं न कृत्वा तैरनु-
ष्ठितस्य यागस्यापूर्वजनकत्वानुपपत्तेरित्यर्थः । प्रोक्षणे सिद्धमपूर्वप्रयुक्तं ब्रीह्यङ्ग-
त्वमन्यत्रातिदिशति—**एवमित्यादिना** । एवं दर्शपूर्णमासप्रकरणसहकृतया
द्वितीयाश्रुत्या प्रोक्षणस्य तण्डुलनिष्पत्तिप्रणालिकया ब्रीहीणामपूर्वसाधनत्वप्रयु-
क्ताङ्गत्ववत्सर्वेषामङ्गानामवघातादीनां तत्तत्प्रमाणवशादपूर्वसाधनत्वप्रयुक्तमेवा-
ङ्गत्वमित्यर्थः ।

द्वितीयारूपाया विनियोक्त्याः श्रुतेरुदाहरणन्तरमाह—**एवमित्यादिना** ।
एवम्, द्वितीयाश्रुत्या प्रोक्षणस्य ब्रीह्यङ्गत्ववदित्यर्थः । **ऋतस्येति** । सत्यफ-
लस्येत्यर्थः । तथाच सत्यफलसंबन्धिनीं रशनामिमां गृहीतवन्त इति मन्त्रार्थः ।
अश्वाभिधान्यङ्गत्वमिति । अश्वाभिधान्या अश्वरशनाया अङ्गत्वमित्यर्थः ।
केचित्तु वाक्यीयमिमं विनियोगमाहुः । अन्ये तु वाक्यालिङ्गस्य बलीयस्त्वेन
यावद्वाक्यादश्वाभिधान्यङ्गत्वं भवति तावद्रशनामात्राङ्गत्वमेव स्यादिति तत्र
दूषणमाहुः । वाक्यविनियोगवादिनस्तु मन्त्रस्य न रशनामात्रप्रकाशकत्वं किंतु
ऋतस्य सत्यफलसाधनभूतस्याश्वस्येमां रशनां गृहीतवन्त इत्यश्वरशनाप्रकाश-
कत्वमेवेति लिङ्गसहकृतादश्वाभिधानीमादत्त इति वाक्यान्मन्त्रस्याश्वरशनादाने

सप्तमीविभक्तिविनियोक्त्या उदाहरणम् ।

‘यदाहवनीये जुहोती’त्याहवनीयस्य होमाङ्गत्वं सप्तमीश्रुत्या ।
एवमन्योऽपि विभक्तिश्रुत्या विनियोगो ज्ञेयः ।

‘पशुना यजेते’ त्यत्रैकत्वपुंस्त्वयोः समानाभिधानश्रुत्या कार-
काङ्गत्वम् । यजेतेत्याख्याताभिहितसंख्याया भावनाङ्गत्वं समा-
नाभिधानश्रुतेरेव पदश्रुत्या च यागाङ्गत्वम् ।

विनियोग इति स्वाशयमाहुः । रशनाविशेषस्य न लिङ्गमिति तु मूलग्रन्थ-
तात्पर्यम् ।

सप्तमीविभक्तिरूपां विनियोक्तीं श्रुतिमुदाहरति—यदाहवनीय इति ।
एवमन्योऽपीति । दध्ना जुहोति पयसा जुहोतीत्यादौ होमानुवादेन दध्यादे-
स्तदङ्गत्वेन तृतीयाविभक्तिश्रुत्या विनियोग इत्यर्थः ।

एकाभिधानरूपामेकपदरूपां च विनियोक्तीं श्रुतिमुदाहरति—पशुना
यजेतेतीति । पशुनेत्यत्रैकपदश्रुत्या ह्येकत्वपुंस्त्वयोः पशुद्रव्याङ्गत्वमेकाभिधा-
नश्रुत्या च कारकाङ्गत्वं च भवति । यजेतेत्यत्राप्याख्याताभिहितसंख्याया एका-
भिधानश्रुत्या भावनाङ्गत्वमेकपदश्रुत्या च यागाङ्गत्वं च भवतीति भावः । यजे-
तेत्यभिहितसंख्यायाः समानाभिधानश्रुतेरेव भावनाङ्गत्वमिति संबन्धः ।
समानाभिधानश्रुतेरेवेति । एकशब्दरूपप्रत्ययश्रुतेरेवेत्यर्थः । अभिधीयते-
ऽनेनेति व्युत्पत्त्याभिधानशब्देन शब्द उच्यते । पदश्रुत्या चेति । यजेतेत्येक-
पदश्रुत्या चेत्यर्थः ।

अत्रेदं बोध्यम्—यथा ‘दशापवित्रेण ग्रहं संमार्ष्टी’त्यत्रैकत्वमुद्देश्यगतत्वेनावि-
वक्षितं तथा प्रकृते नोद्देश्यगतमेकत्वं किंतु विधेयगतत्वेन विवक्षितमेव । नच
ग्रहं संमार्ष्टीत्यत्र नोद्देश्यगतमेकत्वं किंतु स्वयं विधेयमिति वाच्यम् । ‘ग्रहं
संमृज्याद्यं संमृज्यात्तं चैक’मिति वाक्यभेदप्रसङ्गात् । तथाच ग्रहमिति द्विती-
यया ग्रहस्येप्सिततमत्वेनोद्देश्यत्वात्प्रयोजनत्वाच्च प्राधान्यं गम्यते । संमार्गस्तु

अमूर्ताया, अपि भावनाङ्गत्वम् ।

नचामूर्तायास्तस्याः कथंभावनाङ्गत्वमिति वाच्यम् । कर्तृ-

ग्रहं प्रति गुणभूतएव । ततश्च 'प्रतिप्रधानं गुण आवर्तनीय' इति न्यायाद्यावन्तो
ग्रहास्तावतां सर्वेषां संमार्ग इति निश्चते सति कति ग्रहाः संमार्जनीया इति
बुभुत्साया अभावादुद्देश्यगतमेकत्वं श्रूयमाणमपि न विवक्ष्यते । यस्य च विशेष-
णस्य विवक्षामन्तरेणोद्देश्यप्रत्ययो न पर्यवस्यति तादृशं विशेषणमुद्देश्यगतमपि
विवक्ष्यत एव, यथा तत्रैव ग्रहत्वं तद्विवक्षामन्तरेण चोद्देश्यस्वरूपं ज्ञातुमशक्य-
मेव उद्देश्यतावच्छेदकनिर्णयमन्तरेण चमसेष्वपि संमार्गप्रसङ्गात् । तेन च
तत्र तद्वारणं फलम् । 'पशुना यजेते'त्यत्र तु यागं प्रति पशोर्विधेयत्वेन गुण-
भूतत्वात् 'प्रतिप्रधानं गुण आवर्तनीय' इति न्यायप्रवेशो नास्ति । यागस्य
च प्रधानत्वादिति कियता पशुना यागः कर्तव्य इति बुभुत्सायाः सत्त्वादेक-
वचनेन प्रतीयमानं विधेयगतमेकत्वं विवक्षितमेव । किंच लिङ्गसंख्याविशेषित-
स्यैकपदोपात्तस्य पशुद्रव्यरूपकारकस्य विधेयपशुद्वारा तत्तल्लिङ्गसंख्यादेरपि
क्रियाङ्गत्वादेकत्वादिकं विवक्षितम् । किंच तृतीयया विभक्त्याऽभिहितयोर्लिङ्ग-
संख्ययोर्विभक्त्यभिहिततया करणकारकशक्त्यात्मसात्कृतयोः प्रातिपदिकार्थ-
पशुद्रव्येण सह संबन्धमनादृत्य पशुवदेव साक्षाद्यागक्रियाङ्गत्वेन विधौ पश्चाद-
रूपैकहायनीन्यायेन वा परस्परमन्वयोऽपि भवति—यो यागाङ्गत्वेन विहितः
पशुः स एकः पुमांश्चेति । तस्मात्सर्वथा पक्षेकत्वादिकं विवक्षितमेवेति ।

ननु संख्याया न यागाङ्गत्वं भावनाङ्गत्वं च भवति गुणत्वेनामूर्तत्वात् ।
नह्यमूर्तस्य रूपादेः कुत्रचिदङ्गत्वं दृश्यते व्रीह्यादिद्रव्यस्यैव मूर्तभूतस्य ह्यङ्गत्व-
मित्याशङ्क्य परिहरति—**नचेत्यादिना** । भावनाया यागस्याप्युपलक्षणत्वम् ।
नचेति प्रतिषेधे हेतुमाह—**कर्त्रिति** । कर्तुरर्थभावनारूपव्यापारवतो यागकर्तुः
परिच्छेदद्वारा संख्याया भावनाद्यङ्गत्वोपपत्तेरित्यर्थः । **नन्वेवं** समानाभिधान-
श्रुत्या साक्षादेव कर्तरि संख्याख्यातार्थभूतान्वये तु तस्यैवाख्यातार्थत्वात्, भावना
तु कर्तृव्यापारभूता धातुनापि लभ्यते । तथाचोक्तम्—'फलव्यापारयोर्धातु-
राश्रये तु तिङः स्मृताः' इति । फलं विक्लित्यादि व्यापारस्तु भावनभिधेस्तत्र
धातुः स्मृतः । आश्रये तु फलाश्रये कर्मणि व्यापाराश्रये कर्तरि च तिङः स्मृता

परिच्छेदद्वारा तदुपपत्तेः । कर्ता चाक्षेपलभ्यः ।

इति वैयाकरणवृद्धवचनपदार्थः । नच कर्तुराख्यातवाच्यत्वमप्रामाणिकमिति वाच्यम् । 'लः कर्मणि च भावे चाकर्मकेभ्यः' इति मुनिप्रणीतसूत्रस्यैव चकारात् 'कर्तरि कृत्' इति सूत्रोक्तकर्तरीत्यनुकर्षणेन लकाराणां सकर्मकेभ्यो धातुभ्यः कर्मणि कर्तरि चाकर्मकेभ्यश्च भावे कर्तरि च विधायकस्य प्रमाणत्वात् । तस्मात्कर्तर्येव समानाभिधानश्रुत्याख्यातार्थसंख्या संबध्यते न भावनायामित्याशङ्क्या-
ह—कर्ता चाक्षेपलभ्य इति । आक्षेपोऽनुमानमर्थापत्तिर्वा तादृशाक्षेपेण लभ्योऽनुमेयः कल्प्यो वेत्यर्थः । तथाच भावना साश्रया गुणत्वाद्यापारविशेष-
त्वाच्च संप्रतिपन्नगुणवत्तादृशव्यापारविशेषवच्च । तथा लोके व्यापारविशेषस्य निराश्रयस्यादर्शनाद्भावनारूपो व्यापारविशेषोऽप्यन्यथानुपपद्यमानः स्वाश्रयमा-
क्षिपतीत्यर्थापत्तिः । नचाचेतनस्यैव कस्यचिदाश्रयस्य लाभ इति वाच्यम् । कृतिशब्दाभिधेयस्य भावनारूपव्यापारविशेषस्याचेतनाश्रयत्वानुपपत्तेः । किंच भावनाक्षिप्ते च कर्तर्याख्यातस्य लक्षणास्वीकारान्न शाब्द्याः संख्याया अशा-
ब्देन कर्त्रान्वयानुपपत्तिः । तस्यापि लक्षणया शाब्दत्वात् । शब्दगम्यत्वस्य हि शाब्दत्वात् । नच कर्तुरेवाख्यातवाच्यत्वेन भावनाया आक्षेपलभ्यत्वं स्यादिति वाच्यम् । कृतिमत एव कर्तृत्वेन कृतेरेव भावनापरनामधेयाया आकृत्यधिकरण-
न्यायेनाख्यातवाच्यत्वसंभवे तद्वतः कर्तुराख्यातवाच्यत्वकल्पनायां गौरवात् । किंच यस्य हि प्रकारान्तरेणालाभः स एव शब्दस्यार्थो भवति नतु तदन्यः शब्दवाच्यार्थः 'अनन्यलभ्यः शब्दार्थ' इति न्यायात् । अतएव न तीरं गङ्गापदार्थः तस्य लक्षणयैव प्रतिपन्नत्वात् । एवंचोक्तन्यायेन भावनाया आख्यातवाच्यत्वे संप्रतिपन्ने तथा च कर्तुराक्षेपेण लामे पुनरपि तस्याख्यातवाच्यत्वकल्पनं न न्यायविदां शोभते ।
नच 'लः कर्मणि च भावे चाकर्मकेभ्यः' इति मुनिस्मरणबलादेव कर्तुराख्यात-
वाच्यत्वं न स्वयं कल्पितमिति युक्तम् । वाच्यवाचकभावस्योक्तन्यायसहकृता-
न्वयव्यतिरेकगम्यत्वेन तस्य मुनिस्मरणाप्रयोज्यत्वात् । तत्र कर्तृकर्मपदयोः कर्तृत्वकर्मत्वपरत्वेन तस्य कृतिकर्मत्वयोर्लकारविधायकत्वसंभवाच्च । किंच नास्य स्मरणस्य कर्तुराख्यातवाच्यत्वे प्रमाणत्वं संभवति 'द्वेकयोर्द्विवचनैकव-

भावनाया आख्यातवाच्यत्वम् ।

आख्यातेन हि भावनोच्यते । सा च कर्तारं विनानुपपन्नेति

चने' 'बहुषु बहुवचन'मित्यनेन सूत्रेण तस्य स्मरणस्यैकवाक्यत्वेन कर्तुरेकत्व एकवचनात्मको लकारो द्वित्वे द्विवचनात्मको बहुत्वे बहुवचनात्मको लकारो भवेदित्यस्मिन्नेवार्थे प्रमाणत्वात् । नच कर्तुराख्यातानभिधेयत्वे देवदत्तेन पच-
तीति प्रयोगापत्तिः । अनभिहितयोः कर्तृकरणयोस्तृतीयाया एव विहितत्वा-
दिति वाच्यम् । उक्तन्यायेन कर्तुर्भावनयैवाक्षेपात्, तद्गतसंख्यायाश्चाख्यातेनैव
प्रतीतेस्तृतीयायाः कर्तृप्रतिपत्त्यर्थत्वतद्गतसंख्याप्रतिपत्त्यर्थत्वयोरसंभवात् । तथा-
चोक्तं वृद्धेः—'संख्यायां कारके वा धीर्विभक्त्या हि प्रवर्तते । उभयं चात्र
तत्सिद्धं भावनातिङ्विभक्तितः' इति । नच कृतामपि ण्वुल्लृजादीनां कर्तृवा-
चकत्वं न स्यात्तत्र मानस्य वक्तव्यत्वादिति वाच्यम् । 'कर्तरि कृदि'ति मुनि-
प्रणीतसूत्रस्यैव तेषां तत्र शक्तिग्राहकत्वात् ।

ननु तर्हि 'कर्तरि कृदि'ति सूत्रादेव 'लः कर्मणि'त्यत्र कर्तृपदमनुवर्तते ।
तथाच तत्र तस्य धर्मिपरत्वेऽत्रापि तत्परता न्याय्या । अत्र धर्मपरतायां तु
तत्रापि धर्मपरतैव स्यादिति चेन्न । शब्दाधिकाराश्रयणादनुवर्तितस्य कर्तृपदस्य
धर्मपरतायां बाधकाभावात् । नच शब्दाधिकाराश्रयस्य गमकमन्तरेणासंभ-
वात्कृतामिवाख्यातस्यापि कर्तृवाचित्वमेवास्त्विति वाच्यम् । कृतिमत इत्यादिना
तत्र गमकस्य दर्शितत्वात् । तथाच कृतिशब्दाभिधेयस्य कर्तृधर्मस्याख्यातवा-
च्यत्वे सिद्धेऽनुवर्तितस्य कर्तृपदस्य धर्मपरत्वमेव न्याय्यम् । समुच्चयार्थकेन
'लः कर्मणि चे'ति सूत्रस्थचकारेणैव वा कर्तृधर्मस्यैव लाभो भवति न कर्तृपदा-
न्नुत्तिः कर्तव्या कल्पनालाघवात् पूर्वोक्तन्यायेन कर्तृधर्मस्य भावनारूपस्या-
ख्यातवाच्यत्वसिद्धेश्चेत्यलमतिविस्तरेण ।

तस्माद्भावनैवाख्यातवाच्या न कर्ता तद्वाच्य इत्यभिप्रेत्याह—आख्या-
तेन हि भावनोच्यत इत्यादिना । सा कर्तृव्यापाररूपा भावना कर्तारं
विनानुपपद्यमाना पूर्वोक्तप्रकारेण कर्तारमाक्षिपतीत्यर्थः । एवं श्रुतेः प्रमाणान्त-
रनिरपेक्षविनियोजकत्वं निरूप्य तस्या लिङ्गादिभ्यः पञ्चभ्यः प्रमाणेभ्यः प्राव-

तमाक्षिपति । सेयं श्रुतिर्लिङ्गादिभ्यः प्रबला । लिङ्गादिषु न प्रत्यक्षो विनियोजकः शब्दोऽस्ति किंतु कल्प्यः । यावच्च तैर्विनियोजकशब्दः कल्प्यते तावत्प्रत्यक्षया श्रुत्या विनियोगस्य कृतत्वेन तेषां कल्पकत्वशक्तेर्व्याहतत्वात् । अतएवैन्द्र्या लिङ्गान्नेन्द्रोपस्थानार्थत्वम् । किंतु 'ऐन्द्र्या गार्हपत्यमुपतिष्ठत' इत्यत्र गार्हपत्यमिति द्वितीयाश्रुत्या गार्हपत्योपस्थानार्थत्वम् ।

ल्यमाह—सेयं श्रुतिर्लिङ्गादिभ्यः प्रबलेति । कुत इत्याकाङ्क्षायां तत्र हेतुमाह—लिङ्गादिषु न प्रत्यक्ष इत्यदिना । यावच्च लिङ्गादिभिर्विनियोजकः शब्दोऽर्थप्रकाशनादिना कल्प्यते तावत्प्रत्यक्षोपलब्धया श्रुत्या शेषिणा शेषसंबन्धबोधस्य कृतत्वेन लिङ्गादीनां विनियोजकश्रुतिकल्पनद्वारेण विनियोगशक्तेः प्रतिबद्धत्वादित्यर्थः । तत्र लिङ्गाच्छ्रुतेः प्राबल्यसिद्धैव तस्मादपि दुर्बलेभ्यो वाक्यादिभ्यस्तस्याः प्राबल्यसिद्धये तावद्विज्ञात्प्राबल्यमुदाहरणं प्रदर्शयन्साधयति—अत एवेत्यादिना । अतएव लिङ्गादिभ्यः श्रुतेः प्रबलत्वादेव । ऐन्द्र्या इति षष्ठी 'नेन्द्र सश्वसी' तीन्द्रप्रकाशनसमर्थाया अपि ऋचो न लिङ्गादिन्द्रोपस्थानाङ्गत्वमित्यर्थः । ननु यदीन्द्रप्रकाशनसामर्थ्यरूपालिङ्गादैन्द्र्या ऋच इन्द्रोपस्थानार्थत्वं न भवति तर्हि तत्रान्यप्रकाशनसामर्थ्यादर्शनेन तस्याः कस्यचिदप्युपस्थानार्थत्वासंभवाद्वैयर्थ्यमेव स्यादित्याशङ्कते—किंत्विति । यद्यपीन्द्रशब्दस्य गार्हपत्येभ्यो रूढिर्नास्ति तथापि तस्यैश्वर्यगुणयोगेन यागसाधनत्वेन वा मुख्येन्द्रसदृशत्वाद्गुणवृत्तिरस्ति । तथाचैन्द्र्यास्तत्प्रकाशनसामर्थ्यस्यापि सत्त्वेन द्वितीयाश्रुत्या तदुपस्थानार्थत्वं निर्विघ्नमुपपद्यत इति समाधत्ते—ऐन्द्र्या गार्हपत्यमित्यादिना । अत्रायमाशयः—ऐन्द्र्या गार्हपत्यमुपतिष्ठत इति श्रूयते । तत्रच 'कदाच-नस्तरिरसि-नेन्द्र सश्वसि दाशुषे' इत्यसावृगैन्द्री तत्रेन्द्रस्य प्रकाशनात् । भो इन्द्र, कदाचिदपि न सश्वसि घातको न भवसि किंत्वाहुतिं दत्तवते यजमानाय प्रीयस इति तस्या अर्थः । तत्रेन्द्रप्रकाशनसामर्थ्यरूपालिङ्गान्मन्त्रस्येन्द्रविषयक्रियासाधनत्वं गम्यते । यद्यसौ मन्त्र इन्द्रप्रधानक्रियायाः

साधको न भवेत् तदानीमनेन मन्त्रेणेन्द्रप्रकाशनं व्यर्थं स्यात् । तस्मादेतन्मन्त्रकरणकक्रियांप्रति इन्द्रः प्रधानमित्येतादृशबुद्ध्युत्पादनं लिङ्गविनियोगः । कासौ क्रियेति विशेषजिज्ञासायामैन्द्रोपतिष्ठत इत्यनेनाविरुद्धपदद्वयरूपेण वाक्येनोपस्थानक्रियायां पर्यवसानं क्रियते । तथा सत्यैन्द्रमन्त्रेणेन्द्रमुपतिष्ठेतेत्ययमर्थः पर्यवस्यति । तथा गार्हपत्यमित्यनया द्वितीयान्तपदरूपया श्रुत्या गार्हपत्यस्य प्राधान्यं गम्यते । तच्च गुणभूतां यत्किञ्चित्करणकक्रियामन्तरेण न संभवति । ततस्तादृशीं काञ्चित्क्रियांप्रति गार्हपत्यः प्रधानमित्येतादृशबुद्ध्युत्पादनं श्रुतिविनियोगः, ऐन्द्रोपतिष्ठत इति पदद्वये मन्त्रविशेषक्रियाविशेषयोः पर्यवसानं भवति । तथासत्यैन्द्रमन्त्रेण गार्हपत्यमुपतिष्ठत इत्यर्थो भवति । यद्यपि प्रमाणत्वविशेषाच्छ्रुतिलिङ्गयोर्विरोधे प्राप्ते ब्रह्मिववद्विकल्पः स्यात् । इन्द्रगार्हपत्ययोः प्रधानत्वविशेषादुपस्थानस्य च गुणत्वात् 'प्रतिप्रधानं गुणावृत्तिरिति न्यायेनोपस्थानावृत्त्या श्रुतिलिङ्गयोः समुच्चयो वा स्यात् । श्रुतिर्विनियुज्जानावस्तुसामर्थ्यमनुसृत्यैव विनियुङ्क्ते अन्यथा वह्निना सिञ्चेद्धारिणा दहेदित्यपि विनियुज्येत । तस्मात्तदुपजीव्यत्वेन लिङ्गस्य प्रबलत्वादिन्द्र एव मन्त्रेणोपस्थेयो वा स्यात् । तथाप्यैन्द्रमन्त्रस्य गार्हपत्येऽग्नौ मुख्यवृत्त्या सामर्थ्याभावेऽपि गुणवृत्त्या सामर्थ्यस्योक्तत्वात्सामर्थ्याभावकृतप्रतिबन्धाभावान्निर्विघ्ना श्रुतिराशु विनियुङ्क्ते । लिङ्गं तु विलम्बेन विनियुङ्क्ते । तथाहि तत्र प्रथमं मन्त्रपदानि स्वाभिधेयार्थं प्रतिपादयन्ति, तत ऊर्ध्वं मन्त्रस्य वस्तुप्रकाशनसामर्थ्यं निरूप्यते, तत ऊर्ध्वं च तत्सामर्थ्यवशात्साधनत्ववाचिनी प्रधानत्ववाचिनी च श्रुतिः कल्प्यते । कल्पिता च श्रुतिः पश्चादैन्द्रमन्त्रेणेन्द्रमुपतिष्ठेतेति विनियुङ्क्ते इति मन्त्रपदाभिधेयप्रतिपादनविनियोगयोर्मध्यवर्तिनौ सामर्थ्यनिरूपणश्रुतिकल्पनव्यापारौ भवतः । प्रत्यक्षश्रुतिविनियोगपक्षे तु मन्त्रपदाभिधेयप्रतिपादनमात्रेण तस्या विनियोजकत्वसंभवात् न तौ मध्यवर्तिनौ व्यापारौ भवत इति श्रुतेः प्राबल्यात्तया लिङ्गं बाध्यते । नच प्रत्यक्षश्रुतिविनियोगवेलायामलब्धात्मकत्वेनाप्राप्तं लिङ्गं श्रुत्या कथं बाध्यत इति वाच्यम् । तार्तीयबाधत्वेन भविष्यत्प्राप्तिप्रतिबन्धस्यैवात्र बाधत्वात् । बाधश्च द्विविधः । प्राप्तबाधोऽप्राप्तबाधश्च । तत्र दशमे प्राकृतानामङ्गानां चोदकेन विकृतौ प्राप्तानां प्रत्याम्नानादर्थलोपात्प्रतिषेधाद्वा यो बाधः स प्राप्तबाधः । यथा चोदकप्राप्तानां प्राकृतानां कुशानां शरमयं बहिरीरिति प्रतिकूलशराम्नानाद्बाधः । यथाचावधातप्रयोजनस्य

लिङ्गनिर्वचनम् ।

शब्दसामर्थ्यं लिङ्गम् । यथाहुः 'सामर्थ्यं सर्वशब्दानां

वैतुष्यरूपस्य लोपात्कृष्णलेष्ववघातस्य बाधः । यथाच पित्र्येष्टौ 'न होतारं वृणीत' इति प्रतिषेधाद्धोतृवरणस्य बाधः । अप्राप्तबाधस्तु तृतीयाध्याये यो बाधः । तत्र हि यावद्दुर्बलप्रमाणेन विनियोगः कर्तुमारभ्यते तावत्प्रबलप्रमाणेन विनियोगस्य कृतत्वादेव, तेन वा तद्बोधितेन वेतरबाधोऽप्राप्तबाध एव दुर्बलप्रमाणस्याप्रवृत्तत्वादेव । ततश्च कथंचित्प्राप्तभाविप्रवृत्तिप्रतिबन्धस्यैवात्र बाधत्वमिति सिद्धम् । तस्माद्वितीयया श्रुत्या विनियुक्तस्यैव मन्त्रस्य पुनर्विनियोगाकाङ्क्षाया अनुदयाद्विनियोजकं तस्यैव लिङ्गं न प्राप्स्यति । तस्माद्गार्हपत्योपस्थान एव मन्त्रः प्रत्यक्षश्रुत्यैव विनियुज्यत इति सिद्धम् । एवमग्निचयने समाम्नाता 'निवेशनः संगमन' इत्यादिकापि काचिद्गैन्द्री भवति । तस्या उत्तरार्धे 'इन्द्रो न तस्था' इति पठनात् । सापि 'निवेशनः संगमनो वसूनामित्यैन्द्र्या गार्हपत्यमुपतिष्ठत' इति ब्राह्मणे तृतीययैन्द्वेतिश्रुत्या गार्हपत्योपस्थाने विनियुज्यते । तस्या अपि पूर्वोक्तन्यायेन गार्हपत्यप्रकाशनसामर्थ्यस्य सत्त्वात् । नच मन्त्रस्थेन्द्रपदस्य गुणवृत्त्या गार्हपत्येऽग्नौ वृत्तत्वेऽपि रूढ्या तु स्वर्गाधिपतौ सहस्राक्ष इन्द्रे वृत्तत्वान्मन्त्रेण प्रकाशिते मुख्येन्द्रे मन्त्रब्राह्मणयोर्विवादपरिहाराय ब्राह्मणस्थगार्हपत्यशब्देन निरुक्तगुणसंबन्धद्वारेणेन्द्रो लक्षणीय इति वाच्यम् । इन्द्रगार्हपत्यशब्दयोरन्यतरस्य गौणत्वेऽवश्यंभाविनि सति मन्त्रस्य प्राप्तार्थत्वेनानुवादकत्वसंभवान्मन्त्रस्थेन्द्रपदस्यैव गौणत्वस्य न्याय्यत्वात् ब्राह्मणवाक्यस्याप्राप्तार्थत्वेन विधायकत्वाद्विधौ लक्षणाया अन्याय्यत्वाच्च । तस्माद्गार्हपत्यप्रकाशने समर्थमेव मन्त्रमैन्द्वेति तृतीयाश्रुतिर्गार्हपत्योपस्थाने विनियुङ्क्त इति सिद्धम् । एवं श्रुतेलिङ्गस्य दौर्बल्यवद्विज्ञादेः पूर्वस्मात्पूर्वस्मात्परस्य परस्य वाक्यादेरेकविनियोज्यविषयत्वेन विरोधे दौर्बल्यं, स्वार्थावबोधने परस्य पूर्वव्यवधानेन प्रवृत्तेः । तथाच सूत्रं 'श्रुतिलिङ्गवाक्यप्रकरणस्थानसमाख्यानां समवाये पारदौर्बल्यमर्थविप्रकर्षादि'ति ।

एवं श्रुतिं निरूप्य लिङ्गं लक्षयति—शब्दसामर्थ्यमिति । लिङ्गमिति

लिङ्गमित्यभिधीयते' इति । सामर्थ्यं रूढिरेव । तेन समाख्या-
तोऽस्या भेदः यौगिकशब्दसमाख्यातो रूढ्यात्मकलिङ्गशब्दस्य
भिन्नत्वात् । तेन 'बहिर्देवसदनं दामी'ति मन्त्रस्य कुशलवना-
ङ्गत्वं न तूलपादिलवनाङ्गत्वम् । तस्य बहिर्दामीति लिङ्गात्त-
ल्लवनं प्रकाशयितुं समर्थत्वात् । एवमन्यत्रापि लिङ्गाद्विनि-

लक्ष्यनिर्देशः । सामर्थ्यं लिङ्गमित्युक्तेऽङ्कुरादिजननानुकूलबीजादिसामर्थ्यं तत्प्र-
सङ्गः स्यात्तद्वारणाय शब्देति विशेषणम् । सामर्थ्यं द्विविधं शब्दगतमर्थगतं
चेति । तत्राद्यस्य लक्षणमत्रोक्तं तत्रैव वृद्धसंमतिं प्रदर्शयंस्तदर्थमाह—
यथाहुरित्यादिना । अन्त्यं तु यथा 'सुवेणावयती' ल्यवदानसामान्यशेषत्वा-
वगमेऽपि सुवस्य लिङ्गात्सामर्थ्यरूपादाज्यसांनान्यादिद्रवद्रव्यावदानविशेषाङ्गत्वं
सुवेण मांसादिद्रव्यावदानस्य कर्तुमशक्यत्वादिति । ननु रूढिरूपस्य सामर्थ्यस्य
समाख्यातो न भेदः स्यात् । तथाच 'बहिर्देवसदनं दामी'ति मन्त्रस्योलपादिल-
वनाङ्गत्वमपि स्यादित्याशङ्क्याह—**समाख्यातो भेद इति ।** रूढिरूपस्य
सामर्थ्यस्येति शेषः । यौगिकशब्दरूपसमाख्यातो रूढ्यात्मकस्य लिङ्गशब्दस्य भेद
एव प्रसिद्धेः । तथाच न तयोरभेद इत्यर्थः । समाख्यातो नाभेद इति पाठेऽपि
स एवार्थः । रूढिरूपस्य सामर्थ्यस्य समाख्यातो भेदे फलितमाह—**तेनेति ।**
रूढिसमाख्ययोर्मिथोभेदेन पुरोडाशसदनभूतं बहिः खण्डयामीति श्रुतपदसा-
मर्थ्यात् 'बहिर्देवसदनं दामी'ति मन्त्रस्य कुशकाशादिरूपाणां मुख्यबहिर्षां लव-
नाङ्गत्वं नतु समाख्यातो दर्भसदृशानामुलपादिरूपतृणविशेषाणां गौणबहिर्षां
लवनाङ्गत्वमित्यर्थः । उक्तैर्हेतुमाह—**तस्येत्यादिना ।** तस्येति बहिर्देवे-
त्यादिमन्त्रस्येत्यर्थः । तल्लवनमिति कुशलवनमित्यर्थः । **एवमन्यत्रापि** ।
बहिर्देवसदनं दामीति मन्त्रस्य कुशलवनाङ्गत्ववदमये जुष्टं निर्वपामीत्यादिम-
न्त्रस्यापि निर्वापादिप्रकाशनसामर्थ्यरूपालिङ्गान्निर्वापादौ विनियोग इत्यर्थः ।
अत्रेदं बोध्यम् । तस्य हि मन्त्रस्य निर्वापाङ्गत्वं संभवति यस्य यत्प्रकाशनसामर्थ्यं
तस्य मन्त्रस्य तदङ्गत्वमिति न्यायात् । तच्च लिङ्गं द्विविधं, सामान्यसंबन्धबो-

योगो द्रष्टव्यः । तदिदं लिङ्गं वाक्यादिभ्यो बलवत् । अतएव

धकप्रमाणान्तरानपेक्षं तत्सापेक्षं चेति । तत्र यद्विना यच्च संभवति तस्य तदङ्गत्वम् । सामान्यसंबन्धबोधकप्रमाणान्तरानपेक्षकेवललिङ्गाद्भवति । यथार्थज्ञानस्य कर्मानुष्ठानाङ्गत्वम्, अर्थज्ञानं विना तदनुष्ठानासंभवात् । यद्विना यत्संभवति तस्य तदङ्गत्वं तत्सापेक्षलिङ्गाद्भवति यथोक्तमन्त्रस्य निर्वापाङ्गत्वं, निर्वापस्य हि विनापि मन्त्रमुपायान्तरेण स्मृत्वा कर्तुं शक्यत्वाच्च मन्त्रो निर्वापस्वरूपार्थः संभवति, किंत्वपूर्वसाधनीभूतनिर्वापप्रकाशनार्थ एव । तादृशनिर्वापप्रकाशनार्थत्वं च न सामर्थ्यमात्राद्भव्यते, सामर्थ्यस्य निर्वापप्रकाशनमात्रे सत्त्वात् । ततश्चावश्यं प्रकरणादिसामान्यसंबन्धबोधकं प्रमाणं स्वीकर्तव्यम्, तथाच दर्शपूर्णमासप्रकरणे तस्य मन्त्रस्य पाठादेवानेन मन्त्रेण दर्शपूर्णमासापूर्वसंबन्धकिंचित्प्रकाश्यत इत्यवगम्यते । अन्यथा दर्शादिप्रकरणपाठस्य वैयर्थ्यापत्तेः । किं तद्दर्शपूर्णमासापूर्वसंबन्धि प्रकाश्यमित्याकाङ्क्षायां निर्वापप्रकाशनसामर्थ्यात्पुरोडाशनिर्वाप इत्यवगम्यते । निर्वापश्च पुरोडाशसंस्कारद्वाराऽपूर्वसंबन्धीति लिङ्गान्मन्त्रस्य निर्वापार्थत्वे सति न तस्यानर्थक्यापत्तिः । तस्मात् 'अग्नये जुष्टं निर्घपामी'ति मन्त्रस्य प्रकरणाद्दर्शपूर्णमाससंबन्धितयाऽवगतस्य निर्वापप्रकाशनसामर्थ्यरूपालिङ्गान्निर्वापाङ्गत्वमिति । तदिदं निरुक्तं सामर्थ्यरूपं लिङ्गं वाक्यप्रकरणादिभ्यः प्रबलमित्याह—**तदिदमित्यादिना । अतएवेति ।** लिङ्गस्य वाक्यादिभ्यो बलवत्त्वादेवेत्यर्थः । 'स्योनं ते सदनं कृणोमी'त्यत्र 'घृतस्य धारया सुशेवं कल्पयामि तस्मिन्सीदामृते प्रतितिष्ठ व्रीहीणां मेध सुमनस्यामानः' इति वाक्यशेषः । भोः पुरोडाश, ते तव स्योनं समीचीनं सदनं स्थानं कृणोमि करोमि, तच्च स्थानं घृतस्य धारया सुशेवं सुष्ठु सेवितुं योग्यं कल्पयामि । भो व्रीहीणां मेध व्रीहिसारभूत, त्वं सुमनस्यमानः समाहितमनस्कः सन् तस्मिन्नमृते समीचीने स्थाने, सीद उपविश प्रतितिष्ठ । तत्र स्थिरो भवेत्यर्थः । तत्र च तस्मिन्नित्यनेन तच्छब्देन प्रकृतवाचकेन पूर्वोत्तरार्धयोरेकवाक्यत्वे सिद्धे मन्त्रद्वयस्याभावात्सर्वोऽप्ययं मन्त्रः स्थानकरणस्याङ्गं पुरोडाशस्थापनस्य चाङ्गं भवति, तत्र विनियोजिका श्रुतिश्चैवं कल्पनीया सर्वेणानेन मन्त्रेण स्थानं कर्तव्यमिति । तथा सर्वेणानेन मन्त्रेण

‘स्योनं ते सदनं कृणोमी’ति मन्त्रस्य पुरोडाशसदनकरणाङ्गत्वं सदनं कृणोमीति लिङ्गात् नतु वाक्यात् ।

वाक्यनिर्वचनम् ।

समभिव्याहारो वाक्यम् । समभिव्याहारश्च साध्यत्वादि-
वाचकद्वितीयाद्यभावेऽपि । वस्तुतः शेषशेषिवाचकपदयोः
सहोच्चारणम् । यथा ‘यस्य पर्णमयी जुहूर्भवति न स पाप-
श्लोकं शृणोति’ । अत्र पर्णताजुह्वोः समभिव्याहारादेव पर्ण-
ताया जुह्वङ्गत्वम् । नचानर्थक्यम् । अन्यथापि जुह्वाः सिद्ध-
त्वादिति वाच्यम् । जुह्वशब्देन तत्साध्यापूर्वलक्षणात् । तथाच

तत्र पुरोडाशः स्थापनीय इति च । तथाच सदनकरणपुरोडाशस्थापनयोरस्य
मन्त्रस्य विकल्पः समुच्चयो वा स्वेच्छया भविष्यतीति पूर्वपक्षः । तत्र हि यदेत-
त्पूर्वोत्तरार्धयोः परस्परान्वयेनैकवाक्यं संपन्नं तदेतदुत्तरार्धस्य सदनकरणे शक्ति-
मकल्पयित्वा सकलं मन्त्रं सद्ने विनियोक्तुं नार्हति । तथा तदेव वाक्यं पूर्वार्धस्य
पुरोडाशस्थापने शक्तिमकल्पयित्वा न पुरोडाशस्थापने कृत्स्नं मन्त्रं विनियोक्तुं
प्रभवति । ततश्च लिङ्गकल्पनव्यवधानेन वाक्यं श्रुतिप्रति विप्रकृष्यते । प्रत्यक्षं
तु लिङ्गद्वयं तां श्रुतिप्रति न विप्रकृष्यते । तथा सति लिङ्गेन वाक्यस्य बाधान्म-
न्त्रस्यार्धद्वयं सदनकरणस्थापनयोर्व्यवस्थितमिति राद्धान्तः । तमेतमभिप्रेत्याह
—मन्त्रस्येत्यादिना । लिङ्गादिति । सदनकरणप्रकाशनसामर्थ्यरूपादित्यर्थः ।
नतु वाक्यादिति । मन्त्रस्य पुरोडाशसदनसादनरूपार्थकरणाङ्गत्वं, नतु सद्-
नसादनलक्षणशेषशेषिरूपार्थप्रतिपादकात्सदनं कृणोमि तस्मिन्सीदित्येवं सहोच्चा-
रणरूपाद्वाक्यादित्यर्थः ।

वाक्यं लक्षयति—समभिव्याहार इति । वाक्यमिति लक्ष्यनिर्देशः ।
समभिव्याहारशब्दं व्याचष्टे—समभिव्याहारश्चेत्यादिना । तत्रोदाहरणमाह
—यथेत्यादिना । पर्णताजुह्वोरिति । शेषशेषिलक्षणयोरिति शेषः । ननु
काष्ठान्तरेणैव जुह्वाः सिद्धत्वात्पर्णताया आनर्थक्यं स्यादित्याशङ्क्य परिहरति—
नचेत्यादिना । नच वाच्यमित्यत्र हेतुमाह—जुह्वशब्देनेत्यादिना । यदि

वाक्यार्थः पर्णतयावत्तद्विधारणद्वारा जुहपूर्वं भावयेदिति ।
एवंच पर्णतया यदि जुहूः क्रियते तदैव तत्साध्यमपूर्वं भवति
नान्यथेति गम्यत इति न पर्णताया वैयर्थ्यम् । अवत्तद्विधा-
रणद्वारेति चावश्यं वक्तव्यम् । अन्यथा सुवादिष्वपि पर्णता-
पत्तेः, सेयं पर्णता अनारभ्याधीतापि सर्वप्रकृतिष्वेवान्वेति न
विकृतिषु । तत्र चोदकेनापि तत्प्राप्तिसंभवात्पौनरुक्त्यापत्तेः ।

प्रकृतिविकृतिलक्षणम् ।

यत्र समग्राङ्गोपदेशः सा प्रकृतिः यथा दर्शपूर्णमासादिः ।
तत्प्रकरणे सर्वाङ्गपाठात् । यत्र न सर्वाङ्गोपदेशः सा विकृतिः ।
यथा सौर्यादिः । तत्र कतिपयाङ्गानामतिदेशेन प्राप्तत्वात् ।

जुहूः पर्णतयैव क्रियते तदैव जुह्वाऽपूर्वं जन्यते नान्यथेति भावः । फलितं वा-
क्यार्थमाह—**तथाचेत्यादिना** । क्वचित्पुस्तकेऽवत्तेत्यतः प्रागितितः परत्रैवं च
पर्णतया यदि जुहूः क्रियते तदैव तत्साध्यमपूर्वं भवति नान्यथेति गम्यत इति
न पर्णताया वैयर्थ्यमिति पाठः । अवद्यत इत्यवत्तं अवत्तं च तद्वविश्व तस्य
धारणद्वारेत्यर्थः । अवत्तेत्यादेर्व्यावृत्तिमाह—**अन्यथेत्यादिना** । अन्यथाऽवत्ते-
त्यादेरनुपादान इत्यर्थः । स्रक्सुवादिभिराज्यहविर्धारणद्वारैवोपक्रियत इति भावः ।

ननु पर्णताया अनारभ्याधीतत्वादनारभ्यविधेश्च सामान्यविधित्वात्पर्णता
सर्वेषु प्रकृतिविकृतियागेषु समन्वेत्वित्याशङ्क्याह—**सेयमित्यादिना** । एवका-
रव्यावर्त्यमाह—**न विकृतिष्विति** । तत्रेति विकृतिष्वित्यर्थः । **चोदकेनेति** ।
प्रकृतिवद्विकृतिः कर्तव्येति चोदकशब्दितातिदेशवाक्येनेत्यर्थः । **तत्प्राप्तिसंभ-**
वादिति । पर्णताप्राप्तिसंभवादित्यर्थः । **पौनरुक्त्यापत्तेरिति** । 'प्रकृतौ
वाऽद्विरुक्तत्वादिति न्यायविरोधेन पौनरुक्त्यरूपदोषापत्तेरित्यर्थः ।

केयं प्रकृतिर्विकृतिश्चेत्याकाङ्क्षायां तल्लक्षणमाह—**यत्रेत्यादिना** । **अतिदेशे-**
नेति । उक्तचोदकशब्दितातिदेशवाक्येनेत्यर्थः । किंच यत्र चोदकेनाज्ञाप्राप्तिस्त्वं-
त्रानारभ्याधीतानां संनिवेशः, दर्शपूर्णमासयोरपि चोदकप्रमाणेनाङ्गानामप्राप्तेः
प्रकरणपठितैरेवाङ्गैर्नैराकाङ्क्षयात् तत्र पर्णतायाः संनिवेशो न्याय्य एव । गृहमे-

अनारभ्यविधिः सामान्यविधिः । तदिदं वाक्यं प्रकरणादिभ्यो बलवत् । अतएव 'इन्द्राग्नी इदं हविः' इत्यादेरेकवाक्यत्वादृशा-
ङ्गत्वं नतु प्रकरणादर्शपूर्णमासाङ्गत्वम् ।

धीययागाद्यद्यपि कुत्रापि विकृतौ नाज्ञानामतिदेशेन प्राप्तिस्तथापि तस्य क्लृप्तो-
पकारैराज्यभागादिभिरेव नैराकाङ्क्षेण तत्रापि चोदकादज्ञाप्राप्तेः सत्त्वात्तत्रापि
पर्णतासंनिवेशो भवत्येव । किंच योऽनारभ्यविधिः स सामान्यविधिरित्युच्यते ।
सामान्यविधेश्चास्पष्टत्वात्तस्य विशेषेणोपसंहारो भवति । तथाचोक्तं 'सामा-
न्यविधिरस्पष्टः संहियेत विशेषतः' इति । तथाच सामिधेन्यृचां साप्तदश्यस्या-
नारभ्याधीतत्वेऽपि न प्रकृतिषु गमनं तस्य प्रकृतियागानां सामिधेन्यृकपाञ्चद-
श्यावरोधात् । नापि विकृतिमात्रे तद्गमनं तत्र चोदकप्राप्तपाञ्चदश्यबाधप्रस-
ङ्गात्, किंतु प्रत्यक्षश्रुतसाप्तदश्यासु मित्रविन्दादिष्वेव विकृतिषु तस्य साप्तद-
श्यस्य गमनं भवति । तथाचोक्तम् 'एवं च प्रकृतावेतत्पाञ्चदश्यं प्रतिष्ठितम् ।
विकृतौ च न यत्रास्ति साप्तदश्यपुनःश्रुतिरिति । नच वाक्यवैयर्थ्यम् । अना-
रभ्याधीतस्यैव साप्तदश्यस्य मित्रविन्दादिप्रकरणस्थवाक्येनोपसंहारात् । उप-
संहारश्च नाम सामान्यप्राप्तस्य विशेषे नियमनम् । ततश्च साप्तदश्यस्यानारभ्य-
विधिः सामान्यविधिः । मित्रविन्दादिप्रकरणस्थश्च विशेषविधिरिति सर्वमभिप्रे-
त्याह—अनारभ्यविधिः सामान्यविधिरिति । किंच तद्धि वाक्यं प्रकर-
णाद्वलीयो भवति स्थानादितस्तु सुतराम् । तस्य प्रकरणादपि दुर्बलत्वात् वाक्यस्य
प्रकरणादिभ्यो बलवत्त्वादेव 'इन्द्राग्नी इदं हविः' इत्यादिमन्त्रस्य दर्शवाक्यत्वा-
दृशाङ्गत्वं नतु दर्शपूर्णमासप्रकरणादर्शपूर्णमासोभयाङ्गत्वमित्याह—तदिदमि-
त्यादिना । अत्र चेदं बोध्यम् 'अग्नीषोमाविदं हविरजुषेतामवीवृधेतां महोज्या-
योऽकाताम्, इन्द्राग्नी इदं हविरजुषेतामवीवृधेतां महोज्यायोऽकाता'मिति सूक्त-
वाके श्रूयते । तत्र च देवतावाचकं पदमग्नीषोमादिरूपं पौर्णमास्यादिकाले यथा-
देवतं विभज्य प्रयोक्तव्यमिति तृतीये स्थितम् । इदं हविरित्यादिपदमवशिष्टं
तु यथोक्ताग्नीषोमेन्द्राग्निमन्त्रद्वयगतमपि यथाक्रममावास्यायामग्नीषोमपदपरि-
त्यागेन पौर्णमास्यामिन्द्राग्निपदपरित्यागेन च पठनीयम् । तथाच सति तेषां म-
न्त्रभागानां सर्वशेषत्वबोधको दर्शपूर्णमासप्रकरणपाठोऽनुगृहीतो भवतीति प्राप्तेऽ-
भिधीयते । अग्नीषोममन्त्रशेषस्येदं हविरित्यादिरूपस्येन्द्राग्निपदान्वयाश्रवणात्प्र-

प्रकरणनिरूपणम् ।

उभयाकाङ्क्षा प्रकरणम् । यथा प्रयाजादिषु 'समिधो यज-
ती'त्यादिवाक्ये फलविशेषस्यानिर्देशात्समिधागेन भावयेदिति
बोधानन्तरं किमित्युपकार्याकाङ्क्षा । दर्शपूर्णमासवाक्येऽपि
'दर्शपूर्णमासाभ्यां स्वर्ग भावये'दिति बोधानन्तरं कथमित्युप-
कारकाकाङ्क्षा । इत्थं चोभयाकाङ्क्षया प्रयाजादीनां दर्शपूर्णमा-
साङ्गत्वम् ।

प्रकरणद्वैविध्यम् ।

तच्च प्रकरणं द्विविधम् । महाप्रकरणमवान्तरप्रकरणं चेति ।

महाप्रकरणम् ।

तत्र मुख्यभावनासंबन्धिप्रकरणं महाप्रकरणम् । तेन च

करणेन प्रथमं तदन्वयरूपं वाक्यं कल्पनीयं, तेन च वाक्येनेन्द्राग्निप्रकाशनसाम-
र्थ्यरूपं लिङ्गं कल्पनीयम् । तच्च लिङ्गमनेन मन्त्रभागेनेन्द्राग्निविषया काचित्क्रि-
यानुष्ठेयेति विनियोजिकां तृतीयां श्रुतिं कल्पयति । ततः प्रकरणविनियोगयोर्मध्ये
त्रिभिर्व्यवधानं भवति । अग्नीषोमपदान्वयरूपं वाक्यं तु श्रूयमाणत्वाल्लिङ्गश्रुति-
भ्यामेव व्यवधीयते । एवमिन्द्राग्निमन्त्रशेषस्याप्यग्नीषोमपदान्वयाश्रवणात्प्रकरणेन
प्रथमं तदन्वयरूपं वाक्यं कल्पनीयमित्यादि स्वयमूह्यम् । तस्माद्वाक्येन स्वस्मा-
दुर्बलस्य प्रकरणस्य बाधितत्वात्तत्तन्मन्त्रशेषस्तत्रतत्रैव व्यवतिष्ठत इति ।

प्रकरणं लक्षयति—उभयेत्यादिना । आकाङ्क्षात्वं चेद्लक्षणं शाब्दबोधका-
रणीभूताकाङ्क्षायामतिप्रसङ्गस्तद्द्वारणायोभयेति विशेषणम् । उभयत्वं चेत्तदोभय-
त्वावच्छिन्ने घटपटादावतिव्याप्तिस्तद्द्वारणायोत्तरं दलम् । परस्परमुभयाकाङ्क्षेत्यर्थः ।
प्रकरणमिति लक्ष्यनिर्देशः । तत्रोदाहरणद्वारोभयाकाङ्क्षां प्रदर्शयन् लक्षणसमन्वयं
करोति—यथेत्यादिना । इत्थं चेति । अनेन प्रकारेण चेत्यर्थः ।

प्रकरणं विभजते—तच्च प्रकरणमित्यादिना । तच्चेति । उक्तलक्षणलक्षितं
चेत्यर्थः ।

तत्रेति । महाप्रकरणावान्तरप्रकरणयोर्मध्य इत्यर्थः । मुख्यभावेनेति ।

प्रयाजादीनां दर्शपूर्णमासाङ्गत्वम् । एतच्च प्रकृतावेव उभयाका-
ङ्क्षायाः संभवान्नतु विकृतौ । तत्र 'प्रकृतिवद्विकृतिः कर्तव्ये'त्य-
तिदेशेन कथंभावाकाङ्क्षाया उपशमेनापूर्वाङ्गानामप्युभयाकाङ्क्षया
विनियोगासंभवात् । तस्मादपूर्वाङ्गानां स्थानादेव विकृत्यर्थ-
त्वमिति ।

फलभावेनेत्यर्थः । तेन चेति । महाप्रकरणेन चेत्यर्थः । अङ्गत्वम् । बोध्यत इति
शेषः । तद्धि महाप्रकरणं प्रयाजादीन्यङ्गानि दर्शपूर्णमासयोर्विनियुङ्क्त इत्यर्थः ।
एतच्च । महाप्रकरणं चेत्यर्थः । तत्र हेतुमाह—उभयेति । प्रकृतावेवेत्यनुषङ्गः ।
एवकारव्यावर्त्यमाह—नत्विति । विकृतावुभयाकाङ्क्षाया असंभवादिति भावः ।
तत्रेति । विकृतावित्यर्थः । अतिदेशेनेति । अतिदेशवाक्यप्राप्तप्राकृताङ्गा-
तेनेत्यर्थः । कथंभावाकाङ्क्षायाः । इतिकर्तव्यताकाङ्क्षाया इत्यर्थः । तथाच
यद्यप्युपहोमादीनामपूर्वाङ्गानामुपहोमादिभिर्भावयेत्किंभावयेदित्यस्त्याकाङ्क्षा तथापि
सौर्यादिविकृतियागस्यातिदेशवाक्यप्राप्तप्राकृताङ्गैरेव नैराकाङ्क्षेण नापूर्वाङ्गाना-
मप्युपहोमादीनामुभयाकाङ्क्षया विकृतौ विनियोगः संभवतीति भावः । ननु प्राकृ-
ताङ्गानां विकृतावपठितत्वादप्रत्यक्षाणां कथं विकृत्याकाङ्क्षोपशमहेतुत्वं, वैकृताङ्गानां
तूपहोमादीनामत्र पठितत्वेन प्रत्यक्षाणां संभवत्याकाङ्क्षोपशान्तिहेतुत्वमिति चेन्न ।
तेषां विकृतौ पठितत्वेन प्रत्यक्षत्वेऽप्यन्यत्राकृतोपकारकत्वाच्छीघ्रं विकृत्याका-
ङ्क्षोपशान्तावसामर्थ्यात् । अतिदिष्टानां तु प्रकृतौ कृतोपकारकत्वेन संभवति
तदाकाङ्क्षोपशमनसामर्थ्यम् । नच तेषामेव प्राकृताङ्गानां विकृतौ प्रकरणाद्ग्रहणं
स्यादिति वाच्यम् । तेषामपि प्रकृतावुपकारकत्वेनोपक्षीणाकाङ्क्षत्वात् । नच प्राकृ-
ताङ्गानामत्रोपस्थापकाभावेनानुपस्थितत्वमिति वाच्यम् । उपमानप्रमाणस्योपस्था-
पकस्य सत्त्वेन तेषामत्रोपस्थितत्वात् । तथाहि सौर्यवाक्यस्य दर्शने ह्यौषधद्रव्य-
त्वस्यैकदेवत्वस्य च सादृश्यस्य दर्शनेनानेन सदृशमाग्नेयवाक्यमित्याग्नेयवाक्य-
मुपमीयते गवयदर्शनादनेन सदृशी मदीया गौरिति गोरुपमानवत् । आग्नेयवाक्ये
चोपमिते तेन तदर्थो ज्ञायते । स च त्र्यंशभावनारूपस्तस्मिंश्च ज्ञाते सौर्यवाक्ये
भावनया भाव्यस्य करणस्य च विद्यमानत्वेन तत्राकाङ्क्षाभावेऽपीतिकर्तव्यताका-
ङ्क्षायां प्राकृतोपकारपृष्ठभावेनाग्नेयेतिकर्तव्यतामतिदिश्य सौर्ययागेन त्र्यंशवर्चसं

अवान्तरप्रकरणम् ।

अङ्गभावनासंबन्धिप्रकरणमवान्तरप्रकरणम् । तेन चाभिक्रमणादीनां प्रयाजाद्यङ्गत्वम् । तच्च संदंशेनैव ज्ञायते । तदभावे चाविशेषात्सर्वेषां फलभावनाकथंभावेन ग्रहणप्रसङ्गेन प्रधानाङ्गत्वापत्तेः ।

संदंशलक्षणम् ।

एकाङ्गानुवादेन विधीयमानयोरङ्गयोरन्तराले विहितत्वं संदंशः । यथाभिक्रमणे । तद् हि 'समानयते जुह्वाम् उपभृतस्ते-

भावयेदाम्रेयवदिति सिद्धयति । तस्मादाम्रेयेतिकर्तव्यतयैव विकृत्याकाङ्क्षोपशमने सौर्यादौ विकृतानुवाक्याकाङ्क्षारूपप्रकरणाभावात्स्थानादेवोपहोमादीनामपूर्वाङ्गानां विकृतिशेषत्वमित्युपसंहरति—तस्मादिति ।

अवान्तरप्रकरणं लक्षयति—अङ्गभावनेति । तेन चेति । अवान्तरप्रकरणेन चेत्यर्थः । अत्रापि बोध्यत इति शेषः । तच्चेति । तेन तेषां तदङ्गत्वं चेत्यर्थः । संदंशेनेति । संदंशो लोहकण्टकविद्धलोहशलाकाद्वयरूपस्तेनेत्यर्थः । तद्व्यायेनेति यावत् । तदनङ्गीकारे दोषमाह—तदभाव इति । संदंशाभाव इत्यर्थः । अविशेषात् प्रकरणाविशेषात् । सर्वेषां प्रयाजादीनामभिक्रमणादीनां च कथंभावेन इतिकर्तव्यतारूपेण प्रधानाङ्गत्वापत्तेः दर्शादिप्रधानाङ्गत्वापत्तेः । तथाचाभिक्रमणादीनां प्रयाजाद्यङ्गत्वग्रहे संदंशस्याभावे सति दर्शादिप्रधानयागप्रकरणपाठाविशेषात्प्रयाजादिवदभिक्रमणादीनामपि दर्शादिफलभावनाया इतिकर्तव्यताकाङ्क्षया ग्रहणप्रसङ्गेन दर्शादिप्रधानयागाङ्गत्वापत्तेस्तत्संदंशेनैव ज्ञातुं शक्यत इति समुदायार्थः ।

संदंशं लक्षयति—एकाङ्गानुवादेनेति । तत्रोदाहरणमाह—यथाभिक्रमण इति । अभिक्रमणे ह्येकस्य प्रयाजरूपस्याङ्गस्यानुवादेन विधीयमानयोः प्रयाजाङ्गयोरन्तराले विहितत्वं भवत्येव । तदेवाह—तद्धीत्यादिना । तद्धि, अभिक्रमणं हीत्यर्थः । समानयते जुह्वामुपभृत इति । उपभृतो घृतपात्र-

जो वा' इत्यादिना प्रयाजानुवादेन किञ्चिदङ्गं विधाय विधीयते 'यस्यैवं विदुषः प्रयाजा इज्यन्ते ग्रैभ्यो लोकेभ्यो भ्रातृव्यान्तुदतेऽभिक्रमं जुहोत्यभिजित्यै' इति, तदनन्तरं 'यो वै प्रयाजानां मिथुनं वेदे'त्यादिना किञ्चिदङ्गं विधीयते । अतः प्रयाजाङ्गमध्ये विहितमभिक्रमणं तदङ्गम् । प्रयाजैरपूर्वं कृत्वा यागोपकारं भावयेदिति ज्ञाते कथमेभिरपूर्वं कर्तव्यमिति कथंभावाकाङ्क्षायाः सत्त्वात् । सा च संदंश-पठितैरभिक्रमणादिभिः शाम्यति । नचाङ्गभावनायाः कथंभा-

विशेषाजुह्वां जुहूरुपपात्रविशेषे घृतं समानयत इति मन्त्रार्थः । किञ्चिदङ्गमिति । उपभृतः पात्राजुह्वां प्रयाजार्थं घृतानयनरूपमङ्गमित्यर्थः । तदनन्तरमपीति । अभिक्रमणानन्तरमपीत्यर्थः । तदनन्तरमपीत्यस्य 'किञ्चिदङ्गं विधीयते' इत्युत्तरेणान्वयः । प्रयाजाङ्गमिति पाठे तु तस्यापि किञ्चिदङ्गमित्यनेनोत्तरेणैवान्वयः । भ्रातृव्यानिति । शत्रूनित्यर्थः । तुदत इति । व्यथयति अपतुदतीति वार्थः । जयतीति यावत् । अभिक्रमं जुहोत्यभिजित्या इति । विजयायाहवनीयं सर्वतः संचरणं कृत्वा जुहुयादित्यर्थः । मिथुनं वेदेति । युगलं जानातीत्यर्थः । अत इति । प्रयाजानुवादेन विहिततदङ्गमध्ये विहितत्वादित्यर्थः ।

ननु प्रयाजानामितिकर्तव्यताकाङ्क्षाभावाच्च तत्र संदंशेनाप्यभिक्रमणस्याङ्गत्वेनान्वयः । 'साकाङ्क्षस्यैव गुणेऽन्वेषणे'ति न्यायादित्यत आह—प्रयाजैरित्यादिना । सा च प्रयाजानामितिकर्तव्यताकाङ्क्षा संदंशलब्धैरेवाभिक्रमणादिभिः शाम्यतीत्याह—सा चेत्यादिना । तथाचोक्तम् 'परप्रकरणस्थानामङ्गे श्रुत्यादिभिस्त्रिभिः । ज्ञाते पुनश्च तैरेव संदंशेन तदिष्यते' इति । ननु प्रयाजभावनाया अङ्गभावनात्वेन कथंभावाकाङ्क्षाभावाच्च प्रयाजभावनाकथंभावेनाभिक्रमणं गृह्यत

१ विधाय तदनन्तरमपीति पाठः स च कौमुदीकृदसंमतः । २ तदनन्तरमपीति पाठटीकासम्मतः ।

वाकाङ्क्षाऽभावः, भावनासामान्येन तत्रापि तत्संभवात् । तदिदं प्रकरणं क्रियाया एव साक्षाद्विनिर्जकं द्रव्यगुणयोस्तु तद्वा-
रा । तथाहि यजेत स्वर्गकाम इत्यत्र फलभावनायां कथंभा-
वाकाङ्क्षायां संनिधिपठिताऽश्रूयमाणफलकं क्रियाजातमुपकार्या-
काङ्क्षयेतिकर्तव्यतात्वेनान्वेति । क्रियाया एव लोके कथंभावा-
काङ्क्षायामन्वयदर्शनात् । नहि कुठारेण छिन्द्यादित्यत्र कथं-

इत्याशङ्क्य परिहरति—नचेत्यादिना । प्रयाजादिभावना कथंभावाकाङ्क्षाशून्या
अङ्गभावनात्वादित्यत्र हेतोरसाधारणानैकान्तिकत्वात्साकाङ्क्षत्वसाधने हेतुस-
त्वाच्च न प्रयाजाद्यङ्गभावनायाः कथंभावाकाङ्क्षाशून्यत्वमित्याह—भावनासा-
म्येनेति । प्रयाजाद्यङ्गभावना कथंभावसाकाङ्क्षा भावनात्वाद्दर्शादिभावनाव-
दिति प्रयोगोऽत्र बोध्यः । नचावहननादिभावनायां व्यभिचारः, तस्याः पक्षस-
मत्वात् । तत्रापि तत्संभवादिति । प्रयाजाद्यङ्गभावनायामपि कथंभावा
काङ्क्षासंभवादित्यर्थः । निरूपितप्रकरणस्य साक्षाद्विनिर्ज्यविषयमुपन्यस्यति—
तदिदमित्यादिना । प्रकृतस्यैव व्यवहितविनिर्ज्यमादर्शयति—
द्रव्येति । तद्वारेति । क्रियाद्वारेत्यर्थः । अत्र च द्रव्यस्य क्रियाद्वारैव प्रक-
रणं विनिर्जकं गुणस्य तु द्रव्यक्रियोभयद्वारा विनिर्जकमिति भावः । फ-
लभावनायामिति । फलभावनायां क्रियाजातमितिकर्तव्यतात्वेनान्वेतीति
संबन्धः । भिन्नप्रकरणस्थक्रियाया अन्यत्रक्रियायामन्वयापत्तिवारणाय संनिधि-
पठितमित्युक्तम् । श्रूयमाणफलस्य क्रियाजातस्येतिकर्तव्यतात्ववारणायश्रूयमा-
णफलमित्युक्तम् । प्रधानस्योपकारकाकाङ्क्षाभावे तत्र तदन्वयादर्शनात्कथंभावा-
काङ्क्षायामित्युक्तम् । गुणस्याप्युपकार्याकाङ्क्षाभावेऽप्युपकारकत्वेनान्वयादर्शनादु-
पकार्याकाङ्क्षयेत्युक्तम् । इतिकर्तव्यताकाङ्क्षायां क्रियाया एव साक्षादन्वये लोकप्र-
सिद्धिं हेतुत्वेन दर्शयति—क्रियाया एवेत्यादिना । क्रियाया एवान्वयदर्श-
नादित्यन्वय इत्यर्थः । कुठारेण छिन्द्यादित्यत्र कथमिति कथंभावाकाङ्क्षायां
हस्तेनेत्युच्चार्यमाणोऽपि हस्तो नहि छिन्दिभावनायां साक्षादन्वेतीत्यभिप्रेत्याह—

भावाकाङ्क्षायामुच्चार्यमाणोऽपि हस्तोऽन्वेति किंतु हस्तनोद्यम्य निपात्येति उद्यमननिपातने एव, हस्तश्च तद्वारैवान्वेतीति सार्व-
जनीनमेतत् । इदं च स्थानादिभ्यो बलवत् । अतएवाक्षैर्दीव्यति

नहीत्यादिना । उद्यमननिपातने एवान्वित इति शेषः । उद्यमनं च निपातनं
चोद्यमननिपातने इति द्विवचनं । सन्धिस्तु लेखकप्रमादतः । यद्वा उद्यमनेन नि-
पातन उद्यमननिपातन इति व्याख्येयम् । अत्र चान्वेतीत्यनुषङ्गः । तद्वारै-
वेति । उद्यमननिपातनद्वारैवेत्यर्थः । सार्वजनीनमिति । सर्वेषु जनेषु भव-
मित्यर्थः । सर्वजनप्रसिद्धमिति यावत् । किंच कथंभावाकाङ्क्षा नाम करणगतप्र-
काराकाङ्क्षा यमुनः प्रकारवाचित्वात्, सामान्यस्य भेदको विशेषः प्रकारः, सा-
मान्यं च क्रियारूपमेवाख्यातेनोच्यते । 'यजेत स्वर्गकाम' इत्यस्य ह्ययमर्थः—
यागेन तथा कर्तव्यं यथा स्वर्गो भवतीति, क्रियासामान्यस्य च विशेषः
क्रियैव भवति, नहि ब्राह्मणविशेषः परिव्राजकादिरब्राह्मणो भवति, एवं च
करणगतक्रियाविशेषाकाङ्क्षापरनामधेयायां कथंभावाकाङ्क्षायां क्रियैवान्वेतीति
युक्तम् । स च करणगतः क्रियाविशेषोऽन्वाधानादिब्राह्मणतर्पणान्तः क्रियारूप
एवेति युक्तं तस्य प्रकरणेनैव ग्रहणं तस्य च करणगतत्वं तदुपकारकत्वमेव
तेन विना यागेनापूर्वाजननात् । नहुद्यमननिपातनव्यतिरेकेण कुठारेण
द्वैधीभावो जन्यते । तत्सिद्धं कथंभावाकाङ्क्षया क्रियैवान्वेतीति । तदिदं
प्रकरणं स्थानादितो बलीयो भवति । तथाहि राजसूयप्रकरणे पश्चिष्टिसो-
मभागा बहवः समप्रधानभूताः पठ्यन्ते । तत्र च कश्चिदभिषेचनीयसंज्ञकः
सोमयागः पठितः । तस्य हि संनिधौ विदेवनादयो धर्माः 'अक्षै-
र्दीव्यति राजन्यं जिनाति शौनःशेषमाख्यापयती'ति श्रूयन्ते । जिनाति जयती-
त्यर्थः । बहुचब्राह्मणे समाम्नातं, शुनःशेषविषयमुपाख्यानं शौनःशेषं तदाख्या-
पयतीत्यर्थः । तत्र च विदेवनादीनां संनिधिबलादभिषेचनीयाङ्गत्वमिति प्राप्ते
राद्धान्तः, राजसूयेतिकर्तव्यताकाङ्क्षायामनुवृत्तायां विहिता विदेवनादयः प्रकर-
णेन राजसूयशेषा एव भवन्ति । राजसूयश्च बहुयागात्मको भवति । ततश्च
तत्रत्यसर्वयागशेषत्वं विदेवनादीनां सिद्धयति । किंचाभिषेचनीयस्य काचिद-
प्याकाङ्क्षा विदेवनादिषु नास्त्येव । तस्य ज्योतिष्टोमविकृतित्वेनातिदिष्टैरेव प्राकृ-
ताङ्गैस्तदाकाङ्क्षानिवृत्तेः । ननु संनिहितविधिबलादाकाङ्क्षोत्थाप्यत इति चेत् तर्ह्य-

राजन्यं जिनातीति देवनादयो धर्मा अभिषेचनीयसंनिधौ
पठिता अपि स्थानान्न तदङ्गं, किंतु प्रकरणाद्राजसूयाङ्गमिति ।

स्थाननिरूपणम् ।

देशसामान्यं स्थानम् । तद्विविधम् । पाठसादेश्यमनुष्ठान-
सादेश्यं चेति । स्थानं क्रमश्चेत्यनर्थान्तरम् । पाठसादेश्यमपि
द्विविधम् । यथासङ्ख्यपाठः संनिधिपाठश्चेति ।

पाठसादेश्ये विनियोगः ।

तत्र 'ऐन्द्राग्रमेकादशकपालं निर्वपेत्' । 'वैश्वानरं द्वादशक-
पालं निर्वपे'दित्येवं क्रमविहितेषु 'इन्द्राग्नी रोचना दिव' इत्या-
दीनां याज्यानुवाक्यामन्त्राणां यथासंख्यं प्रथमस्य प्रथमं द्विती-
यस्य द्वितीयमित्येवंरूपो विनियोगो यथासंख्यपाठात् । प्रथमप-

काङ्क्षारूपमन्तराले प्रकरणमादौ परिकल्प्य तद्वारा वाक्यलिङ्गश्रुतिकल्पनया
संनिधिर्विप्रकृष्यते, राजसूयाकाङ्क्षारूपं महाप्रकरणं तु क्लृप्तत्वादेकयाऽऽकाङ्क्षया
संनिवृष्यते, ततश्च प्रकरणेन संनिधेर्बाधात्सर्वयागशेषा विदेवनादयो धर्मा इत्य-
भिप्रेत्य प्रकरणस्य स्थानादिभ्यो बलवत्त्वमाह—इदंचेत्यादिना ।

स्थानं लक्षयति—देशसामान्यमिति । संनिधिविशेषत्वमिति लक्षणान्त-
रम् । स्थानं क्रमश्चेति लक्ष्यत्वेन निर्दिश्यते । पाठसमानदेशत्वेनानुष्ठानसमान-
देशत्वेन च स्थानं विभजते—तद्विविधमित्यादिना । यथासंख्यपाठत्वेन सं-
निधिपाठत्वेन च पाठसमानदेशत्वमपि विभजते—पाठसादेश्यमित्या-
दिना ।

तत्र यथासंख्यपाठत्वेन समानदेशत्वं तमुदाहरति—तत्रैन्द्राग्रमित्यादि-
ना । प्रथमस्य प्रथममिति । प्रथमस्यैन्द्राग्रमित्यैन्द्राग्नेष्टियागस्य 'इन्द्राग्नी
रोचनादिव' इति प्रथमं याज्यानुवाक्यायुगलमङ्गं, द्वितीयस्य वैश्वानरमिति वैश्वा-

ठितमन्त्रस्य हि कैमर्थ्याकाङ्क्षायां प्रथमतो विहितं कर्मैव प्रथममु-
पतिष्ठते समानदेशत्वात् । एवं द्वितीयमन्त्रस्यापि । वैकृताङ्गानां
प्राकृताङ्गानुवादेन विहितानां संदंशपतितानां विकृत्यर्थत्वं
संनिधिपाठात् यथा आमनहोमानाम् । तेषां हि कैमर्थ्याका-

नरेष्टियागस्य 'वैश्वानरोऽजीजन'दित्यादि द्वितीयमङ्गमित्यर्थः । एवरूपे विनियोगे
हेतुमाह—प्रथमपठितमन्त्रस्येत्यादिना । कैमर्थ्याकाङ्क्षायामिति ।
किमर्थोऽयं मन्त्र इति कैमर्थ्याकाङ्क्षायामित्यर्थः । एवं द्वितीयमन्त्रस्यापीति ।
किमर्थोऽयं मन्त्र इति द्वितीयमन्त्रस्यापि कैमर्थ्याकाङ्क्षायां द्वितीयस्थाने विहित-
मेव कर्मोपतिष्ठते समानदेशत्वादित्यर्थः । कोऽर्थो यस्य स किमर्थः तस्य भावः
कैमर्थ्यं तस्याकाङ्क्षायामिति निरुक्त्वा किमनेन मन्त्रेण भाव्यमिति सिद्धयति ।
अत्र च क्रमस्योदाहरणान्तरमपि वर्तते । तथाहि दर्शपूर्णमासयोराध्वर्यवे काण्डे
आग्नेयोपांशुयाजामीषोमीययागाः क्रमेणाम्नाताः । याजमाने च काण्ड आग्नेया-
दिविषयास्तेनैव क्रमेण मन्त्रा आम्राताः 'अग्नेरहं देवयज्ययाज्ञादो भूयासं द-
ब्धिरस्यदब्धो भूयासममुं दमेयममीषोमयोरहं देवयज्यया वृत्रहा भूयास'मिति ।
तत्राद्यन्तयोराग्नेयामीषोमीययोः कर्मणोराद्यन्तौ मन्त्रौ, मध्यमस्य चोपांशुयाजस्य
कर्मणो मध्यमो 'दब्धिरस्यदब्धो भूयासममुं दमेय'मिति मन्त्रोऽङ्गं, तस्य च
ब्राह्मणवाक्यमेवाम्नायते—'एतया वै दब्ध्या देवा असुरान् दभ्रुवन् तथैव
भ्रातृव्यं दभ्नोती'ति । दब्धिर्घातकमायुधमित्यर्थः । नचाग्नेयामीषोमीययोरप्यनि-
ष्टनिवारकत्वेन साधारणलिङ्गेन दब्धिमन्त्रस्याङ्गत्वं किं न स्यादिति वाच्यम् ।
यथा वाक्यद्वयानुसंधानेन संपन्नं प्रकरणं पृथक्प्रमाणं तथा प्रकरणद्वयानुसंधानसं-
पन्नेन क्रमप्रमाणेनोपांशुयाजे तस्य मन्त्रस्य विनियोगात् । नच क्रमस्य प्रकरणेऽन्त-
र्भाव इति वाच्यम् । द्वयोर्वाक्ययोरिव प्रकरणयोरेकवाक्यत्वाभावात् । तस्मा-
त्क्रमप्रमाणेन मध्यवर्तिन उपांशुयाजस्य मध्यवर्ती मन्त्रोऽङ्गं समानदेशत्वादिति
यथासंख्यपाठाद्विनियोग उक्तः । संनिधिपाठात्तु यानि वैकृतान्यङ्गानि प्राकृ-
ताङ्गानुवादेन विहितानि संदंशपतितानि तेषां विकृतौ विनियोग इत्याह—
वैकृताङ्गानामित्यादिना । तत्रोदाहरणमाह—यथा आमनहोमाना-
मिति । 'अमनसे स्वाहा, रेतस्विने स्वाहे'त्यादय आमनहोमाः । यद्वा अम-

ङ्क्षायां फलं विकृत्यपूर्वमेव भाव्यत्वेन संबध्यते, उपस्थितत्वात्, स्वतन्त्रफलकत्वे विकृतिसंनिधिपाठानर्थक्यापत्तेः ।

अनुष्ठानसादेश्येन विनियोगः ।

पशुधर्माणामग्नीषोमीयार्थत्वमनुष्ठानसादेश्यात् । औपवस-

नोहोमानामिति पाठः प्रामादिक एव, किंत्वामनहोमानामिति सकाररहित आपूर्वे एव पाठः साधुः । तत्र च 'वैश्वदेवीं सांग्रहणीं निर्वपेद्भामकाम' इत्यस्य काम्ये-
ष्टियागस्य संनिधौ श्रूयन्त आमनहोमा 'आमनदेवा इति तिस्र आहुतीर्जुहो-
ती'ति । नन्वामनहोमानां फलाकाङ्क्षायां फलवद्विकृत्यपूर्वमेव भाव्यत्वेन संब-
ध्यत इत्यसत् तेषां मुख्ययागत्वे विरोधाभावात्, नह्याग्नेयादीनां षण्णामनुमत्या-
दीनां च बहूनां मुख्यत्वं विरुद्धमित्याशङ्क्य यथा 'दर्शपूर्णमासाभ्यां स्वर्गकाम' इति
वाक्येनाग्नेयादीनां फलसंबन्धावगमस्तथाऽऽमनहोमानां फलसंबन्धावगमाभा-
वाच्च प्राधान्यं युज्यते, 'सांग्रहणीं निर्वपेद्भामकाम' इति वाक्यस्य तु सांग्रहण्या
एव फलसंबन्धबोधकत्वेनामनहोमानां तत्संबन्धबोधकत्वाभावात् । तस्मात्
'फलवत्संनिधावफलं तदङ्ग'मिति न्यायात्फलवत्याः सांग्रहण्याः संनिधावाम्नाता
अफला आमनहोमास्तदङ्गमित्यभिप्रेत्य किमर्था इमे किलेति कैमर्थ्याकाङ्क्षायां फ-
लवत्तया विकृत्यपूर्वस्यैव भाव्यत्वेन संबन्धे हेतुमाह—**उपस्थितत्वादिति ।**
संनिधिप्रमाणेनोपस्थितत्वादित्यर्थः । नन्वामनहोमानां सांग्रहणीसंनिधिपाठेऽपि
विश्वजिन्यायेन स्वतन्त्रफलकत्वमेव किं न स्यादित्यत आह—**स्वतन्त्रफलक-**
त्व इत्यादिना । फलवत्कर्मासंनिधौ पठितस्यैवाश्रूयमाणफलस्य विश्वजिन्या-
येन स्वतन्त्रफलं कल्प्यते । अन्यथा प्रयाजादीनामपि तन्न्यायेन स्वतन्त्रफलक-
त्वापत्तिः स्यात् । अफलस्य फलवत्संनिधौ पाठस्तु तदङ्गत्वायैव । तदभावेऽन-
र्थकत्वमेव तस्यापद्येतेति भावः ।

संनिधिपाठसादेश्येन विनियोगं निरूप्यानुष्ठानसादेश्येन विनियोगं निरूप-
यति—**पशुधर्माणामित्यादिना ।** पशुधर्मा ह्युपाकरणपर्यग्निकरणादयस्तत्र
प्रजापतेर्जायमानाः, इदं पशुमित्याभ्यामृग्भ्यां पशोरुपस्पर्शनमुपाकरणम्,
दर्भज्वालया त्रिःप्रदक्षिणीकरणं पर्यग्निकरणम्, यूपे रज्ज्वा बन्धनं यूपनियो-

ध्येऽहि अग्नीषोमीयः पशुरनुष्ठीयते तस्मिन्नेव दिने ते धर्माः
पठ्यन्ते । अतस्तेषां कैमर्थ्याकाङ्क्षायामनुष्ठेयत्वेनोपस्थितं पश्वपू-

जनमित्यादयो बोध्याः, तेषामनुष्ठानसमानदेशत्वादग्नीषोमीयपशुशेषत्वमेव नतु
सवनीयादिशेषत्वमित्यर्थः । किञ्च ज्योतिष्टोमप्रकरणे त्रयः पशवः समाम्नाता
अग्नीषोमीयः सवनीयोऽनुबन्ध्यश्चेति । तत्राग्नीषोमीयः पशु सौत्यनामका-
दहः प्राचीने औपवसथ्यनामकेऽहि धिष्ण्यनिर्माणादूर्ध्वं समनुष्ठीयते तत्र
चैवाहि ते धर्माः समाम्नाताः । ततश्च तेषां शेष्याकाङ्क्षायामनुष्ठेयतयोपस्थित-
मग्नीषोमीयपश्वपूर्वमेव संनिधितो भाव्यत्वेन संबध्यते नतु सवनीयानुबन्ध्या-
पूर्वं तत्संनिधिविरहात् । अथ कथमिति चेन्न, सवनीयपशोः सौत्यनामकेहि
समाम्नानादाश्विनं ग्रहं गृहीत्वा त्रिवृता यूपं परिवीयाग्नेयं पशुमुपाकरोतीति ।
अनुबन्ध्यस्य त्ववमृथान्ते श्रूयमाणत्वाच्च । तस्मादुपपद्यते ह्येतेषां धर्माणां
संनिधिनाग्नीषोमीयार्थत्वं, सवनीयानुबन्ध्योस्तु चोदकात्तेऽतिदिश्यन्ते । नच
पाठसादेश्यादेव तेषां तदर्थत्वं किं न स्यादिति वाच्यम् । अग्नीषोमीयपशोः
सोमक्रयसमीपे पाठात्तेन तत्त्वासंभवात् । नच क्रयसंनिधावेव तस्यानुष्ठानमपि
किं न स्यादिति वाच्यम् । 'स एष द्विदैवत्यः पशुरौपवसथ्येऽहनि आल-
ब्धव्य' इति वाक्यात्तस्य तत्रानुष्ठानानुपपत्तेः । नच स्थानात्प्रकरणस्य बली-
यस्त्वात्तेन तद्धर्माणां ज्योतिष्टोमार्थत्वमेव किं न स्यादिति वाच्यम् । तस्य
सोमयागत्वात्तद्धर्मग्रहणायोगात् । सोमो ह्यभिषवादीन्धर्मानाकाङ्क्षति नतु
यूपनियोजनविशसनादीन् । तस्मात् 'आनर्थक्यप्रतिहतानां विपरीतं बलाबल'-
मिति न्यायेन प्रकरणं प्रधानात्प्रच्याव्य स्थानात्पशुयागार्थत्वमेव पशुधर्माणां युक्तं
भवति । नचाङ्गिन्यनर्थकाः सन्तस्ते धर्मा अङ्गेषु त्रिष्वपि पशुयागेष्वविशेष-
णावतिष्ठन्त्विति वाच्यम् । संनिधिरूपस्य विशेषस्य दर्शितत्वात् । नचाग्नीषोमी-
येऽपि तद्धर्माणां प्रकरणादेव विनियोगः किं न स्यादिति वाच्यम् । ऋषोपका-
रैरेव प्राकृतधर्मैरग्नीषोमीयस्येतिकर्तव्यताकाङ्क्षायामुपशान्तत्वात् । अग्नीषोमीयो
हि सांनाय्ययागप्रकृतिको भवति तयोरुभयोरपि पशुप्रभवद्रव्यकत्वाविशेषात्
सांनाय्यं दधिपयसी तत्र पशुयागः पयोयागप्रकृतिकः, साक्षात्पशुप्रभवद्रव्यक-
त्वात् । तच्चोक्तं 'सांनाय्यं वा तत्प्रभवत्वा'दिति । तस्माच्चोदकप्राप्तैस्तद्धर्मैर्निर्वा-
काङ्क्षत्वाच्च पशुयागे तद्धर्माणां प्रकरणं विनियोजकं किंतु स्थानमेवेत्यभिप्रेत्याह-

वमेव भाव्यत्वेन संबध्यते । तच्च स्थानं समाख्यातः प्रबलम् ।

औपवसथ्येऽहीत्यादिना । एवं स्थानं निरूप्य तस्य समाख्यातः प्राबल्य-
माह—तच्च स्थानमित्यादिना । तच्चेति । उक्तलक्षणलक्षितं चेत्पर्यः ।
तच्चे तृतीये चेदं स्थितम् । ‘शुन्धध्वं दैव्याय कर्मणे’ इत्ययं मन्त्रः पौरोडाशिक-
मिति याज्ञिकैः समाख्याते काण्डे पठितस्तस्य च समाख्यया पुरोडाशकाण्डोक्ता-
नामुल्लखलजुहादीनामपि शोधनेऽङ्गत्वमिति प्राप्ते राद्धान्तः, न समाख्यया मन्त्रस्य
पुरोडाशपात्राङ्गत्वम्, पदार्थयोर्भिन्नदेशस्थत्वेन संबन्धस्याप्रत्यक्षत्वात्, स्थानवि-
नियोगे तु पदार्थयोर्देशसामान्यलक्षणः संबन्धः प्रत्यक्ष एव । नच सा पदार्थयोः
संबन्धवाचिका भवति यौगिकशब्दानां द्रव्यवाचकत्वेन पदार्थसंबन्धवाचक-
त्वात्, तथात्वे वा तस्याः सा संबन्धमात्रवाचिका तद्विशेषवाचिका वा स्यात् ।
नाथः । तन्मात्रोक्तौ प्रयोजनाभावात् । सर्वेषां यौगिकवचसां पर्यायतापत्तेश्च ।
द्वितीये तु संबन्धविशेषस्य संबन्धविशेषनिरूप्यत्वादवश्यं संबन्धिनौ वक्तव्यौ ।
तथाच संबन्धप्रतिपत्त्यैव वाक्यार्थप्रतिपत्तिन्यायेन संबन्धप्रतिपत्तिसंभवे
तत्रापि शक्तिकल्पने गौरवान्न समाख्यायाः संबन्धवाचित्वम् । तथाचोक्तम्
‘सर्वत्र यौगिकैः शब्दैर्द्रव्यमेवाभिधीयते । नहि संबन्धवाचित्वं संभवत्यतिगौर-
वात्’ । तथान्यच्च ‘पाकं तु पचिरेवाह कर्तारं प्रत्ययोऽप्यकः । पाकयुक्तः पुनः
कर्ता वाच्यो नैकस्य कस्यचिदिति । किंच पौरोडाशिकमिति समाख्यायां प्रकृतिः
पुरोडाशमात्रमभिधत्ते, तद्धितप्रत्ययस्तु पुरोडाशस्येदमिति व्युत्पत्त्या काण्डम् ।
न चैतावता कृत्स्नपुरोडाशपात्राणां मन्त्रसंनिधिः प्रत्यक्षो भवति किंत्वर्थापत्त्या
स कल्प्यते । कथम् । शृणु, यद्युक्तः संनिधिर्न स्यात्तदा शुन्धनप्रतिपादकमन्त्रस्य
पौरोडाशिकसमाख्या न स्यात् । नह्यस्यसंनिहितानामिषेत्वेत्यादिमन्त्राणामाग्नेय-
काण्डसमाख्या भवति । भवति च सा संनिहितानां ‘युञ्जानः प्रथमं मनः’ इत्या-
दिमन्त्राणाम् । ततश्च काण्डसमाख्यया संनिधिं परिकल्प्य कल्पितकाण्डसंनिध्य-
न्यथानुपपत्त्या परस्पराकाङ्क्षारूपं कृत्स्नपात्रप्रकरणं कल्पयित्वा तद्वारा वाक्य-
लिङ्गश्रुतीश्च कल्पयित्वा तथा श्रुत्या विनियोग इति स्थानापेक्षया विनियोगे समा-
ख्याया विप्रकर्षः । सांनान्यपात्राणां तु कुम्भीशाखापवित्रादीनां शोधनमन्त्र-
संनिधिः प्रत्यक्षो भवति । कथम् । शृणु, इह्मावर्हिः संपादनस्य मुष्टिनिर्वापस्य
चान्तरालं सांनान्यपात्राणां देश उक्तः शोधनमन्त्रश्चायमिह्मावर्हिर्निर्वापविषय-

अतएव शुन्धनमन्त्रः सांनार्यपात्राङ्गं पाठसादेश्यात्, नतु पौरो-
डाशिकमिति समाख्यया पुरोडाशपात्राङ्गम् ।

समाख्यानिरूपणम् ।

समाख्या यौगिकः शब्दः । सा च द्विविधा वैदिकी
लौकिकी च । तत्र होतृश्चमसभक्षणाङ्गत्वम्, होतृचमस इति
वैदिक्या समाख्यया । अध्वर्योस्तत्तत्पदार्थाङ्गत्वम्, लौकिक्या

योर्मन्त्रानुवाकयोर्मध्यमेऽनुवाके पठ्यते । तेन च प्रत्यक्षसंनिधिना प्रकरणादीनां
चतुर्णामेव कल्पनात्संनिधिः समाख्यापेक्षया संनिवृष्यते । तस्मात्क्रमेण समा-
ख्यां बाधित्वा सांनार्यपात्राणां शोधने शेषोऽयं मन्त्रो भवतीत्यभिप्रेत्याह—
अतएवेत्यादिना । अतएव स्थानस्य समाख्यातः प्रबलत्वादेव । शुन्धन-
मन्त्रः 'शुन्धध्वं दैव्याय कर्मण' इति मन्त्रः । सांनार्यपात्राङ्गमिति सांनार्यया-
गयोरैन्द्रध्वैन्द्रपयसोः पात्राणां कुम्भीशाखापवित्रादीनामङ्गमित्यर्थः । पाठ-
सादेश्यादिति । संनिधिपाठादित्यर्थः । पुरोडाशपात्राङ्गमिति । पुरोडा-
शपात्राणामुल्लखलादीनामङ्गमित्यर्थः ।

एवं स्थानं निरूप्य समाख्यां लक्षयति—समाख्या यौगिकः शब्द इति ।
अत्र यौगिकशब्दत्वं लक्षणम्, समाख्येति लक्ष्यम् । शब्दश्चतुर्धा यौगिको रूढो
योगरूढो यौगिकरूढश्चेति । तत्राध्वर्यवं पाचक इत्यादियौगिकः स एव समाख्येति
चोच्यते । यत्रावयवार्थ एव ज्ञायते स यौगिक इति तन्निर्वचनम् । योऽवयव-
शक्तिनिरपेक्षया समुदायशक्त्यैवार्थं बोधयति स रूढो यथा गवादिशब्दः ।
यस्त्ववयवशक्तिविषये समुदायशक्त्यापि प्रवर्तते स योगरूढः । यथा पङ्कजादिश-
ब्दस्यैवावयवशक्त्या पङ्कजनिकर्तृत्वेन समुदायशक्त्या च पद्मत्वेन रूपेण पद्मबो-
धकत्वात् । यस्त्ववयवशक्तिसमुदायशक्तिभ्यां रूढार्थं यौगिकार्थं च स्वातन्त्र्येण
बोधयति स यौगिकरूढः । यथोद्भिदादिशब्दः । स चोर्ध्वमेदनकर्तृतरुगुल्मादिकं
बोधयति यागविशेषमपि चेति । सा, यौगिकशब्दात्मिका समाख्या । तत्र,
तयोः समाख्ययोर्मध्य इत्यर्थः । होतुरिति । भक्षणस्य क्रियात्मकत्वेन प्राधा-
न्यात्तत्कर्तृहोतुर्भवति तदङ्गत्वमित्यर्थः । तत्तत्पदार्थाङ्गत्वमिति । पुरोऽध्वर्यु-
र्विभजती'त्यादिना यजुर्वेदेन विहितानां पदार्थानामङ्गत्वमित्यर्थः । लौकि-

आध्वर्यवमिति समाख्ययेति संक्षेपः । तदेवं निरूपितानि संक्षे-
पतः श्रुत्यादीनि षट्प्रमाणानि ।

विनियोगविधिबोधिताङ्गानि ।

एतत्सहकृतेन विनियोगविधिना समिदादिभिरुपकृत्य 'द-
र्शपूर्णमासाभ्यां यजेते'त्येवंरूपेण यानि विनियोज्यन्ते तान्य-
ङ्गानि द्विविधानि—सिद्धरूपाणि क्रियारूपाणि चेति । तत्र
सिद्धानि जातिद्रव्यसंख्यादीनि । तानि च दृष्टार्थान्येव । क्रिया-
रूपाणि च द्विविधानि—गुणकर्माणि प्रधानकर्माणि च । एता-
न्येव संनिपत्योपकारकाणि आरादुपकारकाणीति चोच्यन्ते ।

कथेति । याज्ञिकैः परिकल्पितेत्यर्थः । तृतीये स्थितं 'प्रैतु होतुश्चमस' इत्यत्र
समाख्या भक्षहेतुः । 'हरिरसि हरियोजन' इत्यनेन मन्त्रेण गृह्यमाणो ग्रहो हारि-
योजनः तत्र वाक्यं 'वषट्कर्तुः प्रथमभक्ष' इत्यत्र वषट्कार इत्येवमुक्तत्वात्
त्रय एव भक्षहेतव इति प्राप्ते राद्धान्तः—हविर्धाने ग्रावभिरभिषुत्याहवनीये
हुत्वा प्रत्यञ्चः परेत्य सदसि भक्षान्भक्षयन्तीति श्रूयते । उत्तरवेद्याः प्रतीचीने
सदसः प्राचीने मण्डपेऽभिषवः, उत्तरवेद्यां होमः, सदसि भक्षणं, तत्राभिषवहो-
मयोर्वचनान्तरप्राप्तयोरविधेयतया तयोर्निमित्तत्वेनापूर्वभक्षणं विधीयते । तस्मा-
त्स्थानादिवदेतयोरपि भक्षणहेतुत्वमस्तीत्यभिप्रेत्याह—**संक्षेप इति ।** श्रुत्या-
दिप्रमाणस्य विनियोगविधिसहकारिणो निरूपणमुपसंहरति—**तदेवमिति ।**

एतैः षड्भिः प्रमाणैः सहकृतेन विनियोगविधिना यान्यङ्गानि विनियोज्यन्ते
तानि विनियोगविधेः स्वरूपमनुवदन्विभजते—**एतदित्यादिना ।** तत्र सिद्धरू-
पाणि निर्दिशति—**तत्रेति ।** सिद्धरूपक्रियारूपाणां मध्य इत्यर्थः । जातिः पञ्च-
त्वादिः, द्रव्यं ब्रीह्यादि, संख्या एकत्वादिः, तेषां यागस्वरूपोपकारकत्वेन दृष्टार्थ-
त्वमेवेत्याह—**तानि चेति ।** क्रियारूपाणां विभागद्वारा लक्षणमाह—**क्रियारू-
पाणीत्यादिना ।** गुणस्य कर्माङ्गस्य द्रव्यादेः संस्कारकराणि क्रियाविशेषरूपाणि
गुणकर्माणि यथाऽवघातादीनि । प्रधानस्य फलापूर्वस्योपकारकाणि तानि प्रधान-
कर्माणि यथा प्रयाजादीनि । तेषामेव लक्षणान्तरमाह—**एतान्येवेत्यादिना ।**

संनिपत्योपकारकाणि ।

कर्माङ्गद्रव्याद्युद्देशेन विधीयमानं कर्म संनिपत्योपकारकम् ।
यथाऽवघातप्रोक्षणादि । तच्च दृष्टार्थम् अदृष्टार्थं दृष्टादृष्टार्थं चेति ।
तत्र दृष्टार्थमवघातादि, अदृष्टार्थं प्रोक्षणादि, दृष्टादृष्टार्थं पशु-
पुरोडाशादि । तद्धि द्रव्यत्यागांशेनैव अदृष्टं देवतोद्देशेन च
देवतास्मरणं दृष्टं करोति ।

आरादुपकारकाणि ।

द्रव्याद्यनुद्दिश्य केवलं विधीयमानं कर्म आरादुपकारकम् ।
यथा प्रयाजादि । आरादुपकारकं च परमापूर्वोत्पत्तावेवोपयु-

संनिपत्योपकारकाणां लक्षणमाह—कर्माङ्गेत्यादिना । यानि चाङ्गानि
साक्षात्परम्परया वा विहितफलसाधनयागशरीरं निष्पाद्य तद्वारा तदुत्पत्त्य-
पूर्वोपयोगीनि तानि संनिपत्योपकारकाणीति फलितम् । द्रव्यादीत्यादिना देवता-
दिपरिग्रहः । क्रियारूपत्वं सर्वेषां कर्मणां गुणकर्मत्वमवघातादीनां प्रधानकर्मत्वं
प्रयाजादीनां संनिपत्योपकारकत्वं अवघातादीनामारादुपकारकत्वं प्रयाजादीनां च
लक्षणमिति समुदायतात्पर्यम् । तत्रोदाहरणमाह—यथावघातेति । संनि-
पत्योपकारकाणां पुनरपि त्रिविधं विभागं करोति—तच्चेत्यादिना । तच्च
संनिपत्योपकारकं चेत्यर्थः । दृष्टार्थमुदाहरति—दृष्टार्थमवघातादीति ।
अवघातादेस्तुषविमोकादिरूपदृष्टद्वारा यागस्वरूपतदुत्पत्त्यपूर्वहेतुत्वात्संभवति तस्य
दृष्टार्थत्वमित्यर्थः । अदृष्टार्थमुदाहरति—अदृष्टार्थमिति । प्रोक्षणादेर्ब्राह्मि-
तसंस्काररूपातिशयादृष्टद्वारा प्रधानयागोत्पत्त्यपूर्वहेतुत्वात्संभवति केवलादृष्टार्थ-
त्वं प्रोक्षणमन्तरेणापि यागस्वरूपानुपपत्त्यभावात् दृष्टोपकारासंभवात् । दृष्टा-
दृष्टोभयार्थमुदाहरति—दृष्टादृष्टार्थमिति । पशुपुरोडाशादीत्यादिना यागादि-
संग्रहः । तद्धि । पशुपुरोडाशादि हीत्यर्थः । अदृष्टमिति । यागोत्पत्त्यपूर्वद्वारा
फलापूर्वमित्यर्थः ।

आरादुपकारकाणां लक्षणमाह—द्रव्याद्यनुद्दिश्येति । आत्मसमवेतापूर्व-
जनकान्यारादुपकारकाणीत्यपि वदन्ति । तत्रोदाहरणमाह—यथेति । प्रयाजा-

ज्यते । संनिपत्योपकारकं तु द्रव्यदेवतासंस्कारद्वारा यागस्वरूपेऽप्युपयुज्यते । इदमेव चाश्रयिकमेत्युच्यते । तदेवं निरूपितः संक्षेपतो विनियोगविधिः ।

दीत्यादिनाज्यभागानुयाजादिपरिग्रहः । अत्र परमापूर्वोत्पत्तावेवेत्येवकारेण द्रव्यदेवतागतसंस्कारजननद्वारा यागस्वरूपोपयोगित्वमारादुपकारकाणां निरस्यते । यागस्वरूपेऽपीत्यपिना संनिपत्योपकारकाणां द्रव्यदेवतासंस्कारद्वारा यागोत्पत्त्यपूर्वेऽप्युपकारकत्वं समुच्चीयते । अत्र च ब्रीह्यादीनां पिष्टद्वारा पुरोडाशनिर्वर्तकत्वं तद्वारा यागशरीरतदुत्पत्त्यपूर्वजनकत्वं च भवति । याज्यानुवाक्यादेर्देवतासंस्कारद्वारा यागोत्पत्त्यपूर्वादावुपयोगित्वं देवतायाश्च साक्षाद्यागशरीरनिर्वर्तकत्वं तद्वारा तदुत्पत्त्यपूर्वनिष्पादकत्वं च भवति । यागस्य देवतोद्देशेन द्रव्यत्यागस्वरूपत्वाद्व्यदेवते खलु यागस्वरूपमित्यभ्युपगमाच्चेति ध्येयम् । **इदमेव चेति ।** संनिपत्योपकारकमेव च न त्वारादुपकारकमित्यर्थः । **आश्रयि ।** द्रव्यदेवतादिरूप आश्रयोऽस्यास्तीत्याश्रयि । पारिभाषिकी वाश्रयिकमेति संज्ञा । इदमेव सामवायिककर्मैत्यपि वदन्ति । किंच सामान्यतः कर्म द्विविधमर्थकर्म गुणकर्म चेति । तत्रात्मसमवेतापूर्वजनकं कर्मार्थकर्म—यथाऽग्निहोत्रदर्शपूर्णमासप्रयाजानुयाजादिकं, तस्यात्मगतफलापूर्वजनकत्वात् । द्रव्यादिसंस्कारजनकं द्वितीयम् । तदेव संनिपत्योपकारकमित्युक्तम् । तदपि द्वितीयमुपयोक्ष्यमाणसंस्कारकमुपयुक्तसंस्कारकं चेति । तत्रावघातप्रोक्षणादिकमुपयोक्ष्यमाणसंस्कारकं, यागे ब्रीहीणामुपयोक्ष्यमाणत्वात् । प्रतिपत्तिकर्म चात्वालकृष्णविषाणप्रासनेडाभक्षणादिकमुपयुक्तकृष्णविषाणपुरोडाशादिसंस्कारकं द्वितीयम् । उपयुक्तस्याऽऽकीर्णकरस्यावशिष्यमाणद्रव्यादेर्विहितदेशे संस्कारविशेषहेतुः प्रक्षेपः प्रतिपत्तिकर्म । उपयोक्ष्यमाणसंस्कारभिन्नसंस्कारकर्मत्वं प्रतिपत्तिकर्मत्वमित्यपि वदन्ति । **ननु** भवतु कथंचिदिडाभक्षणस्य प्रधानयागोपयुक्ताकीर्णकरपुरोडाशद्रव्यप्रक्षेपात्मकत्वात्प्रतिपत्तिकर्मत्वं, चात्वाले कृष्णविषाणप्रासनस्याग्निहोत्रादिकर्मवद्विहितबहिर्देशविशेषे प्रक्षेपक्रियात्मकत्वात्कथं प्रतिपत्तिकर्मत्वं, तथाच तद्वदर्थकर्मत्वमेव तस्य । तदित्थं श्रूयते ज्योतिष्टोमे—नीतासु दक्षिणासु चात्वाले कृष्णविषाणां प्रास्यतीति । यजमानेन दक्षिणा दत्ता ऋत्विग्भिर्यदा नीतास्तदा यजमानः खहस्ते धृतं कृष्णमृगस्य शृङ्गं चात्वालनामकगतं परित्यजेत् । सोऽयं

प्रयोगविधिः ।

प्रयोगप्राशुभावबोधको विधिः प्रयोगविधिः । स चाङ्गवाक्यैकवाक्यतापन्नः प्रधानविधिरेव । स हि साङ्गं प्रधानमनुष्ठापयन्विलम्बे प्रमाणाभावादविलम्बापरपर्यायं प्रयोगप्राशुभावं विधत्ते । नच तदविलम्बेऽपि प्रमाणाभाव इति वाच्यम् । विलम्बे हि अङ्गप्रधानविध्यैकवाक्यतावगततत्साहित्यानुपप-

परित्यागोऽर्थकर्म । कुतः । सप्रयोजनत्वलाभात् । प्रतिपत्तिकर्मत्वेऽऽपूर्वाभावे निरर्थकः स्यात् । तस्मादपूर्वलाभायार्थकर्मत्वमेव नतु प्रतिपत्तिकर्मत्वमिति चेन्न । 'कृष्णविषाणया कण्डूयती'ति तृतीयाश्रुत्या यजमानशिरःकण्डूतावुपयुक्तस्य कृष्णविषाणस्य प्रतिपत्त्यपेक्षत्वात् । नच प्रतिपत्तिकर्मत्वेऽत्यन्तमपूर्वाभावः । चात्वाल एव प्रासनमित्येवंविधस्य नियमस्य वैधत्वेन प्रासनक्रियाप्रयुक्तापूर्वाभावेऽपि नियमापूर्वसद्भावात् । तस्मात्प्रासनं प्रतिपत्तिकर्मेति । तमेतं सर्वमभिप्रेत्य विनियोगविधिनिरूपणमुपसंहरति—तदेवमिति ।

इदानीं प्रयोगविधिं निरूपयति—प्रयोगेत्यादिना । साङ्गप्रधानकर्मप्रयोगप्राशुभावबोधक इत्यर्थः । स च प्रयोगविधिः प्रयाजाद्यङ्गजातवाक्यैकवाक्यतामापन्नो 'दर्शपूर्णमासाभ्यां स्वर्गकामो यजेते'त्यादिप्रधानविधिरेवोक्तवक्ष्यमाणविधित्रयमेलनरूपश्चतुर्थोऽयं विधिर्नतु विध्यन्तरमित्याह—स चेति । तत्र हेतुं प्रदर्शयन् प्रयोगप्राशुभावशब्दं व्याचष्टे—स हीत्यादिना । प्रयोगविधिः साङ्गप्रधानकर्मप्रयोगाविलम्बं विधत्ते तद्विलम्बे प्रमाणाभावात्संप्रतिपन्नवत् । तत्र प्रयोगविधिः प्रयोगविलम्बं विधत्ते तदविलम्बे प्रमाणाभावादिति सप्रतिपन्नधनतामाशङ्क्य समाधत्ते—नचेत्यादिना । अङ्गप्रधानविध्योरेकवाक्यतायावगतस्याङ्गप्रधानयोः साहित्यस्यानुपपत्तेरेव तदविलम्बे प्रमाणत्वान्न तत्र प्रमाणाभाववचनं शोभतेतरामिति । तत्रार्थापत्तिं प्रमाणं दर्शयति—विलम्ब इत्यादिना । हिशब्देन तत्साहित्यनिश्चयं द्योतयति । प्रयाजाद्यङ्गजातमङ्गशब्दार्थः । प्रधानशब्देन च दर्शादिः प्रधानयागो ह्युच्यते । तावेव तच्छब्दार्थः । नच तत्साहित्यमेव नास्तीति वाच्यम् । अङ्गप्रधानविध्यैकवाक्यत्वानुपपत्तेः, तस्य प्रयोजनान्तरानुपलब्धेश्च । नन्वविलम्बमन्तरेण नाङ्गप्रधानयोः साहि-

त्तिः । विलम्बेन क्रियमाणयोः पदार्थयोरिदमनेन सहकृतमिति साहित्यव्यवहाराभावात् । सचाविलम्बो नियते क्रमे आश्रीयमाणे भवति । अन्यथा हि किमेतदनन्तरमेतत्कर्तव्यमेतदनन्तरं वेति प्रयोगविक्षेपापत्तेः । अतः प्रयोगविधिरेव स्वविधेय-

त्यानुपपत्तिः, तेन विनापि तथा व्यवहारादित्याशङ्क्य मैवमित्याह—**विलम्बेनेत्यादिना** । पूर्वेऽहि परेऽहि च क्रियमाणयोर्भोजनयोरिदमनेन भोजनेन सहकृतमिति व्यवहारादर्शनाच्च विलम्बेन क्रियमाणयोरङ्गप्रधानयोः साहित्यव्यवहारोऽभ्रान्तस्योपपद्यते ततश्च सा तदवस्थेत्यर्थः । सोऽप्यङ्गप्रधानयोरविलम्बस्तन्निमित्तकमसमाश्रयणे संभवति यथाग्नेयहविरभिधारणं, ततश्चैन्द्रदधिहविरभिधारणं, तत आग्नेययागानुष्ठानं, तदनन्तरमैन्द्रदधियागानुष्ठानमिति नियतः क्रमः । ततश्चैकान्तरितव्यवधानेनाविलम्ब इति सर्वमुपरिष्ठात्स्पष्टीभविष्यतीत्यभिप्रेत्याह—**सचेत्यादिना** । क्रमानङ्गीकारे दोषमाह—**अन्यथेत्यादिना** । प्रयोगविक्षेपापत्तेरिति । किमाग्नेयहविषोऽभिधारणमैन्द्रदधिहविरभिधारणानन्तरं कर्तव्यं किंवैन्द्रदधिहविषोऽभिधारणमाग्नेयहविरभिधारणानन्तरमित्येवं सर्वत्र संदेहेन सर्वानुष्ठानोच्छेदापत्तेरित्यर्थः । 'संशयात्मा विनश्यती'त्यादिना भगवद्वचनेन संशयात्मन ऐहिकभोगसाधनेऽपि प्रवृत्त्यभावोपलम्भाच्च संदिहानस्यामुत्रभोगसाधने प्रवृत्तिरुपपद्यत इति भावः । ननु नाङ्गप्रधानयोर्नियतः क्रम उपपद्यते तद्विधायकाभावात् । नच प्रयोगविधिरेव तद्विधायको वाक्यभेदापातात्, कथं न प्रयोगविधिरेव प्रयोगप्राशुभावविधायकत्वे गुणप्रधानयोर्नियतक्रमविधायकत्वे च वाक्यभेदापात इति चेन्मैवमित्याह—**अत इत्यादिना** । यतोऽङ्गप्रधानयोर्नियतक्रममन्तरेणाविलम्बापन्नानामधेयप्रयोगप्राशुभावो नोपपद्यतेऽतः स्वविधेयप्रयोगप्राशुभावसिद्ध्यर्थं नियतं क्रममपि प्रयोगविधिरेव विधत्ते इत्यर्थः । वाक्यभेदनिरासाय पदार्थविशेषणतथेत्युक्तं, व्यापारभेदेन हि विधाने वाक्यभेदो भवति नतु विशिष्टविधान इत्यवोचामेति भावः । पदार्थश्चात्र क्रियारूपो ग्राह्यः, अन्यथा क्रमविधानानुपपत्तेः । तदुक्तं माधवेन—'यद्यपि क्रमस्य क्रियात्वाभावात्स्वरूपेण न विधियो-न्यता तथापि दध्ना जुहोतीत्यादावक्रियारूपं दधिद्रव्यं यथा क्रियाविशेषणं

प्रयोगप्राशुभावसिद्ध्यर्थं नियतं क्रममपि पदार्थविशेषणतया विधत्ते । अतएवाङ्गानां क्रमबोधको विधिः प्रयोगविधिरित्यपि लक्षणम् ।

क्रमस्वरूपम् ।

तत्र क्रमो नाम विततिविशेषः, पौर्वापर्यरूपो वा ।

सद्विधीयते दधिसाधनकं होमं कुर्यादिति, एवमनेन क्रमेण कर्तव्यमिति क्रियाविशेषणतया क्रमो विधीयतामिति । यतः प्रयोगविधिरेव पदार्थविशेषण-तया तन्नियतक्रममपि विधत्तेऽतएव कारणात्तस्य लक्षणान्तरमपीत्याह— अतएवेति ।

ननु क्रमबोधक इत्यत्र किलक्षणः क्रमोऽभिमत इत्याकाङ्क्षायां क्रमं लक्षयति— तत्र क्रम इति । यद्वा वाक्यार्थबोधे पदार्थज्ञानस्य हेतुत्वात्क्रम-पदार्थज्ञानमन्तरेण प्रयोगविधिलक्षणवाक्यार्थबोधो न स्यात्ततश्च क्रमपदार्थो वक्तव्य इत्याकाङ्क्षायां क्रमलक्षणमाह—तत्र क्रम इति । तत्र, प्रयोगविधि-लक्षणवाक्यार्थघटकपदार्थानां मध्य इत्यर्थः । वितननं वितानो वा विततिः । 'तनु विस्तार' इति धातोः स्त्रियां भावे क्तिन्प्रत्यये विततिरिति रूपम् । तथाच बहुभिः कर्तृभिर्युगपत्कृतानामपि पदार्थानां वितानविशेषो भवत्येव ननु तत्र क्रमव्यवहार इत्यरुच्या लक्षणान्तरमाह—पौर्वापर्यरूपो वेति । यद्वा युगप-त्कृतानां क्रमेण कृतानां वा पदार्थानां वितानविशेषेऽपि विशेषपदसूचितं पौर्वापर्यरूपं विवक्षितं लक्षणार्थं लक्षणान्तरव्याजेन वाशब्दमनास्थायां निश्च-यार्थं वा मत्वा प्रकटयति—पौर्वापर्यरूपो वेति । तदुक्तं, तत्तत्पदार्थानन्तरं तत्तत्पदार्था इत्येवमनेकपदार्थवृत्तिपौर्वापर्यसमुदायरूपविततिरेव क्रम इति । अत्र भाट्टदीपिकाकारास्तु 'तत्र क्रमो नामाव्यवहितोत्तरत्वरूपमानन्तर्यम् । तच्चैकप्रतियोगिकमेकवृत्ति यथा 'वेदं कृत्वा वेदिं करोती'त्यत्र वेदकरणप्रतियो-गिकमानन्तर्यं वेदिकरणवृत्ति । अत्र दर्शपूर्णमासोत्तरत्वस्यासोमाङ्गत्वात्तद्वा-वृत्त्यर्थमव्यवहितेति विशेषणम् । तत्र दर्शपूर्णमासपूर्वकालताकत्वमात्रं क्त्वा-प्रत्ययार्थः, नत्वव्यवहितांशोऽपि । नच सोमविधेस्तदपेक्षा, येनाव्यवधान एव तत्पर्यवस्येत, सोमविधेर्भिन्नप्रयोगविधिविधेयदर्शपूर्णमासप्रतियोगिकक्रमानपेक्षा

श्रुत्यादिषट्प्रमाणानि ।

तत्र षट् प्रमाणानि श्रुति-अर्थ-पाठ-स्थान-मुख्य-प्रवृत्त्या-
ख्यानि ।

श्रुतिलक्षणम् ।

तत्र क्रमपरवचनं श्रुतिः । तच्च द्विविधम् । केवलक्रमपरं
तद्विशिष्टपदार्थपरं चेति । तत्र 'वेदं कृत्वा वेदिं करोती'ति
केवलक्रमपरं, वेदिकरणादेर्वचनान्तरप्राप्तत्वात् । 'वषट्कर्तुः प्रथ-

त्वात् । अतस्तत्रोत्तरकालत्वमेव विधेयं न क्रमः । क्रमश्च सर्वत्रोत्तरपदार्थाङ्गं
तस्यैव काहं कर्तव्य इत्यपेक्षणाच्चतु पूर्वपदार्थाङ्गं मनुत्तरं कः पदार्थः कर्तव्य
इत्यपेक्षायाः कचिदप्यदर्शनात् । पूर्वपदार्थस्तु प्रतियोगितया क्रमविशेषणं
दर्शपूर्णमासादिरिव पूर्वकालतायाः । एतेन क्रमः पदार्थद्वयाङ्गमिति केषांचिदु-
क्तमपास्तम्, प्रमाणाभावात् । अस्तु वा 'प्रथमभक्ष' इत्यादौ प्राथम्यं पूर्व-
पदार्थाङ्गमेवेत्याहुः ।

तन्नियमे च षट् प्रमाणानि श्रुत्यादीनि भवन्तीत्याह—तत्रेति । तत्र,
क्रम इत्यर्थः ।

तत्र श्रुतिं लक्षयति—तत्रेति । तत्र, षट्सु प्रमाणेषु मध्य इत्यर्थः । क्रम-
परवचनं, वृत्त्या क्रमबोधकं, क्लृप्तशब्द इत्यर्थः । तच्चाथशब्दादिकम् । तत्राथ-
शब्दस्यानन्तर्यवाचित्वं शक्यैव, क्त्वाप्रत्ययादीनां तु पूर्वकालादिवाचिनामपे-
क्षानुरोधात्क्रमपरत्वं लक्षणया, अर्थादिषु कल्प्यशब्दस्यैव क्रमबोधकत्वात्
क्लृप्तेति विशेषणम् । श्रुतिं विभजते—तच्चेति । क्रमपरवचनं चेत्यर्थः । तत्र
केवलक्रमपरं वचनमुदाहरति—तत्रेत्यादिना । तत्र, तयोर्द्वयोर्मध्य इत्यर्थः ।
वेदः दर्भमुष्टिविशेषः । वेदिः आहवनीयगार्हपत्ययोर्मध्ये चतुरङ्गुलं निखातं
भूतलं हविर्निधानस्थानविशेषरूपम् । तस्य केवलक्रमपरत्वे हेतुमाह—वेदि-
त्यादिना । दर्शपूर्णमासयोर्हविरधिवासनोत्तरं वेदिकरणविधवाक्येनैव वेदि-
करणस्य प्राप्तत्वात्तदनुवादेन क्त्वाप्रत्ययोक्तक्रममात्रमत्र विधीयत इति भावः ।
अत्र क्त्वाप्रत्ययोक्तस्य क्रमस्य वाक्यादेव वेदिकरणाङ्गत्वं तत्त्वेनैव तद्विधिरिति
बोध्यम् । क्रमविशिष्टपदार्थपरं वचनमुदाहरति—वषट्कर्तुरिति । ननु भक्षस्य

मभक्ष' इति तु क्रमविशिष्टपदार्थपरम् । एकप्रसरताभङ्गभयेन
भक्षानुवादेन क्रममात्रस्य विधातुमशक्यत्वात् । सेयं श्रुतिरितर-

कथंचित्संभवत्प्राप्तिकत्वसंभवात्प्रथमशब्दोक्तक्रममात्रस्यात्रापि विधानं भविष्य-
तीत्याशङ्क्य तत्र हेतुमाह—**एकेत्यादिना** । तथाच प्राथम्यविशिष्टैकभक्ष-
पदार्थप्रसरभावस्य विशिष्टोपस्थितिरूपस्य भङ्गभिया न क्रममात्रं विधातुं शक्यते ।
अन्यथा यो वषट्कर्तुर्भक्षः स प्रथम इत्युपस्थितिः स्यान्नतु वषट्कर्तृत्वोपाधिवि-
शिष्टसंबन्ध्यभिन्नः प्राथम्यविशिष्टभक्ष इति भावः । यद्वा एकप्रसरताभङ्ग
एकवाक्यताभङ्गो बोध्यः । भक्षस्याप्यनेनैव विधानाभ्युपगमात् । तथाचानेन
विहितभक्षानुवादेन प्रथमशब्दोपात्तक्रमविधान एकवाक्यताभङ्गेनावृत्त्यात्मको
वाक्यभेदः स्यादिति भावः । अत्रापि क्रमविशिष्टभक्षविधानात्प्रथमपदोक्तक्रमस्य
वाक्याद्भक्षज्ञत्वमिति ध्येयम् । **अत्रेदं बोध्यम्**—यत्र धात्वर्थस्य कृतप्रमा-
णेन प्राप्त्यभावेऽपि कथंचित्संभवत्प्राप्तिकस्य पुनर्विधानेन किंचित्प्रयोजनं
विधेयान्तरं च नान्यत्किंचित्तत्र क्रमएव श्रुत्युक्तो विधीयते । यथा सत्रात्मके
द्वादशाहे, अर्च्युर्युग्महपतिं दीक्षयित्वा ब्रह्माणं दीक्षयति तत उद्गातारं ततो
होतारं, ततस्तं प्रतिप्रस्थाता दीक्षयित्वाऽर्धिनो दीक्षयति ब्राह्मणाच्छंसिनं ब्रह्मणः,
प्रस्तोतारमुद्गातु, मैत्रावरुणं होतुस्ततस्तं नेष्टा दीक्षयित्वा तृतीयिनो दीक्षयति
आग्नीध्रं ब्रह्मणः, प्रतिहर्तारमुद्गातु, रच्छावाकं होतुस्ततस्तमुन्नेता दीक्षयित्वा
पादिनो दीक्षयति पोतारं ब्रह्मणः, सुब्रह्मण्यमुद्गातु, प्रविस्तुतं होतुस्ततस्तमन्यो
ब्राह्मणो दीक्षयति ब्रह्मचारी वाचार्यप्रेषित' इति श्रुते वाक्ये, अत्रहि न
दीक्षायाः स्वरूपेण तत्तत्संस्कारकत्वेन वा विधिरतिदेशप्राप्तत्वात् । प्रकृतौ हि
यजमानसंस्कारार्थो दीक्षाऽतिदेशेनैव सत्रे प्राप्यते । सत्रे च ये यजमानास्त
ऋत्विज इति वचनेन ऋत्विक्कार्योद्देशेन यजमानविधानाद्ब्रह्मादीनां यजमानत्वेनैव
प्रतिप्रधानगुणावृत्तिन्यायेन तत्तत्संस्कारकत्वप्राप्तेः, ततश्च दीक्षारूपं धात्वर्थम-
नूयारूपातेन, कत्वाप्रत्ययोक्तस्ततःशब्दोक्तश्च क्रमो विधीयते । अत्र चायमर्थः—
अर्च्युर्युग्महपतिं करोति तस्य पुरुषास्त्रयः प्रतिप्रस्थाता नेष्टोन्नेता चेति १ एते
चत्वारो दीक्षयितारः । ब्रह्मा वेदत्रयोक्तस्य प्रत्यवेक्षणं करोति, तस्य पुरुषास्त्रयः
ब्राह्मणाच्छंसी अग्नीत् पोता चेति । उद्गातोद्गानं करोति, तस्य पुरुषास्त्रयः
प्रस्तोता प्रतिहर्ता सुब्रह्मण्यश्चेति । होता शंसनं करोति, तस्य पुरुषास्त्रयः

प्रमाणापेक्षया बलवती । तेषां वचनकल्पनद्वारा क्रमप्रमाण-
त्वात् । अतएवाश्विनग्रहस्य पाठक्रमात्तृतीयस्थाने ग्रहणप्रसक्तौ

मैत्रावरुणोऽच्छावाको प्रावस्तुचेति । चतुर्षु वर्गेषु ये प्रथमास्ते दक्षिणां संपूर्णा-
मामुवन्ति । ये द्वितीयास्ते तदर्धं प्रामुवन्ति ततोऽर्धिन उच्यन्ते । ये तृतीयास्ते
तृतीयांशं प्रामुवन्तीति तृतीयिनः । ये चतुर्थ्यास्ते चतुर्थ्यांशं प्रामुवन्तीति पादिनः ।
तानेतानुक्तक्रमेण स स पुरुषः करोतीति । किंच 'इतरमन्यस्तेषां यतो विशेषः
स्या'दिति न्यायेनाध्वर्युपुरुषाणामाद्यः प्रतिप्रस्थातैवाध्वर्युदीक्षायां प्राप्नोति ।
ब्राह्मणाच्छंस्यादिदीक्षासु त्वध्वर्योर्न पूतः पावयेदिति वचनेन सत्रप्रकरणपठितेन
दीक्षासु दीक्षाख्यसंस्काररहितपुरुषकर्तृविधायकेन पर्युदासात्प्रतिप्रस्थातृप्राप्तिः
सुलभैव । एवं प्रतिप्रस्थात्रादिदीक्षासु नेष्टुः प्रतिप्रस्थात्रनन्तरस्य नेष्ट्रादिदीक्षासु
चोन्नेतुर्नेष्ट्रनन्तरस्य प्राप्तिर्न्यायादेवेति न विनेयान्तराशङ्का । अतः क्रम एवा-
त्राप्राप्तः स एव तत्तद्दीक्षोद्देशेन विधीयते । अतएव चैतानि द्वादशवाक्यानि
श्रौतक्रमविधायकानि अर्धित्वाद्युद्देश्यतावच्छेदकमङ्गीकृत्य षडेव वा । उन्नेतृदी-
क्षावाक्ये तु वैकल्पिकब्रह्मचारिविधानात् हृदयादिन्यायेन पाठादेव क्रमसिद्धे-
स्तत इत्यनुवादः । निपातत्वाच्च वाशब्दस्य ब्रह्मचारिविशेषणत्वेन न वाक्य-
भेदः । ब्राह्मणानामेवार्त्विज्यविधानाद्ब्राह्मण इति चानुवादः । ब्रह्मचारिणश्चा-
चार्याधीनत्वस्मृतेराचार्यप्रेषित इत्यप्यनुवादः । यत्तु—यद्यप्यत्र क्रमस्य
वाचकः शब्दो नास्ति तथापि वाक्येन प्रतीयते । स च प्रतीयमानः क्रमो
मानान्तरेण कर्तव्यतया प्राप्यभावादिह विधीयत इति तत्र क्त्वाप्रत्ययादेः क्रमवा-
चकस्योक्तत्वात् । अतः क्रम एवात्राप्राप्तस्तत्तद्दीक्षोद्देशेन विधीयते क्त्वाप्रत्ययो-
क्तस्ततःपदोक्तश्चेति भाट्टदीपिकाविरोधाच्चेति । इदानीमुक्तश्रुतेरर्थपाठादि-
प्रमाणापेक्षया प्राबल्यमाह—**सेयं श्रुतिरिति** । अर्थादिप्रमाणानां श्रुतिकल्प-
नद्वारा क्रमे प्रामाण्यादिति तत्र हेतुमाह—**तेषामित्यादिना** । ज्योतिष्ये
ऐन्द्रवायवादिग्रहेष्वाश्विननामकग्रहस्तृतीयस्थाने पठितः । ततश्च तृतीयस्थाने
ग्रहणप्रसक्तावपि तस्य दशमस्थानत्वमाश्विनो दशमो गृह्यत इति शब्देनैवाग्रायत
इति तत्र गमकमप्याह—**अतएवेत्यादिना** । अतएव, इतरप्रमाणापेक्षया

आश्विनो दशमो गृह्यत इति वचनादशमस्थाने ग्रहणमित्युक्तम् ।
अर्थक्रमलक्षणम् ।

यत्र प्रयोजनवशेन क्रमनिर्णयः सौऽर्थक्रमः । यथा 'अग्निहोत्रं जुहोति', 'यवागूं पचती'त्यग्निहोत्रयवागूपाकयोः । अत्र हि यवाग्वा होमार्थत्वेन तत्पाकः प्रयोजनवशेन पूर्वमनुष्ठीयते । सचायं पाठक्रमाद्वलवान् । यथापाठं ह्यनुष्ठाने क्लृप्तप्रयोजनबाधोऽदृष्टार्थत्वं च स्यात् । नहि होमानन्तरं क्रियमाणस्य पाकस्य किञ्चिद्दृष्टं प्रयोजनमस्ति ।

श्रुतेः प्राबल्यादेवेत्यर्थः । इत्युक्तमिति । पञ्चमाध्याये चतुर्थपादस्य प्रथमाधिकरण इति शेषः । पाठो हि न क्रमस्याभिधायकः किंत्वन्यथानुपपत्त्या क्रमं कल्पयति । दशम इत्येषा श्रुतिस्तु साक्षादेव क्रममभिधत्ते । ततः पाठादपि श्रुतिः प्रबलेति भावः ।

इदानीमर्थक्रमं लक्षयति—**यत्रेत्यादिना** । प्रयोजनवशेन प्रयोजनानुपपत्त्या, तद्धि व्युत्क्रमेऽनुपपद्यमानं क्रमे प्रमाणमिति भावः । तत्रोदाहरणमाह—**यथाग्निहोत्रमिति** । अग्निहोत्रयवागूपाकयोरित्यत्र प्रयोजनवशेन क्रमनिर्णय इत्यनुषङ्गः । अत्र हीति । अत्र प्रकृते, यवागूहोमयोर्मध्य इति वार्थः । तत्पाकः पूर्वमनुष्ठीयत इत्यन्वयः, होमादिति शेषः, यवागूः तच्छब्दार्थः । यवागूपाकस्य पाठक्रमेण पश्चात्करणे पाकसंस्कृताया यवाग्वा होमरूपप्रयोजनस्य 'यवाग्वाग्निहोत्रं जुहोती'ति वचनसिद्धस्यानिष्पत्तेः । पाकस्य च यवागूत्पादकत्वेऽपि तस्या अनुपयुक्तायाः प्रयोजनत्वानुपपत्तेस्तदन्यथानुपपत्त्या पूर्वपाकः पश्चाद्धोमोऽनुष्ठीयत इति भावः । अर्थक्रमश्च पाठक्रमाद्वलीयान्भवतीत्याह—**स चायमिति** । यवागूपाकस्य यथापाठमनुष्ठानेऽदृष्टार्थत्वं स्यादिति विपक्षे बाधकमाह—**यथापाठमिति** । क्रमप्रयोजनबाधस्तु दर्शितो यवागूपाकस्येत्यारभ्यास्माभिरिति भावः । दृष्टमेव किञ्चित्संभवत्प्राप्तिकं भवेदित्यत आह—**नहीत्यादिना** । नहि भक्षणमन्तरेण किञ्चिद्दृष्टप्रयोजनमुपलभ्यते, तच्च न प्रकृतयवाग्वा, अदर्शनात्प्रमाणाभावाच्चेति भावः ।

पाठक्रमलक्षणम् ।

पदार्थबोधकवाक्यानां.यः क्रमः स पाठक्रमः । तस्माच्च पदार्थानां क्रम आश्रीयते । येन हि क्रमेण वाक्यानि पठितानि तेनैव क्रमेणाधीतान्यर्थप्रत्ययं जनयन्ति । यथाप्रत्ययं च पदार्थानामनुष्ठानम् । सच पाठो द्विविधः—मन्त्रपाठो ब्राह्मणपाठ-

पाठक्रमं लक्षयति—पदार्थेति । तस्माच्चेति । पाठक्रमाच्चेत्यर्थः । पाठक्रमात्पदार्थक्रममुपपादयति—येनेत्यादिना । वाक्यानीति पदस्याप्युपलक्षणम् । पदार्थप्रत्ययस्य क्वात्रोपयोग इत्यत आह—यथाप्रत्ययं चेति । पाठक्रमं विभजते—सच पाठो द्विविध इति । मन्त्रपाठक्रममुदाहरति—तत्रेत्यादिना । तत्र मन्त्रपाठब्राह्मणपाठयोर्मध्य इत्यर्थः । किंच अग्नीषोमीययागस्तैत्तिरीयब्राह्मणपञ्चमप्रपाठके द्वितीयानुवाके समाम्नातः—‘ताभ्यामेतमग्नीषोमीयमेकादशकपालं पूर्णमासे प्रायच्छ’दिति । आग्नेययागस्तु षष्ठप्रपाठके तृतीयानुवाके आमनातः—‘यदाग्नेयोऽष्टाकपालोऽमावास्यायां च पौर्णमास्यां चाच्युतो भवती’ति । तत्रानुष्ठानस्य ब्राह्मणोक्तविध्यधीनत्वादग्नीषोमीयस्य प्रथममनुष्ठानमित्याशङ्क्य मन्त्रकाण्डे पूर्वं पठिता आग्नेयमन्त्राः । तथाहि हौत्रकाण्डे आज्यभागमन्त्रानुवाकादुत्तरस्मिन्ननुवाके प्रथमम् “अग्निर्मूर्धे” त्यादिके आग्नेय्यौ याज्यानुवाक्ये आमनाते । ततः ‘प्रजापते नत्वदेतानी’त्यादिके प्राजापत्ये । ततोऽग्नीषोमासवेदसे’त्यादिके अग्नीषोमीये । आध्वर्यवे काण्डेऽप्यग्नये जुष्टं निर्वपाम्यग्नीषोमाभ्यामित्याग्नेयः पूर्वमाम्नातः । याजमानकाण्डेऽप्यग्नेरहं देवयज्ययान्नादो भूयासमित्याग्नेयस्य पश्चाद् “अग्नीषोमयोरहं देवयज्यया वृत्रहा भूयास” मित्याम्नायते । मन्त्रक्रमः प्रबलः मन्त्रैः स्मृत्वा पश्चादनुष्ठेयत्वाद्ब्राह्मणपाठस्त्वप्राप्तपदार्थे विधिनापि चरितार्थः । अतोऽनुष्ठानस्मरणायैवोत्पन्नान्मन्त्रान्वाधितुं नालमिति मन्त्रक्रमेणाग्नेयस्यैव प्रथममनुष्ठानमिति समाधानमभिप्रेत्य वा मन्त्रपाठस्य ब्राह्मणपाठाद्वलीयस्त्वमाह—सचायमित्यादिना । किंच पाठयोस्तु मन्त्रब्राह्मणगतयोर्मन्त्रपाठो बलीयान्, नतु ब्राह्मणपाठः तस्योत्पत्तिविनियोगविधिगतत्वेन प्रथमोपस्थितत्वेऽपि पाठस्य स्मारकक्रमविधयैव क्रमनियामकत्वोक्तमिति सत्ये च तस्यैव स्मारकतया विधानोपयुक्त्यासमर्थस्य च विधेः स्मारकत्वा-

श्वेति । तत्राग्नेयाग्नीषोमीययोस्तत्तद्याज्यानुवाक्यानां पाठाद्यः क्रम आश्रीयते स मन्त्रपाठात् । सचायं मन्त्रपाठो ब्राह्मणपाठाद्वलीयान्, अनुष्ठाने ब्राह्मणवाक्यापेक्षया मन्त्रपाठस्यान्तरङ्गत्वात् । ब्राह्मणवाक्यं हि प्रयोगाद्वहिरेवेदं कर्तव्यमिति अवबोध्य कृतार्थम् । मन्त्राः पुनः प्रयोगकाले व्याप्रियन्ते, अनुष्ठानक्रमस्य स्मरणक्रमाधीनत्वात् । तत्क्रमस्य च मन्त्रक्रमाधीनत्वाद् अन्तरङ्गोऽयं मन्त्रपाठ इति । प्रयाजानां 'समिधो यजति, तनूनपातं यजति' इत्येवंविधपाठक्रमाद्यः क्रमः स ब्राह्मणपाठक्रमात् । यद्यपि ब्राह्मणवाक्यान्यर्थं

भावान्मन्त्रपाठक्रम एव बलीयान् । तेन च याज्यानुवाक्यादिमन्त्रपाठक्रमादाग्नेयस्य प्रथमानुष्ठानं पश्चाच्चोपांशुयाजोत्तरमग्नीषोमीयस्य, नतु ब्राह्मणपाठक्रमादग्नीषोमीयस्य प्रथमं, पश्चादुपांशुयाजोत्तरमाग्नेयस्येत्यभिप्रेत्य मन्त्रपाठस्य ब्राह्मणपाठाद्वलीयस्त्वमाह—**सचायमित्यादिना । याज्यानुवाक्यानामिति ।** यजेति प्रैषानन्तरमृग् या ब्रह्मणा समुच्चार्यते सा याज्येत्युच्यते । अनुब्रूहीति प्रैषानन्तरमृग् या तेनैव समुच्चार्यते सानुवाक्येत्युच्यत इत्यर्थः । तस्य तद्वलीयस्त्वे हेतुमाह—**अनुष्ठान इत्यादिना ।** मन्त्रपाठस्य ब्राह्मणपाठादनुष्ठानेऽन्तरङ्गत्वमुपपादयति—**ब्राह्मणवाक्यमित्यादिना । स्मरणक्रमाधीनत्वादिति ।** अनुष्ठेयपदार्थस्मरणक्रमाधीनत्वादित्यर्थः । **तत्क्रमस्येति ।** अनुष्ठेयपदार्थस्मरणक्रमस्येत्यर्थः । **मन्त्रक्रमाधीनत्वादिति ।** अनुष्ठेयपदार्थस्मारक्रममन्त्रक्रमाधीनत्वादित्यर्थः । प्रयाजानामनुष्ठानक्रमः 'समिधो यजति, तनूनपातं यजति, इडो यजति, बर्हिर्यजति, स्वाहाकारं यजतीति' ब्राह्मणपाठक्रमात्स्वीक्रियते इत्याह—**प्रयाजानामित्यादिना । ननु** 'समिधोऽग्न आज्यस्य व्यन्तिव' इत्यादिमन्त्राणां प्रयाजक्रमस्मारकाणां सत्त्वेन कथं तेषां ब्राह्मणवाक्यक्रमात्क्रमः स्वीक्रियते, तद्वाक्यानां विधानमात्रे चरितार्थत्वादित्याशयेनाशङ्कते—**यद्यपीति ।** मन्त्रपाठस्यान्यादृशत्वेन वा, मन्त्राणां देवतामात्रस्मारकत्वेन कर्मस्मारकत्वाभावाद्वा, प्रयाजक्रमो ब्राह्मणपाठक्रमादेवेत्याशयेन

विधाय कृतार्थानि तथापि प्रयाजादीनां क्रमस्मारकान्तरस्या-
भावात्तान्येव क्रमस्मारकत्वेन स्वीक्रियन्ते ।

स्थानलक्षणम् ।

स्थानं नामोपस्थितिः । यस्य हि देशे योऽनुष्ठीयते तत्पूर्वतने
पदार्थे कृते स एव प्रथममुपस्थितो भवतीति युक्तं तस्य प्रथम-
मनुष्ठानम् । अतएव साद्यस्के-अग्नीषोमीय-सवनीया-नुव-

परिहरति—तथापीति । तथाच येन क्रमेण ब्राह्मणवाक्यान्यधीतानि तेनैव
क्रमेणार्थस्मरणं जनयन्तीति युक्तं तेषां तेनैव क्रमेणानुष्ठानमिति भावः । वस्तु-
तस्तु प्रयाजक्रमो न ब्राह्मणपाठक्रमात्स्वीक्रियते 'समिधोऽग्न आज्यस्य व्यन्तिव'
त्यादिभिः क्रमप्रकरणप्राप्तैर्मन्त्रैर्देवता गुणत्वेन समर्प्यन्त इति नवमतन्त्र-
रत्नविरोधप्रसङ्गात् । अन्यथा मन्त्राणामन्यादृशक्रमत्वे तदनुपपत्त्यापत्तेः, किंतु
मन्त्रपाठक्रमात्क्रम एव, ब्राह्मणपाठक्रमात्क्रमस्तु यत्रार्थस्मारका मन्त्रा न सन्त्येव
तेषामेव, यथा तूष्णीं विहितानां कर्मणां क्रमो ब्राह्मणपाठक्रमाद्भवति तत्र
तेषामेव प्रयोगसमवेतार्थस्मारकत्वात् । प्रयाजोदाहरणं तु कृत्वाचिन्तया, तत्र
ब्राह्मणवाक्यानां प्रयोगसमवेतार्थस्मारकत्वाभावात् । तथाचार्थवादपादे वार्ति-
कवचनम् 'प्रयाजादिवाक्यान्यर्थं समर्प्य चरितार्थानि स्वरूपसंस्पर्शं सत्यपि
प्रयोज्यतां न प्रतिपद्यन्त' इति, तस्मान्मन्त्रक्रमादेव प्रयाजक्रम इति सिद्ध-
मिति ध्येयम् ।

इदानीं स्थानं लक्षयति—स्थानं नामोपस्थितिरिति । प्रकृतौ नाना-
देशानां पदार्थानां विकृतौ चोदकवचनादेकस्मिन्देशेऽनुष्ठाने कर्तव्ये यस्य देशे
तेऽनुष्ठीयन्ते तस्य प्रथममनुष्ठानमितरयोस्तु पश्चादयं यः क्रमः स स्थानक्रमः
त्वेन चोपस्थितिविशेषेण योऽनुष्ठानक्रमः स एव स्थानक्रम इत्युच्यत इति भावः ।
उपस्थितिं व्यनक्ति—यस्येत्यादिना । यस्येति । ज्योतिष्टोमादिप्रकृतेः
साद्यस्कादिविकृतौ चोदकप्राप्तस्य सवनीयादेरित्यर्थः । य इति । अग्नीषोमीया-
नुवन्ध्यादिरित्यर्थः । तत्पूर्वतन इति । तस्मात्सवनीयादेः पूर्वतन आश्विन-
ग्रहणादौ पदार्थे कृते सतीत्यर्थः । स एवेति । सवनीयादिरेवेत्यर्थः ।
प्रथममिति । अग्नीषोमीयानुवन्ध्यापेक्षया प्रथममित्यर्थः । तस्येति ।

न्ध्यानां सवनीयदेशे सहानुष्ठाने कर्तव्ये आदौ सवनीयपशो-
रनुष्ठानमितरयोः पश्चात् । तस्मिन्देशे आश्विनग्रहणानन्तरं सव-
नीयस्यैव प्रथममुपस्थितिः । तथाहि ज्योतिष्टोमे त्रयः पशुयागाः
अग्नीषोमीयः सवनीय आनुबन्ध्यश्चेति । ते च भिन्नदेशाः—
अग्नीषोमीय औपवसथ्येऽहि, सवनीयः सुत्याकाले, आनुबन्ध्य-
स्त्वन्ते । साद्यस्क्रो नाम यागविशेषः । सचाव्यक्तत्वाज्ज्योति-
ष्टोमविकारः । अतस्ते त्रयोऽपि पशुयागाः साद्यस्के चोदक-
प्राप्ताः । तेषां च तत्र साहित्यं श्रुतं 'सह पशूनालभेत' इति ।
तच्च साहित्यं सवनीयदेशे, तस्य प्रधानप्रत्यासत्तेः, स्थानातिक्र-
मसाम्याच्च । सवनीयदेशे ह्यनुष्ठानेऽग्नीषोमीयानुबन्ध्ययोः

सवनीयादेरेवेत्यर्थः । अतएवेति । प्रथमोपस्थितप्रथमानुष्ठानस्य युक्तत्वादे-
वेत्यर्थः । इतरयोरिति । अग्नीषोमीयानुबन्ध्ययोरित्यर्थः । तस्मिन्देश इति ।
त्रयाणामपि पशूनां विकृतौ प्राप्तसवनीयदेश इत्यर्थः । आश्विनग्रहणानन्तर-
मित्यत्र सवनीयस्यैव विकृतौ प्रधानप्रत्यासत्तिबलाच्चोदकप्राप्तत्वेनोपस्थितियो-
ग्यत्वादिति शेषः । प्रथममिति । अग्नीषोमीयानुबन्ध्यापेक्षया प्रथममित्यर्थः ।
विकृतावाश्विनग्रहणानन्तरमेव सवनीयस्थानप्रदर्शनाय प्रथमं प्रकृतौ तत्स्थानं
प्रदर्शयति—तथाहीत्यादिना । औपवसथ्येऽहीत्युक्तार्थ एव । अन्त इति ।
अवभृथादूर्ध्वकाल इत्यर्थः । अव्यक्तत्वादिति । स्वार्थचोदितदेवतारहितत्वा-
दित्यर्थः । तदुक्तं न्यायप्रकाशे 'अव्यक्तत्वं च स्वार्थचोदितदेवताराहित्य'मिति ।
अत इति । ज्योतिष्टोमविकारत्वादित्यर्थः । तत्रेति । साद्यस्क इत्यर्थः ।
तच्चेति । श्रुतं चेत्यर्थः । तस्येति । सवनीयस्येत्यर्थः । प्रधानेति । तथा
प्रकृतिभूते ज्योतिष्टोमे सुत्याकालिकः सवनीयः प्रधानप्रत्यासन्नस्तथैव तद्विकृ-
तिविशेषे साद्यस्केऽपि तात्कालिकः स प्रधानप्रत्यासन्न एवेति भावः । सवनीय-
देशे साहित्ये त्रयाणां स्वस्वस्थानातिक्रमसाम्यं हेत्वन्तरमाह—स्थानेति ।
तदेव स्वस्वस्थानातिक्रमसाम्यं प्रदर्शयति—सवनीयदेश इत्यारभ्य तथा-

स्वस्वस्थानातिक्रमो भवति (प्रधानप्रत्यासत्तिलाभश्च ।) अग्नीषोमीयदेशे त्वनुष्ठाने सवनीयस्य स्वस्थानातिक्रममात्रम् । अग्नीषोमीयस्य सवनीयस्थानातिक्रमः अनुबन्ध्यस्य तु स्वस्थानातिक्रमः सवनीयस्थानातिक्रमश्च स्यादिति त्रयाणां स्वस्वस्थानातिक्रमः । एवमनुबन्ध्यदेशेऽग्नीषोमीयस्य द्रष्टव्यः स्थानातिक्रमः । तथाच सवनीयदेशे सर्वेषामनुष्ठाने कर्तव्ये सवनीयस्य प्रथममनुष्ठानम् । आश्विनग्रहणानन्तरं हि सवनीयदेशः । प्रकृता “वाश्विनग्रहं कृत्वा त्रिवृता यूपं परिवीय आग्नेयं सवनीयं पशुमुपाक-

चेति प्राक्तनेन ग्रन्थेन । स्वस्वस्थानातिक्रमो भवतीति । यथा प्रकृतौ तथैव विकृतावपि चोदकप्राप्तस्याग्नीषोमीयस्यौपवसथ्याहोरूपस्य स्वस्थानमात्रस्यातिक्रमो भवत्यानुबन्ध्यस्य च स्वान्तस्थानमात्रस्यातिक्रमो भवतीत्यर्थः । सवनीयस्य तु सुत्याकालरूपस्वस्थानस्य नातिक्रमो भवतीत्यत्र लाघवमिति भावः । इति त्रयाणां स्वस्वस्थानातिक्रम इति । अग्नीषोमीयस्य देश औपवसथ्येहि सर्वेषामनुष्ठानेऽग्नीषोमीयस्य सवनीयप्रधानसोमप्रत्यासत्तिबलात्साहित्यविधिप्राप्तसुत्याकालरूपसवनीयस्थानरूपस्वस्थानातिक्रमो भवति । आनुबन्ध्यस्य तु तादृशसवनीयस्थानरूपस्वस्थानातिक्रमः स्वीयान्तस्थानातिक्रमो भवतीति त्रयाणां स्वस्वस्थानातिक्रमः । आनुबन्ध्यस्य देशे तु तेषामनुष्ठानेऽग्नीषोमीयस्यौपवसथ्याहोरूपस्य स्वस्थानस्यातिक्रमस्तादृशसवनीयस्थानरूपस्वस्थानस्यातिक्रमश्च भवति । आनुबन्ध्यस्य तु निरुक्तसवनीयस्थानरूपस्वस्थानस्यातिक्रमः सवनीयस्य तु स्वस्थानमात्रस्यातिक्रमश्च भवतीति त्रयाणां स्वस्वस्थानस्यातिक्रम इत्यर्थः । तथाचेति । उक्तयुक्त्या सवनीयदेशे त्रयाणामनुष्ठाने कर्तव्ये चेत्यर्थः । वैकृतसवनीयस्थाननिर्णयोपायतया प्राकृतं सवनीयस्थानं श्रुत्या प्रदर्शयति—प्रकृतावित्यादिना । त्रिवृता त्रिगुणितरज्ज्वा परिवीय परिवेष्टनं कृत्वा आश्विनः सोमग्रहः तद्ग्रहणानन्तरं ज्योतिष्टोमे सव-

रोती"त्याश्विनग्रहणानन्तरं सवनीयो विहित इति साद्यस्क्रेऽप्याश्विनग्रहणे कृते सवनीय एवोपस्थितो भवति । अतो युक्तं तस्य स्थानात्प्रथममनुष्ठानमितरयोस्तु पश्चादित्युक्तम् ।

मुख्यक्रमलक्षणम् ।

प्रधानक्रमेण योऽङ्गानां क्रमः स मुख्यक्रमः । येन हि

नीयो विहित इति भावः । इति । यतः प्रकृतावाश्विनग्रहणानन्तरं स विहितोऽतो हेतोरित्यर्थः । आश्विनग्रहणेति । अत्राप्याश्विनग्रहणानन्तरमेव तस्य चोदकप्राप्तत्वेन तदनन्तरमेव तदुपस्थितिरिति भावः । तस्येति । सवनीयस्येत्यर्थः । स्थानादिति । उपस्थितेरित्यर्थः । इतरयोरिति । अग्नीषोमीयानुबन्ध्ययोरित्यर्थः । ननु तयोः पश्चादनुष्ठानेऽपि कस्य प्रथममनुष्ठानं कस्य पश्चादित्यनिर्णये प्रयोगविक्षेपापत्तिरित्यत आह—उक्तमिति । पञ्चमाध्यायस्य प्रथमे पाद इति शेषः । तत्र हि स्थानात्सवनीयस्य प्राथम्ये निश्चिते स्थानभ्रष्टयोस्तयोरग्नीषोमीयस्य प्रथममनुष्ठानमानुबन्ध्यस्य पश्चादित्युक्तमित्यर्थः । उक्तं हि न्यायमालाविस्तरे—साद्यस्कनामकः कश्चित्सोमयागः तत्र श्रूयते सहपशूनालभत इति । प्रकृतावग्नीषोमीयपशुरौपवसथ्ये दिने आलभ्यते, सवनीयपशुः सुत्यादिने प्रातःसवन आश्विनग्रहादूर्ध्वमालभ्यते, आनुबन्ध्यः पशुरवभृथादूर्ध्वमालभ्यते, इह तु त्रयोऽपि पशवः सहालब्धव्याः सोऽयं सहालम्भः सुत्यादिन आश्विनग्रहादूर्ध्वं सवनीयस्थाने भवतीत्येतदवश्यमभ्युपेतव्यं, तथासति प्रधानसोमप्रत्यासत्तिलाभादिति । सवनीयो हि स्वस्थान एव वर्तते आश्विनग्रहसमीपस्य सवनीयस्थानत्वात् । आश्विने गृहीते सति सवनीय एव बुद्धिस्थो भवति प्रकृतौ तदानन्तर्यस्य कृतत्वात् । ततः सवनीयस्य प्राथम्ये स्थानान्निश्चिते सति स्थानभ्रष्टयोरग्नीषोमीयानुबन्ध्ययोः प्रकृताविव पूर्वोत्तरभावो द्रष्टव्य इति । यद्वा । उक्तमिति । आदौ सवनीयपशोरनुष्ठानमितरयोः पश्चादित्यत्र पूर्वोक्तमित्यर्थः ।

अथ मुख्यक्रमं लक्षयति—प्रधानक्रमेणेति । तेनैव क्रमेणेत्यत्र यदेति शेषस्तदेत्यनुरोधात् । यत्र ह्यनेकेषां साङ्गानां प्रधानानां सहकर्तव्यता तत्र प्रयोगविधिनाङ्गप्रधानयोः साहित्यावगतावपि प्रधानान्तरसाहित्यानुरोधेन याव-

क्रमेण प्रधानानि क्रियन्ते तेनैव क्रमेण तेषामङ्गान्यनुष्ठीयन्ते
चेत् तदा सर्वेषामङ्गानां स्वैः स्वैः प्रधानैस्तुल्यं व्यवधानं भवति ।
व्युत्क्रमेणानुष्ठाने केषांचिदङ्गानां स्वैः प्रधानैरत्यन्तमव्यवधानं
केषांचिदत्यन्तं व्यवधानं स्यात्, तच्चायुक्तं, प्रयोगविध्यवग-
तसाहित्यबाधापत्तेः । अतः प्रधानक्रमोऽप्यङ्गक्रमे हेतुः । अत-
एव प्रयाजशेषेणादावाग्नेयहविषोऽभिधारणं पश्चादैन्द्रस्य दध्नः,
आग्नेयैन्द्रयागयोः पौर्वापर्यात् । एवंच द्वयोरभिधारणयोः
स्वस्वप्रधानेन तुल्यमेकान्तरितं व्यवधानं, व्युत्क्रमेणाधारे त्वा-
ग्नेयहविरभिधारणाग्नेययागयोरत्यन्तमव्यवधानम्, ऐन्द्रदध्य-
भिधारणैन्द्रयागयोर्द्व्यन्तरितं व्यवधानं तच्चायुक्तमित्युक्तमेव ।

दनुज्ञातव्यवधानस्वीकारेऽपि तदधिकव्यवधाने प्रमाणाभावात्प्रधानप्रत्यासत्त्य-
नुग्रहाय मुख्यक्रमेणैवाङ्गक्रमनियमः । अतएव प्रवृत्तौ अङ्गनिरूपितप्रत्यासत्त्य-
नुग्रहो बीजं, मुख्यक्रमे तु प्रधाननिरूपितप्रत्यासत्त्यनुग्रहो बीजमिति तयोर्भेद-
इति भावः । प्रधानक्रमव्युत्क्रमेणाङ्गानुष्ठाने बाधकमाह—व्युत्क्रमेणेत्या-
दिना । तत्रापीष्टापत्तिमाशङ्क्य प्रयोगविध्यवगततत्साहित्यबाधापत्तिरूपमनिष्टं
बाधकमाह—तच्चायुक्तमिति । केषांचिदङ्गानां तैरत्यन्तमव्यवधानं केषां-
चिदत्यन्तव्यवधानं चेति शेषः । अभिधारणमिति । क्षरद्वृत्तेनाभिषेक-
इत्यर्थः । एवंचेति । मुख्यक्रमेण हविरभिधारणरूपाङ्गक्रमे चेत्यर्थः । एका-
न्तरितं व्यवधानमिति । आग्नेयहविरभिधारणाग्नेययागयोरैन्द्रहविरभि-
धारणेन व्यवधानादैन्द्रहविरभिधारणैन्द्रयागयोश्चाग्नेययागेन व्यवधानादित्ये-
कान्तरितं व्यवधानमित्यर्थः । तथाचादावाग्नेयहविरभिधारणं, तत ऐन्द्रस्य
हविषोऽभिधारणं, तत आग्नेययागः, ततश्चैन्द्रयाग इत्येव क्रमो मुख्यक्रमा-
त्सिद्धो भवतीति भावः । यदि त्वादावैन्द्रहविषोऽभिधारणं तत आग्नेयहविष-
स्तत्क्रियते ततश्च याज्यानुवाक्याक्रमवशादाग्नेययागस्यानुष्ठानं तत ऐन्द्रयाग-
स्यानुष्ठानमिति क्रमः स्वीक्रियते तदा कस्यचिदत्यन्तमव्यवधानं कस्यचिदत्य-

सच मुख्यः क्रमः पाठक्रमादुर्बलः । मुख्यक्रमो हि प्रमाणान्तरसापेक्षप्रधानक्रमप्रतिपत्तिसापेक्षतया विलम्बितप्रतिपत्तिकः । पाठक्रमस्तु निरपेक्षस्वाध्यायपाठक्रममात्रसापेक्षतया न तथेति बलवान् । सचायं मुख्यः क्रमः प्रवृत्तिक्रमाद् बलवान् । प्रवृत्तिक्रमे हि बहूनामङ्गानां प्रधानविप्रकर्षात्, मुख्यक्रमे तु संनिकर्षात् ।

न्तव्यवधानं च स्यात्, तच्चायुक्तं, प्रयोगविध्यवगततत्साहित्यबाधापत्तेरित्यभिप्रेत्याह—व्युत्क्रमेणेत्यादिना । उक्तमेवेति । ‘तच्चायुक्तं प्रयोगे’त्यादौ दूषणमुक्तमेवेत्यर्थः । इदानीं पाठक्रमान्मुख्यक्रमस्य दौर्बल्यमाह—सचेति । तत्र हेतुमाह—मुख्यक्रमो हीति । यतो मुख्यक्रमः प्रमाणान्तरसापेक्षा या प्रधानक्रमस्य प्रतिपत्तिस्तत्सापेक्षत्वेन विलम्बितप्रतिपत्तिकोऽतः पाठक्रमादुर्बल एवेत्यर्थः । किंच निरपेक्षो यः स्वाध्यायपाठक्रमस्तन्मात्रसापेक्षत्वेन यतो न दुर्बलः पाठक्रमोऽतो बलवानिति पाठक्रमस्य ततो वैषम्यमाह—पाठक्रमस्त्विति । अत्रेदं बोध्यम्—दर्शपूर्णमासयोरुपांशुयाजोऽग्नीषोमीयश्चेत्येतदुभयं पूर्णमास्यामाम्नातम् । तत्रोपांशुयाजस्याज्यं द्रव्यम्, आज्यस्य धर्मा उत्पवनचतुर्गृहीतत्वादयः, अग्नीषोमीयस्य पुरोडाशो द्रव्यं तस्य धर्मा निर्वापावधातादयः, तत्र चायं पूर्वपक्षः—मुख्यौ यागानुपांशुयाजाग्नीषोमीयौ पूर्वोत्तरभाविनौ भवतः, तथाच सति अङ्गक्रमस्य प्रधानक्रमेणैवाश्रयणीयत्वात्प्रथममाज्यधर्माणामेवानुष्ठानं न निर्वापादीनामिति । तत्र सिद्धान्तः—औषधधर्मा निर्वापादयः पूर्वमाम्नाताः । आज्यधर्मास्तु पश्चात्, तत्र मुख्यक्रमप्रयुक्तमाज्यधर्माणां प्राथम्यं बाधित्वा पाठक्रमानुरोधेनौषधधर्मा एव प्रथमतोऽनुष्ठेयाः, पाठक्रमो हि वैदिकः शब्दैः सहसा प्रतीयते, मुख्यक्रमानुसारी तु क्रम उपपत्त्या कल्पनीयः । तस्मादग्नीषोमीयपुरोडाशार्था औषधधर्माः प्रथममनुष्ठेया आज्यधर्मास्तु पश्चादिति । प्रवृत्तिक्रमापेक्षया तु मुख्यक्रमस्य प्राबल्यमेवेत्याह—प्रवृत्तीति । तत्र हेतुमाह—प्रवृत्तिक्रमे हीति । अत्रेदं बोध्यम्—दर्शपूर्णमासयोरादावाग्नेययागस्यानुष्ठानं, ततः सांन्याययागस्य, सांन्यायधर्माश्च केचिद्वत्सापाकरणदोहनादायः पूर्वमेवा-

प्रवृत्तिक्रमलक्षणम् ।

सहप्रयुज्यमानेषु प्रधानेषु संनिपातिनामङ्गानामावृत्त्यानुष्ठाने कर्तव्ये हि द्वितीयादिपदार्थानां प्रथमानुष्ठितपदार्थक्रमाद्यः क्रमः स प्रवृत्तिक्रमः । यथा प्राजापत्यपञ्चङ्गेषु । प्राजापत्या हि 'वैश्वदेवीं कृत्वा प्राजापत्यैश्चरन्ती'ति वाक्येन तृतीयानिर्देशात्सेतिकर्तव्यताका एककालत्वेन विहिताः, अतस्तेषां तदङ्गानां चोपाकरणनियोजनप्रभृतीनां साहित्यं संपाद्यम् । तच्च प्राजापत्यपशूनां संप्रतिपन्नदेवताकत्वेन युगपदनुष्ठानादुपपद्यते । तदङ्गानां चोपाकरणादीनां युगपदनुष्ठानमशक्यम् ।

नुष्ठीयन्ते, तत्र यदि प्रवृत्तिक्रममाश्रित्य सांनार्यधर्मा अवदाभिधारणहविरासादनादयोऽपि सर्वे पूर्वमेवानुष्ठीयेरन् तत आग्नेयधर्मा अवदानादयस्तदनुष्ठानं च, ततः सांनार्ययागानुष्ठानं तदा सांनार्यधर्माणां सर्वेषां स्वप्रधानेन सह द्वाभ्यामाग्नेयधर्मतदनुष्ठानाभ्यां विप्रकर्षः स्यात् । यदा तु सांनार्यधर्माणां केषांचिद्वत्सापाकरणादीनां पूर्वमनुष्ठानेऽप्यन्ये सर्वेऽवदानादयस्तद्धर्मा मुख्यक्रममाश्रित्याग्नेयधर्मानुष्ठानानन्तरमनुष्ठीयन्ते तदा सर्वेषामाग्नेयधर्मसांनार्यधर्माणामेकैकेन विजातीयेन व्यवधानं भवति । आग्नेयधर्माणां स्वप्रधानेन सह सांनार्यधर्मैर्व्यवधानात्सांनार्यधर्माणां च स्वप्रधानेन सहाभेयानुष्ठानेन व्यवधानादिति न विप्रकर्षः । तस्मान्मुख्यक्रमः प्रवृत्तिक्रमाद्वलवानिति ।

इदानीं प्रवृत्तिक्रमं लक्षयति—सहप्रयुज्येत्यादिना । तत्रोदाहरणमाह—यथेति । प्राजापत्या हि सेतिकर्तव्यताका एककालत्वेन विहिता इत्यन्वयः । अत इति । तेषामेककालत्वेन विहितत्वादित्यर्थः । तेषामिति । प्राजापत्यानामित्यर्थः । उपाकरणेत्याद्युक्तार्थ एव बोध्यः । तच्चेति । साहित्यं चेत्यर्थः । संप्रतिपन्नदेवताकत्वेनेत्यत्र संप्रतिपन्नदेवताकालत्वेनेति पाठः । तत्कालस्तु वैश्वदेव्यनुष्ठानानन्तरकालो देवता च प्रजापतिरेव । तदङ्गानामिति । प्राजापत्याङ्गानामित्यर्थः । अशक्यमिति । अनेकेषां पशूनामुपाकरणं नियोजनं

अतस्तेषां साहित्यमव्यवहितानुष्ठानात्संपाद्यम् । तच्चैकस्योपाकरणं विधायापरस्योपाकरणं विधेयम् । एवं नियोजनादिकमपि । तथाच प्राजापत्येषु कस्माच्चित्पशोरारभ्य एकं सर्वत्रानुष्ठाय द्वितीयादिपदार्थस्तेनैव क्रमेणानुष्ठेयः स प्रवृत्तिक्रमः । सोऽयं श्रुत्यादिभ्यो दुर्बलः । तदेवं संक्षेपतो निरूपितः षड्विधक्रमनिरूपणेन प्रयोगविधिः ।

अधिकारविधिलक्षणम् ।

कर्मजन्यफलस्वाम्यबोधको विधिरधिकारविधिः । कर्मजन्यफलस्वाम्यं कर्मजन्यफलभोक्तृत्वम् । सच 'यजेत स्वर्गकामः'

चैकस्मिन्काल एकेन कर्त्रा कर्तुमशक्यमित्यर्थः । अत इति । उपाकरणादीनां युगपदनुष्ठानानुपपत्तेरित्यर्थः । तेषामिति । उपाकरणादीनामित्यर्थः । तच्चेति । अव्यवधानेन साहित्यं चेत्यर्थः । एवमेकस्य पशोर्नियोजनं विधायापरस्य पशोर्नियोजनं विधेयमित्यतिदिशति—एवमिति । प्राजापत्येष्वेकस्य पदार्थस्य सर्वत्रानुष्ठेयत्वे यं पशुमारभ्यैकः पदार्थोऽनुष्ठितस्तमेव पशुमारभ्य द्वितीयादिः पदार्थोऽनुष्ठेय इत्याह—तथाचेत्यादिना । सोऽयमिति । प्रवृत्तिक्रम इत्यर्थः । आदिशब्देनार्थक्रमादयो गृह्यन्ते । अत्रेदं बोध्यम्—सप्तदश प्राजापत्या भवन्ति सप्तदश प्राजापत्यान्पशूनालमेतेति तद्विधौ तथैव श्रवणात् । तथाच प्राजापत्येषु तेषु यं कंचित्पशुमारभ्योपाकरणं सप्तदशसु पशुषु कृत्वा तमेव पशुमारभ्य नियोजनं कर्तव्यम् । एवंच तत्तत्पशुपाकरणानां तत्तत्पशुनियोजनैस्तुल्यं षोडशक्षणैर्व्यवधानं भवति । तथासति 'सप्तदश प्राजापत्यान्पशूनालमेते'त्युत्पत्तिवाक्ये वैश्वदेवीं कृत्वा प्राजापत्यैश्चरन्तीति प्रयोगवाक्ये च श्रुतं साज्ञानां सप्तदशपशुयागानां साहित्यमुपपद्यते । अन्यथा तेष्वेकैकस्मिन्नुपाकरणनियोजनादिसर्वसंस्काराणां समापने प्रत्यक्षवचनावगतपशुसाहित्यं बाधितं भवेदिति । एवं निरूपितं षड्विधक्रमनिरूपणेन प्रयोगविधिमुपसंहरति—तदेवमिति ।

इदानीं क्रमप्राप्तमधिकारविधिं निरूपयति—कर्मजन्येति । कर्मजन्यफलस्वाम्यपदं व्याचष्टे—कर्मजन्यफलस्वाम्यमिति । स चेति । अधिकार

इत्यादिरूपः । स्वर्गमुद्दिश्य यागं विदधताऽनेन स्वर्गकामस्य
यागजन्यफलभोक्तृत्वं प्रतिपाद्यते । 'यस्याहिताग्नेरग्निगृहान्दहे-
त्सोऽग्नये क्षामवतेऽष्टाकंपालं निर्वपे'दित्यादिनाऽग्निदाहादौ
निमित्ते कर्म विदधता निमित्तवतः कर्मजन्यपापक्षयरूपफल-
स्वाम्यं प्रतिपाद्यते । एवं 'अहरहः सन्ध्यामुपासीते'त्यादिना
शुचिविहितकालजीविनः संध्योपासनजन्यप्रत्यवायपरिहाररू-
पफलस्वाम्यं बोध्यते । तच्च फलस्वाम्यं तस्यैव योऽधिकारवि-
शिष्टः, अधिकारश्च स एव यद्विधिवाक्येषु पुरुषविशेषणत्वेन
श्रूयते । यथा काम्ये कर्मणि फलकामना, नैमित्तिके कर्मणि
निमित्तनिश्चयः, नित्ये संध्योपासनादौ शुचिविहितकालजी-
वित्वम् । अतएव 'राजा राजसूयेन स्वाराज्यकामो यजेते'त्य-
नेन विधिवाक्येन स्वाराज्यमुद्दिश्य विदधतापि न स्वाराज्य-
मात्रकामस्य तत्फलभोक्तृत्वं प्रतिपाद्यते, किंतु राज्ञः सतः

विधिश्चेत्यर्थः । अनेनेति । 'यजेत स्वर्गकाम' इत्यादिवाक्येनेत्यर्थः । तत्रोदा-
हरणान्तरमाह—यस्येति । क्षामवत इति । क्षामवत्त्वगुणविशिष्टायेत्यर्थः ।
निमित्तवत इति । अग्निना गृहदाहादिरूपनिमित्तवतः पुरुषस्येत्यर्थः । इत्या-
दिना कर्मविदधता विधिनेत्यन्वयः । कर्मजन्येति । अग्निदेवताकर्मजन्ये-
त्यर्थः । तत्रैवोदाहरणान्तरमाह—एवमिति । शुचिविहितकालजीविन
इति । शौचविशिष्टत्वे सति विहितकालजीविन इत्यर्थः । तच्चेति । फलविधि-
बोधितं चेत्यर्थः । को ह्यधिकारो यद्विशिष्टस्य पुंसः कर्मजन्यफलभोक्तृत्वरूपं
फलस्वाम्यं विधिना बोध्यत इत्यत आह—अधिकारश्चेति । अतएवेति ।
विधिवाक्येषु पुरुषविशेषणत्वेन श्रूयमाणस्याधिकारत्वादेवेत्यर्थः । स्वाराज्यमु-
द्दिश्येत्यत्र राजसूयमिति शेषः । राज्ञः सत इति । क्षत्रियस्य सत इत्यर्थः ।

स्वाराज्यकामस्यैव, राजत्वस्याप्यधिकारिविशेषणत्वेन श्रवणात् ।
 क्वचित्तु पुरुषविशेषणत्वेनाश्रुतमप्यधिकारिविशेषणम् । यथा-

तत्र हेतुमाह—राजत्वस्येति । श्रवणादिति । 'राजा राजसूयेने'त्यत्र
 श्रवणादित्यर्थः । अत्र हि राजशब्देन क्षत्रिय एवोच्यते नतु राज्यसंबन्धमात्रेण
 तदन्योऽपि । तेन क्षत्रियस्यैव राजसूयेऽधिकारो नतु तदन्यस्य ब्राह्मणादेरि-
 त्यन्यत्र विस्तर इति भावः ।

इदमत्र चिन्त्यते—'दर्शपूर्णमासाभ्यां स्वर्गकामो यजेते'ति श्रूयते । तत्र
 क्रियानिष्पादकत्वं कर्तृत्वं फलभोक्तृतया स्वामित्वमधिकारः । तादृशोऽधिकारो
 यागकर्तुर्नास्ति । कुतः । फलभोगाभावात् । तथाहि यजेतेत्यत्राख्यातेन
 भावनाभिधीयते । तस्यां च धात्वर्थो भाव्यः, एकपदोपात्तत्वात् । स्वर्गस्तु
 प्रदान्तरोपात्तत्वाद्वाक्येन भाव्यतयाऽन्वेतव्यः । तच्च वाक्यमेकपदरूपया
 श्रुत्या बाध्यते । स्वर्गस्य भाव्यत्वाभावे सति गुणत्वमभ्युपेयम् । स्वर्गशब्दो
 नात्र सुखवाची किंतु सुखसाधनं चन्दनादिद्रव्यं ब्रूते । लोके तथा व्यवहा-
 रात् । तच्च कामयितुं योग्यम् । तेन द्रव्येण विना यागानिष्पत्तेः । तस्मा-
 दस्मिन्वाक्ये फलानभिधाने तद्भोगाभावात्कर्तुर्यागे कर्तृत्वमेव नत्वधिकार
 इत्यधिकारलक्षणं नारब्धव्यमिति प्राप्ते ब्रूमः—यजेतेत्यत्र प्रत्ययस्य केवल-
 माख्यातरूपत्वमेवेति नच मन्तव्यं, किंतु लिङ्प्रत्ययत्वेन विधिरूपत्वमप्यस्ति
 तत्राख्यातत्वाकारेण भावनामाचष्टे, विधित्वाकारेण पुरुषं प्रवर्तयति, पुरुषश्च
 स्वाभिमतफलमन्तरेण न प्रवर्तते इति तदपेक्षितं स्वर्गमेव भाव्यतया विधि-
 रूपादत्ते । स्वर्गशब्दश्चोत्कृष्टे सुखे रूढः । द्रव्ये तु लाक्षणिकः । तस्मात्सुखस्य
 भाव्यत्वं विधिश्रुत्या सिद्धम् । धात्वर्थस्य तु भाव्यत्वमेकपदेन प्रतीयमानमपि
 प्रत्ययेन नावगम्यते, किंतु प्रकृत्या । तथासति स्वर्गभाव्यत्वं भावनायां
 प्रत्यासन्नमेकेनैव विधिरूपेणाख्यातेनावगमात्कमियोगादपि स्वर्गस्यैव भाव्य-
 त्वम् । तस्मात्फलभोगसंभवेन कर्तुरधिकारोऽस्तीत्यधिकारलक्षणमारब्धव्यमिति ।
 विधिवाक्येष्वश्रुतमपि किंचिदधिकारिविशेषणत्वेनान्यथानुपपत्त्या तत्समाश्र-
 यणेन व्यवहारोपपत्तिरित्याशयेनाह—क्वचित्त्विति । तत्रोदाहरणमाह—
 यथेति । विद्येत्यत्र विधिवाक्येष्वश्रुतमप्यधिकारिविशेषणत्वेन तद्विशेषण-

ध्ययनविधिसिद्धा विद्या, क्रतुविधीनामर्थज्ञानापेक्षणीयत्वेना-
ध्ययनविधिसिद्धार्थज्ञानवन्तं प्रत्येव प्रवृत्तेः । एवमग्निसाध्य-
कर्मसु आधानसिद्धाग्निमत्ता । अग्निसाध्यकर्मणामग्न्यपेक्षत्वेन
तद्विधीनामाधानसिद्धाग्निमन्तं प्रत्येव प्रवृत्तेः । एवं सामर्थ्यमपि ।

मिति शेषः । तत्र हेतुमाह—**क्रत्वित्यादिना** । तत्रैवोदाहरणान्तरमाह—
एवमिति । अग्निमतेत्यत्रापि पूर्ववदेव शेषो बोध्यः । तत्रापि हेतुमाह—
अग्निसाध्येति । **तद्विधीनामिति** । अग्निसाध्यकर्मविधीनामित्यर्थः ।
अनेन च निरुक्ताधिकारिविशेषणेन श्रद्धस्य यागेऽनधिकारो ध्वनितः । तस्या-
ध्ययनविधिसिद्धविद्याया अभावादाधानसिद्धाग्निमत्ताया अभावाच्च । किंच
अध्ययने ह्युपनीतस्यैवाधिकारात् उपनयनेऽपि च 'अष्टवर्षं ब्राह्मणमुपनयी-
ते'त्यादिना त्रैवर्णिकस्यैवाधिकारविधानात् । अग्न्याधानेऽपि 'वसन्ते ब्राह्म-
णोऽग्नीनादधीते'त्यादिना त्रैवर्णिकमात्रस्याधिकारविधानाच्च । यद्यपि 'वर्षासु
रथकारोऽग्नीनादधीते'त्यनेन रथकारस्य सौधन्वनापरनामकस्याग्न्याधानं विहितं
योगाद्ब्रूढेर्बलीयस्त्वात् तथापि नास्योत्तरकर्मस्वधिकारः तस्याध्ययनविधिसिद्ध-
विद्याया अभावादित्यन्यत्र विस्तर इति भावः । **ननु** तत्र रथं करोतीति
व्युत्पत्त्या त्रैवर्णिक एव रथकारो नतु श्रद्धस्य तत्राप्यधिकार इति चेन्न ।
संकीर्णजातिविशेषे रथकारशब्दस्य रूढत्वात् । तथाहि—वैश्यायां क्षत्रिया-
दुत्पन्नो माहिष्यः । श्रद्धायां वैश्यादुत्पन्ना करणी । तस्यां करण्यां माहिष्या-
दुत्पन्नो रथकारः । तथाच याज्ञवल्क्यः—'माहिष्येण करण्यां तु रथकारः
प्रजायते' इति । तस्मान्न तादृशव्युत्पत्त्या त्रैवर्णिको रथकारशब्देन ग्रहीतुं
शक्यत इति । किंच कुत्रचिद्यागेऽपि कस्यचिच्छ्रद्धस्याधिकारो भवति 'वास्तुमयं
रौद्रं चरुं निर्वपे'दिति प्रकृत्य 'एतया निषादस्थपतिं याजये'दिति श्रवणात् ।
वास्तुशब्दः किंचित्प्रकृतिद्रव्यविशेषमाह । एतस्यामिष्टावधिकारी निषादस्थपति-
शब्दवाच्यश्चैवर्णिक एव । कुतः । निषादानां स्थपतिरिति षष्ठीसमासस्य त्रैव-
र्णिके संभवात् । तस्य ह्यधीतवेदत्वेन विद्यासंभवाच्चेति प्राप्ते ब्रूमः—निषाद-

‘आख्यातानामर्थं ब्रुवतां शक्तिः सहकारिणी’ति न्यायात्

श्चासौ स्थपतिश्चेति कर्मधारयसमासस्य मुख्यत्वाच्च षष्ठीसमासेन त्रैवर्णिको निषादस्थपतिशब्दार्थः । षष्ठीसमासे तु संकीर्णजातिविशेषवाचिना निषादशब्देन तत्संबन्ध उपलक्ष्येत । नत्वयं कर्मधारये दोषोऽस्ति । तस्मात् तात्कालिकाचार्योपदेशादिना विद्यां संपाद्य धनिको निषादो रौद्रं यागं कुर्यादिति राद्धान्तः । अध्ययनविधिसिद्धविद्यादिवत्पुरुषसामर्थ्यमपि विधिवाक्येष्वश्रुतमप्यधिकारिविशेषणमित्याह—**एवमिति । सामर्थ्यमिति ।** आज्यावेक्षणादिकं लौकिक-पुंसामर्थ्यमित्यर्थः । वैदिकसामर्थ्यस्याध्ययनविधिसिद्धविद्यादेः पूर्वमेवोक्तत्वादित्यर्थः । वृद्धोक्तन्यायं विनिगमकं समुदाहरन् तत्र हेतुमाह—**आख्यातानामिति ।** अनेन च विशेषणेनान्धादेरनधिकारो ध्वनितः । इदमत्र विचार्यते—अन्धः पङ्कवधिरो मूको गवाश्वादयश्च तिर्यञ्च इत्यादीनां चेतनत्वेन निरतिशयसुखरूपे स्वर्गे कामना संभवति । अथोच्येत केषुचिदङ्गेषु तेषां शक्तिर्नास्ति । तथाहि—अन्धो नाज्यमवेक्षितुं क्षमः, पङ्कविष्णुकमेष्वशक्तः, बधिरो नाध्वर्यु-प्रोक्तं शृणोति । तथाच ‘ऋषीर्वाचयती’ति विहितस्यानुष्ठानं न सिद्ध्येत् । मूकोऽनुमन्त्रणादावसमर्थः । तिर्यञ्चो बहुष्वसमर्था इति तन्न । यथाशक्यज्ञानामनुष्ठेयत्वात् । ‘स्वर्गकामो यजेते’त्यनेन प्रधानवाक्येन सर्वाधिकारः प्रतीयते । सचाज्यावेक्षणाद्यङ्गवाक्यानुसारेण न संकोचयितुं युक्तः, किंतु प्रधानानुसारेणाङ्गानुष्ठानमेव संकोचयितुं युक्तं, तस्मादन्धादेरप्यधिकार इति प्राप्ते ब्रूमः—यदाज्यावेक्षणादयः पुरुषार्थतया विधीयेरन् तदा तल्लोपयितुर्न कतोर्वैकल्यम्, इह तु कत्वज्ञतया ते विहिता इति तल्लोपे क्रतुरेव न निष्पद्येत, तस्मादसमर्थस्य नास्त्यधिकार इति सिद्धम् । किंच ज्योतिष्टोमे श्रूयते—‘यद्यु-द्गाताऽपच्छिद्येतादक्षिणो यज्ञः संस्थाप्योऽथान्यश्चाहर्तव्यस्तत्र तद्दद्याद्यत्पूर्वस्मिन्दास्यनस्यात् यदि प्रतिहर्तापच्छिद्येत सर्वस्वं दद्यादिति । अस्यायमर्थः—प्रातःसवने बहिष्पवमानेन स्तोष्यमाणा ऋत्विजः शालाया बहिः प्रसर्पन्ति तदानीमेकस्य पृष्ठतोऽन्य इत्येवं पिपीलिकावत्पङ्क्याकारेण गन्तव्यम् । तत्र पुरतो गन्तुः कच्छं गृहीत्वैव पृष्ठतोऽन्यो गच्छेत् । एवं सति यदि प्रमादादु-द्गाता गृहीतं कच्छं मुञ्चेत्तदा दक्षिणामदत्वा प्रक्रान्तो यज्ञः समापनीयः । तं समीप्य पुनरपि स यज्ञः प्रयोक्तव्यः । तस्मिन्प्रयोगे पूर्वं यदित्सितं द्रव्यं

तद्व्यात् । यदा प्रतिहर्ता मुञ्चेत् तदा तस्मिन्नेव प्रयोगे सर्वस्वं दद्यादिति । तत्र यद्युद्गातृप्रतिहर्तारौ युगपत्तन्मुञ्चेतां तदानीमुक्तं प्रायश्चित्तनिमित्तं विहन्येत । एककर्तृको ह्यपच्छेदो निमित्तत्वेन श्रुतः अयं तूभयकर्तृकत्वाच्चैकेन व्यपदेश्यं शक्यते, तस्माच्छ्रूयमाणस्य निमित्तस्य विहतत्वान्नास्ति प्रायश्चित्तमिति प्राप्ते ब्रूमः—द्वौ ह्यत्रापच्छेदौ तयोरेकैकस्यैकैक एव कर्तेति निमित्तस्य नास्ति विधातः कालमात्रैक्यादेकापच्छेदभ्रान्तिः तस्मान्निमित्तविधाताभावादस्ति प्रायश्चित्तम् । किञ्च अदक्षिणत्वं सर्वस्वदक्षिणत्वं चेति यत्प्रायश्चित्तद्वयं निमित्तभेदेन श्रुतं तन्निमित्तद्वयसंनिपाते समुच्चेतव्यम्, यद्यदक्षिणत्वसर्वस्वदानयोरन्योन्यविरोधस्तर्हि प्रयोगभेदेन व्यवस्थापनीयम्, अपच्छेदयुक्ते प्रथमप्रयोगे दक्षिणा न दातव्या उत्तरप्रयोगे सर्वस्वं दातव्यं सत्यपि प्रयोगभेदे कर्मण एकत्वात् समुच्चय इति प्राप्ते ब्रूमः—नह्युत्तरप्रयोगेऽपच्छेदो विद्यते । नचासति निमित्ते प्रायश्चित्तं युक्तम् । तस्मात्प्रथमप्रयोग एव निमित्तद्वयवशात्प्रायश्चित्तद्वयं प्राप्तं तच्चान्योन्यविरुद्धं विकल्प्यते । किञ्च उद्गातृप्रतिहर्तृकर्तृकयोरपच्छेदयोर्यौगपद्ये समानबलत्वादस्तु प्रायश्चित्तयोर्विकल्पः । यदा तु क्रमेणापच्छेदौ स्यातां तदानीमसंजातविरोधित्वेन पूर्वस्य प्रबलत्वाच्छ्रुतिलिङ्गादावित्तरस्य प्रवृत्तिर्विरुध्यत इति चेत् । मैवम् । श्रुतिलिङ्गादावुत्तरस्य पूर्वसापेक्षात्वात्पूर्वेण विरोधे सत्युत्तरस्योत्पत्तिरेव नास्ति । इह तु ज्ञानद्वयमन्योन्यनिरपेक्षं वाक्यद्वयादुत्पद्यत इत्युत्पत्तिप्रतिबन्धो नास्ति । उत्पद्यमानं चोत्तरज्ञानं स्वविरुद्धस्य पूर्वज्ञानस्य बाधेनैवोत्पद्यते । ननु निरपेक्षत्वस्य समानत्वात्पूर्वज्ञानमेवोत्तरस्य बाधकमस्त्विति चेन्न । पूर्वज्ञानोत्पत्तिदशायामविद्यमानस्योत्तरज्ञानस्य बाध्यत्वायोगात् । उत्तरकाले तु स्वयं बाधितं पूर्वज्ञानं कथमुत्तरस्य बाधकं भवेत्, नान्यत्किञ्चिदुत्तरस्य बाधकं पश्यामः । तस्मादुत्तरकालीनापच्छेदनिमित्तं प्रायश्चित्तमनुष्ठेयम् । किञ्च यद्युद्गाता पश्चादपच्छिद्यते तदा तस्यापच्छेदस्य प्रबलत्वात्तन्निमित्तं प्रायश्चित्तमनुष्ठेयं तच्च प्रायश्चित्तमीदृशं—प्रथमं प्रयोगं दक्षिणारहितमनुष्ठाय द्वितीयप्रयोगे पूर्वं दित्सिता दक्षिणा दातव्येति । पूर्वं च गवां द्वादशाधिकं शतं दित्सितं तस्य ज्योतिष्टोमदक्षिणारूपेण विहितत्वात्तस्मादुत्तरप्रयोगे द्वादशशतं देयमिति प्राप्ते ब्रूमः—प्रतिहर्तुः प्रथममपच्छेदे सति तन्निमित्तकं सर्वस्वदानरूपं प्रायश्चित्तं प्रथमप्रयोगे प्राप्तं तेन च क्रतुस्वभावप्रयुक्तस्य द्वादशशतस्य बाधात्स-

समर्थं प्रत्येव विधिप्रवृत्तेः । तदेवं निरूपितो विधिः ।

अथ मन्त्रमीमांसा ।

प्रयोगसमवेतार्थस्मारका मन्त्राः । तेषां च तादृशार्थस्मारकत्वेनैवार्थवत्त्वम् । नतु तदुच्चारणमदृष्टार्थम्, संभवति दृष्टफलकत्वेऽदृष्टकल्पनाया अन्याय्यत्वात्, नच दृष्टस्यार्थस्मरणस्य प्रकारान्तरेणापि संभवान्मन्त्राम्नां व्यर्थमिति वाच्यम् । मन्त्रैरेव स्मर्तव्यमिति नियमविध्याश्रयणात् ।

नियमविधिः ।

नानासाधनसाध्यक्रियायामेकसाधनप्राप्तावप्राप्तस्यापरसाध-

र्वस्वं दित्सितं, नचोद्गात्रपच्छेदेन पश्चाद्भाविना सर्वदित्सा बाध्यत इति शङ्कनीयम् । बाधकस्य दक्षिणान्तरस्य तत्रानुक्तत्वात् । यदित्सितं तदुत्तरप्रयोगे देयमित्येतावदेव तत्रोच्यते । दित्सितं च सर्वस्वमित्युक्तम् । अत उत्तरकालीनोद्गात्रपच्छेदनमित्तेऽपि पुनःप्रयोगे पूर्वकालीनप्रतिहर्त्रपच्छेदप्रयुक्तं सर्वस्वमेव दातव्यमित्यादिकमर्थजातं निरूपणीयमभिप्रेत्य विधिनिरूपणमुपसंहरति—तदेवमिति । तस्मिन्नतीते ग्रन्थ उक्तप्रकारेणेत्यर्थः ।

यः सर्वकर्ता सकलात्मरूपश्चन्द्रार्कवह्नीक्षणकश्चिदात्मा ।

साम्बो हि सोमार्धविभूषणाढ्यस्तं नौमि देवार्चितपादपीठम् ॥ १ ॥

इदानीं मन्त्ररूपं वेदभागं निरूपयति—प्रयोगेति । तेषामिति । मन्त्राणामित्यर्थः । तादृशार्थेति । प्रयोगसमवेतार्थेत्यर्थः । अर्थवत्त्वमिति । प्रयोजनवत्त्वमित्यर्थः । ननु मन्त्रोच्चारणस्यादृष्टार्थकत्वेनाप्युपपत्तेः कुतस्तेषां प्रयोगसमवेतार्थस्मारकत्वेनैव प्रयोजनवत्त्वमित्यत आह—नत्विति । तदुच्चारणमिति । मन्त्रोच्चारणमित्यर्थः । तत्र हेतुमाह—दृष्टफलकत्व इति । ननु दृष्टस्य देवताद्यर्थस्मरणस्य ब्राह्मणवाक्यादिनापि संभवान्मन्त्रोच्चारणस्यादृष्टार्थकत्वानङ्गीकारे तदाम्नास्य वैयर्थ्यापत्तिरित्याशङ्क्य मन्त्रैरेव सोऽर्थः स्मर्तव्य इति नियमविध्यङ्गीकाराच्च मन्त्राम्नास्य वैयर्थ्यमिति परिहरति—नचेत्यादिना ।

ननु किलक्षणको नियमविधिर्यदाश्रयणादन्यस्यार्थस्मारकस्य व्यच्छेदो

नस्य प्रापको विधिर्नियमविधिः । यथाहुः 'विधिरत्यन्तमप्राप्तौ नियमः पाक्षिके सति । तत्र चान्यत्र च प्राप्तौ परिसंख्येति गीयत' इति । अस्यार्थः प्रमाणान्तरेणाप्राप्तस्य प्रापको विधिर-
पूर्वविधिः यथा 'यजेत स्वर्गकाम' इत्यादिः स्वर्गार्थकयागस्य प्रमाणान्तरेणाप्राप्तस्यानेन विधानात् । पक्षेऽप्राप्तस्य प्रापको विधिर्नियमविधिः । यथा 'व्रीहीनवहन्ती'त्यादिः । कथमस्य पक्षेऽप्राप्तकत्वमिति चेदित्थम् । अनेन ह्यवघातस्य वैतुष्यार्थत्वं न प्रतिपाद्यतेऽन्वयव्यतिरेकसिद्धत्वात् । किंतु नियमः । सचा-

लभ्यत इत्याशङ्क्य नियमविधिलक्षणमाह—नानासाधनेति । तत्र संमति-
माह—यथाहुरिति । तां व्याचष्टे—अस्यार्थं इत्यादिना । तत्रापि विधिरत्यन्तमप्राप्ताविति प्रथमपादपूर्वविधिपरं व्याचष्टे—प्रमाणान्तरेणेति । प्रमाणान्तरेण यदर्थत्वेनाप्राप्तस्य तदर्थत्वेन प्रापको यो विधिः सोऽपूर्वविधि-
रित्यर्थः । तत्रोदाहरणमाह—यथेति । तस्यापूर्वविधित्वे हेतुमाह—स्वर्गेति । स्वर्गार्थकत्वेन प्रमाणान्तरेणाप्राप्तस्य यागस्य तदर्थत्वेन यजेत स्वर्गकाम इत्यनेन विधानाद्भवत्ययमपूर्वविधिरित्यर्थः । नियमः पाक्षिके सतीति द्विती-
यपादं प्रकृते संमतिरूपं व्याचष्टे—पक्षेऽप्राप्तस्येति । तत्रोदाहरणमाह—
यथेति । ननु व्रीहीनवहन्तीत्यस्यावघातविधेः कथं पक्षेऽप्राप्तस्यावघातस्य प्रापकत्वं स्वीक्रियते, वैतुष्यार्थत्वेन प्रमाणान्तरेणाप्राप्तस्य तस्य तदर्थत्वेनानेन विधानोपपत्तेरित्याशङ्क्यानेन हि विधिनावघातस्य विवक्षितार्थत्वं न प्रतिपाद्यते तस्य तदर्थत्वेनान्वयव्यतिरेकसिद्धत्वात्, अवघातादिसत्त्वे व्रीहीणां वैतुष्यं जायते तदसत्त्वे तदभाव इति सार्वजनीनमिति परिहरति—कथमित्या-
दिना । इत्थमिति । अनेन वक्ष्यमाणप्रकारेणेत्यर्थः । ननु यद्यवघातादीनां सर्वेषामेव वैतुष्यार्थत्वमन्वयव्यतिरेकाभ्यां सिद्धं तदा 'व्रीहीनवहन्ती'त्यवघात-
विधेरन्वयव्यतिरेकसिद्धावघातप्रापकत्वेन वैयर्थ्यमेवापद्येतानुवादकत्वादित्याश-
ङ्कते—किंत्विति । नास्य विधेरनुवादकत्वेन वैयर्थ्यं संभवति नियमविधाय-
कत्वेनानुपपत्तेरिति परिहरति—नियम इति । व्रीहीणां वैतुष्यमवघातेनैव

प्राप्तांशपूरणम् । वैतुष्यस्य हि नानोपायसाध्यत्वाद्यदावघातं परित्यज्य उपायान्तरं ग्रहीतुमांभते, तदावघातस्याप्राप्तत्वेन तद्विधाननामकमप्राप्तांशपूरणमेवानेन विधिना क्रियते । अतश्च नियमविधावप्राप्तांशपूरणात्मको नियम एव वाक्यार्थः । पक्षेऽप्राप्तावघातस्य विधानमिति यावत् ।

परिसंख्याविधिः ।

उभयोश्च युगपत्प्राप्तावितरव्यावृत्तिपरो विधिः परिसंख्याविधिः । यथा—‘पञ्च पञ्चनखा भक्ष्या’ इति । इदं हि वाक्यं न पञ्चनखभक्षणपरं, तस्य रागतः प्राप्तत्वात् । नापि नियमपरं, पञ्चनखापञ्चनखभक्षणस्य युगपत्प्राप्तेः पक्षेऽप्राप्त्यभावात् । अत इदमपञ्चनखभक्षणनिवृत्तिपरमिति भवति परिसंख्याविधिः ।

संपादनीयमिति नियमः प्रतिपाद्यत इत्यर्थः । ननु तादृशनियमप्रतिपादनेऽत्र कीदृशो वाक्यार्थो भवतीत्यत आह—सचेति । स एवाप्राप्तांशपूरणरूपो नियमोऽत्र वाक्यार्थ इत्यर्थः । ननु कथमत्राप्राप्तांशो लभ्यते यस्य पूरणेनास्य विधेः सार्थक्यमित्यतोऽत्राप्राप्तांशपूरणरूपमेव वाक्यार्थमुपपादयति—वैतुष्येत्यादिना । उपपादितमप्राप्तांशपूरणरूपं वाक्यार्थमुपसंहरति—अतश्चेति । अस्य विधेरप्राप्तांशपूरणरूपनियमप्रतिपादकत्वाच्चेत्यर्थः । पर्यवसितार्थमाह—पक्ष इति । यावदिति । पर्यवसन्नमित्यर्थः ।

तत्र चेत्याद्युत्तरार्धं परिसंख्याविधिपरं व्याचष्टे—उभयोश्चेति । तत्रोदाहरणमाह—यथेति । अस्यात्यन्तमप्राप्तविधित्वरूपमपूर्वविधित्वमाशङ्क्य निराचष्टे—इदं हीति । तत्र हेतुमाह—तस्येति । पञ्चनखभक्षणस्येत्यर्थः । अस्य वाक्यस्य नियमविधित्वमपि निराचष्टे—नापीति । तत्रापि हेतुमाह—पञ्चनखेति । अत इति । विधिद्वयासंभवादित्यर्थः । इदमिति । पञ्च पञ्चनखा भक्ष्या इति वाक्यमित्यर्थः । अपञ्चनखभक्षणवृत्तिस्तु न, केनापि

परिसंख्यायाः श्रौतीत्वलाक्षणिकीत्वभेदौ ।

सा च द्विविधा—श्रौती लाक्षणिकी चेति । तत्र 'अत्र ह्येवाव-
यन्ती'ति श्रौती परिसंख्या । एवकारेण पवमानातिरिक्तस्तोत्र-
व्यावृत्तेरभिधानात् । 'पञ्च पञ्चनखा भक्ष्या' इति तु लाक्षणिकी ।
इतरनिवृत्तिवाचकपदाभावात् । अतएवैषा त्रिदोषग्रस्ता ।

परिसंख्याया दोषत्रयम् ।

दोषत्रयं च श्रुतहानि—रश्रुतकल्पना—प्राप्तबाधश्चेति । तदु-
क्तम्—'श्रुतार्थस्य परित्यागादश्रुतार्थप्रकल्पनम् । प्राप्तस्य बाधा-
दित्येवं परिसंख्या त्रिदूषणा' इति । श्रुतस्य पञ्चनखभक्षणस्य
हानात्, अश्रुताऽपञ्चनखभक्षणनिवृत्तेः कल्पनात्, प्राप्तस्य
चापञ्चनखभक्षणस्य बाधनादिति । अस्मिंश्च दोषत्रये
दोषद्वयं शब्दनिष्ठम् । प्राप्तबाधस्त्वर्थनिष्ठ इति दिक् ।

प्राप्ता । ततश्च तद्विधायकत्वेन नास्य वाक्यस्यानुवादकत्वमपि । तथाच सैवात्र
वाक्यार्थ इति भावः ।

सा च परिसंख्या द्विविधेत्याह—सा चेति । आद्यामुदाहरति—तत्रेति ।
द्वयोः परिसंख्ययोर्मध्य इत्यर्थः । अत्रेति । प्रकृत इत्यर्थः । अवयन्तीति ।
अवजानन्तीत्यर्थः, गायन्तीति यावत् । श्रौत्याः परिसंख्यायास्तत्त्वे हेतुमाह—
एवकारेणेति । द्वितीयामुदाहरति—पञ्चेति । पञ्च पञ्चनखास्तु 'पञ्च पञ्च-
नखा भक्ष्या ब्रह्मक्षत्रेण राघव ॥ शशकः शल्लकी गोधा खड्गी कूर्मोऽथ पञ्चमः'
इत्यादिवचनोदाहृता बोध्याः । अस्या अपि तत्त्वे हेतुमाह—इतरनिवृत्तीति ।
अतएवेति । इतरनिवृत्तिवाचकपदाभावादित्यर्थः । एषेति । लाक्षणिकीत्यर्थः ।

दोषत्रयं प्रदर्शयति—दोषत्रयं चेति । तत्र श्रुतहानौ हेतुमाह—श्रुत-
स्येति । अश्रुतकल्पनायां हेतुमाह—अश्रुतेति । प्राप्तस्य बाधेऽपि हेतुमाह—
प्राप्तस्येति । रोगतः प्राप्तस्येत्यर्थः । अस्य दोषत्रयस्य व्यवस्थया वृत्तित्वमाह—

येषां तु प्रयोगसमवेतार्थस्मारकत्वं न संभवति तदुच्चारण-
स्यानन्यगत्याऽदृष्टार्थकत्वं कल्प्यत इति नानर्थक्यमिति ।

अथ नामधेयमीमांसा ।

नामधेयानां च विधेयार्थपरिच्छेदकतयार्थवत्त्वम् । तथाहि
'उद्भिदा यजेत पशुकाम' इत्यत्रोद्भिच्छब्दो यागनामधेयं तेन
च विधेयार्थपरिच्छेदः क्रियते । तथाहि अनेन वाक्येनाप्राप्त-
त्वात्फलोद्देशेन यागो विधीयते । यागसामान्यस्याविधेयत्वात्
यागविशेष एव विधीयते । तत्र कोऽसौ यागविशेष इत्यपेक्षा-
यामुद्भिच्छब्दादुद्भिद्रूपो याग इति ज्ञायते । उद्भिदा यागेन
पशुं भावयेदित्यत्र सामानाधिकरण्येन नामधेयान्वयात् ।

अस्मिंश्चेति । दोषत्रयमध्य इत्यर्थः । ननु कथं सर्वेषां मन्त्राणां प्रयोगसमवे-
तार्थस्मारकत्वेनैवार्थवत्त्वमुपपद्यते हुंफडादिमन्त्राणां प्रयोगसमवेतार्थस्मारक-
त्वासंभवादित्याशङ्काह—येषामित्यादिना । तदुच्चारणस्येति । हुंफडा-
दिमन्त्रोच्चारणस्येत्यर्थः । अनन्यगत्यादृष्टार्थत्वमित्यत्राऽदृष्टार्थत्वमिति पदच्छेदः ।
इति नानर्थक्यमिति । अतो हेतोर्हुंफडादिमन्त्राणां नानर्थक्यमित्यर्थः ।

मन्त्रभागस्य यथायथं प्रयोजनवत्त्वमुपपाद्येदानीं क्रमप्राप्तं नामधेयानां
सार्थक्यमुपपादयति—नामधेयानामिति । विधेयार्थपरिच्छेदकत-
येति । विजातीयव्यावर्तकत्वेन विधेयार्थनिश्चायकतयेत्यर्थः । विधेयार्थस्यैव
समर्थकतयेति यावत् । एतदेव प्रदर्शयति—तथाहीत्यादिना । तेन
चेति । उद्भिच्छब्देन चेत्यर्थः । उद्भिच्छब्दस्य विधेयार्थपरिच्छेदकतया ना-
मधेयत्वप्रदर्शनाय भूमिकामारचयति—तथाहीत्यादिना । अनेनेति । 'उ-
द्भिदा यजेत पशुकाम' इत्यनेनेत्यर्थः । फलोद्देशेनेति । पशुरूपफलोद्देशे-
नेत्यर्थः । यागेति । साधनवैलक्षण्यमन्तरेण फलवैलक्षण्यानुपपत्तेर्नात्र याग-
सामान्यं विधीयते । ततश्च यागविशेष एव विधीयत इत्यर्थः । तत्रेति ।
यागविशेषस्य विधेयत्व इत्यर्थः । क इति । कोऽसौ यागविशेष इति यागविशे-
षापेक्षायामित्यर्थः । उद्भिच्छब्दादुद्भिद्रूपो याग इति ज्ञायत इति ।

नामधेयत्वे निमित्तचतुष्टयम् ।

नामधेयत्वं च निमित्तचतुष्टयात् । मत्वर्थलक्षणाभयाद्वा-
क्यभेदभयात्तत्प्रख्यशास्त्रात्तद्व्यपदेशाच्चेति । तत्र 'उद्भिदा यजेत
पशुकाम' इत्यत्रोद्भिच्छब्दस्य यागनामधेयत्वं मत्वर्थलक्षणा-

उद्भिच्छब्दात्पुनरुद्भिन्नामको यो यागः स एवात्र यागविशेष इति विज्ञायत
इत्यर्थः । एवंच सिद्धमुद्भिच्छब्दस्य धात्वर्थसामानाधिकरण्येनान्वयं फलित-
माह—उद्भिदेति । ननूद्भिच्छब्दस्य नीलमुत्पलमित्यत्र नीलपदस्योत्पल-
पदसामानाधिकरण्यवयजिसामानाधिकरण्यं भवेत्किं नामधेयत्वेनेति चेन्न,
वैषम्यात् । तथाहि तत्र हि नीलपदस्यार्थो नीलगुण उत्पलपदार्थादुत्पल-
रूपद्रव्यादतिरिक्तो भवति, लक्षणया तु नीलपदस्य तादृशद्रव्यपरत्वेनोत्पल-
पदसामानाधिकरण्यमुपपद्यते । उद्भिच्छब्दस्य तु यज्यवगतयागविशेषाच्चा-
तिरिक्तोऽर्थोस्ति, तस्यैव तत्र विशेषत्वसमर्पकत्वात् । ततश्चार्थान्तरवाचकत्वा-
भावेन नोद्भिच्छब्दस्य नीलशब्दस्योत्पलशब्दसामानाधिकरण्यवयजिसामान-
धिकरण्यमुपपद्यते, किंतर्हि 'वैश्वदेव्यामिक्षे'त्यत्रामिक्षापदस्य वैश्वदेवीशब्द-
सामानाधिकरण्यवत्, वैश्वदेवीशब्दस्य हि देवतातद्धितत्वात् तस्य च 'सास्य
देवते'ति सर्वनामार्थे स्मरणात् सर्वनाम्नां चोपस्थितविशेषवाचित्वेन विशेष-
परत्वम् । तत्र कोऽसौ वैश्वदेवीशब्दोपात्तो विशेष इत्यपेक्षायाम् आमिक्षापदसां-
निध्यादामिक्षारूपो विशेष इत्यवगम्यते । यथाहुः—'आमिक्षां देवतायुक्तां
वदत्येवैष तद्धितः । आमिक्षापदसानिध्यादस्यैव विषयार्पण'मिति । तस्माद्यथा
वैश्वदेवीशब्दोपात्तविशेषसमर्पकत्वेनामिक्षापदस्य वैश्वदेवीशब्देन सामानाधिक-
रण्यमेव सामान्यस्याविधेयत्वाद्यज्यवगतयागविशेषसमर्पकत्वेनैवोद्भिच्छब्दस्य
यजिसामानाधिकरण्यमित्युक्तप्रकारेणैव नामधेयानामन्वयः साधुरिति । तथा-
चोक्तं 'तदधीनत्वाद्यागविशेषसिद्धे'रिति ।

तच्च निमित्तचतुष्टयाद्भवतीत्याह—नामधेयत्वं चेति । निमित्तचतुष्टयं
निर्दिशति—मत्वर्थेत्यादिना । तत्राद्यनिमित्तविषयमुदाहरति—तत्रोद्भिदा
यजेतेति । तत्रेति चतुर्षु मध्य इत्यर्थः । अत्र मत्वर्थलक्षणापत्तिप्रदर्शनीय

भयात् । तथाहि न तावदनेन वाक्येन फलंप्रति यागविधानम्,
तंप्रति च गुणविधानं युज्यते, वाक्यभेदापत्तेः । उद्भिच्छब्दस्य
गुणसमर्पकत्वे च यागस्याप्यप्राप्तत्वात् गुणविशिष्टकर्मविधानं

तावद्वाक्यभेदमापादयति—न तावदिति । अस्मिन्पक्षे तूद्भिद्यते भूमिरने-
नेति व्युत्पत्त्या खनित्रवाच्यसावुद्भिच्छब्दो भवेत्तथाच 'उद्भिदा यजेत
पशुकाम' इत्यनेन वाक्येन यागेन पशुं भावयेद्यागं च खनित्रेण भावयेदिति
फलंप्रति यागविधानं यागंप्रति च गुणविधानं क्रियेत, तच्च न युज्यत इत्यर्थः ।
तत्र हेतुमाह—वाक्येति । आवृत्तिरूपवाक्यभेदापत्तेरित्यर्थः । नन्वनेन
वाक्येन खनित्ररूपो गुण एव विधीयते । 'दध्ना जुहोती'त्यनेन गुणविधिना
समानत्वात् । नचात्र पशुफलकः कश्चिद्यागो विधीयत इति वाच्यम् । पशूनां
गुणफलत्वात् । यथा गोदोहनेन पशुकामस्येत्यत्र पशवो गोदोहनगुणस्य फलं
तथेह खनित्रगुणस्य फलमस्तु यदि 'चमसेनापः प्रणयती'ति विहितं प्रकृतमपां
प्रणयनमाश्रित्य गोदोहनं विधीयते तर्ह्यत्रापि ज्योतिष्टोमेन यजेतेति विहितं
प्रकृतं ज्योतिष्टोममाश्रित्य खनित्रं विधीयतां तस्माद्गुणविधिरित्याशङ्क्य पशुकामो
यजेतेत्यस्य पदद्वयस्यायमर्थः—पशुरूपं फलं यागेन कुर्यादिति । तत्र केन
यागेनेत्यपेक्षायां उद्भिदेति तृतीयान्तं पदं यागनामत्वेनान्वेति । उद्भिद्यते
पशुफलमनेन यागेनेति निरुक्त्या नामत्वमुद्भिदपदस्योपपद्यते । नचैवमपि
गुणविधिनामधेयत्वयोः शब्दनिर्वचनसाम्यान्न निर्णय इति वाच्यम् । सामाना-
धिकरण्यस्य निर्णायकत्वात् । तथाहि उद्भिन्नामकेन यागेन पशुरूपं फलं
कुर्यादित्युक्ते सामानाधिकरण्यं लभ्यते । गुणविधित्वे तु खनित्रेण साध्यो यो
यागस्तेन तादृशफलं कुर्यादित्येवं वैयधिकरण्यं स्यात् । तच्चायुक्तम् । किंच
नानेन वाक्येन ज्योतिष्टोमे खनित्ररूपो गुणो विधातुं शक्यते, तस्य सोमेन
यजेतेत्युत्पत्तिशिष्टसोमरूपगुणावरुद्धत्वात् । किंच यद्यस्योद्भिच्छब्दस्य खनित्र-
रूपगुणसमर्पकत्वं स्वीक्रियते तदा यत्र तेन गुणः समर्पणीयस्तादृशकर्मणोऽप्य-
प्राप्तत्वादनेन वाक्येन खनित्ररूपगुणविशिष्टकर्मविधानमेव वक्तव्यमन्यथा
वाक्यभेदप्रसङ्गात् । ततश्चोद्भिच्छब्दार्थरूपखनित्रवता यागेनेति सामानाधिक-
रण्येनान्वयो भविष्यति । तथाच मत्वर्थलक्षणापत्तिरिति परिहरति—उद्भि-

वाच्यम् । उद्भिद्भूता यागेन पशुं भावयेदिति विशिष्टविधौ च मत्वर्थलक्षणेत्युक्तमेव ।

नामधेयत्वस्य वाक्यभेदप्रसङ्गरूपद्वितीयनिमित्तोदाहरणम् ।

‘चित्रया यजेत पशुकाम’ इत्यत्र चित्राशब्दस्य कर्मनामधेयत्वं वाक्यभेदभयात् । तथाहि न तावदत्र गुणविशिष्टयागविधानं संभवति । ‘दधि मधु पयो घृतं धाना उदकं तण्डुलास्तत्संसृष्टं प्राजापत्य’मित्यनेन गुणस्य विहितत्वात्तद्विशिष्टयागविध्यनुपपत्तेः । यागस्य फलसंबन्धे गुणसंबन्धे च विधीयमाने

च्छब्दस्येत्यादिना । उक्तमेवेति । ‘सोमेन यजेते’ति विध्यर्थनिरूपणप्रस्ताव इति शेषः ।

इदानीं द्वितीयं वाक्यभेदप्रसङ्गरूपं नामधेयत्वस्य निमित्तमुदाहरणद्वारा प्रदर्शयति—चित्रया यजेतेति । वाक्यभेदमेवोपपादयति—तथा हीत्यादिना । अत्रेति । ‘चित्रया यजेत पशुकाम’ इत्यस्मिन्वाक्य इत्यर्थः । गुणविशिष्टेति । चित्राशब्दार्थभूतचित्रवर्णककिञ्चिद्विशिष्टेत्यर्थः । अत्र विशिष्टविधानासंभवे हेतुमाह—दधीत्यादिना । तत्संसृष्टं प्राजापत्यमितीति । तैर्दध्यादिभिर्द्रव्यैर्युक्तं प्रजापतिदेवताकं कर्मेत्यर्थः । तद्विशिष्टेति । निरुक्तगुणविशिष्टेत्यर्थः । दधीत्यादिप्रकृतवाक्यस्यैतत्कर्मण उत्पत्तिवाक्यत्वादस्य कर्मण उत्पत्तिशिष्टदध्यादिगुणावरुद्धत्वाच्च तत्र गुणान्तरं विधातुं शक्यत इति भावः । अत्र दध्यादिवाक्ये दध्यादीनि षडेव द्रव्याणि श्रुतावाप्तातानि, उदकपदं तु प्रमादादायातम्, श्रुतितात्पर्यज्ञैर्माधवाचार्यैस्तथैवाख्यवाक्यस्य व्याख्यातत्वात् । तथाच तद्वचनं “दध्यादीनि विचित्राणि देयद्रव्याणि षडाम्नातानी”ति । नन्वत्र वाक्ये हुत्पत्तिवाक्यसिद्धस्वरूपस्य यागस्य पशुरूपफलसंबन्धो विचित्रद्रव्यरूपगुणसंबन्धश्च विधीयते । ततश्च न कर्मनामधेयत्वं चित्राशब्दस्येत्याशङ्काह—यागस्येति । तथाच यागेन पशुं भावयेद्यागं च तादृशगुणेन भावयेदिति यागस्य गुणफलोभयसंबन्धे विधीयमाने सत्यावृत्ति-लक्षणो वाक्यभेदो दुर्वार इति भावः । उपपादितं वाक्यभेदप्रसङ्गमुपसंहरति—

वाक्यभेदः । तस्माच्चित्राशब्दः कर्मनामधेयम् । तथाच चित्रा-
यागेन पशुं भावयेदिति सामानाधिकरण्येनान्वयान्न वाक्यभेदः ।
प्रकृतेष्टेरनेकद्रव्यत्वेन चित्राशब्दवाच्यत्वोपपत्तिः ।

तस्मादिति । सिद्धे चित्राशब्दस्य कर्मनामधेयत्वे वाक्यं योजयति—
तथाचेति । सामानाधिकरण्येनेति । यजिधात्वर्थयागसामानाधिकरण्येन
नामधेयस्यान्वयाच्चित्रानामकेन यागेन पशुं भावयेदित्याकारकान्न निरुक्तवाक्य-
भेदापत्तिरित्यर्थः । अनेकद्रव्यत्वेनेति । दध्यादिविचित्रानेकद्रव्यसाध्यत्वे-
नेत्यर्थः । ननु चित्राशब्दाच्चित्रत्वस्त्रीत्वयोः प्रतीतेः स्त्रीरत्नस्य च स्वभावतः
प्राणिधर्मत्वात्प्रकृते दध्यादिद्रव्यके कर्मणि निवेशासंभवाच्चानेन वाक्येन प्रकृते
कर्मणि तादृशगुणविधानं कियते किंतु प्राणिद्रव्यके कर्मणि, अनारभ्याधीतानां
चाज्ञानां प्रकृतिमात्रे प्रवेशाङ्गीकारात् । चित्रावाक्यस्याप्यनारभ्याधीतत्वात्सर्व-
पशुयागप्रकृतिभूते प्राणिद्रव्यकेऽग्नीषोमीये कर्मणि तेन गुणो विधीयते । तथाच
'अग्नीषोमीयं पशुमालभेते'ति विहितं पशुयागमत्र वाक्ये यजेतेति पदेनानूय
तत्र चित्रापदेन चित्रत्वस्त्रीत्वरूपौ गुणौ विधीयेते इति चेन्न । चित्रत्वेन स्त्रीत्वेन
च तं भावयेदिति द्वयोर्गुणयोर्विधाने वाक्यभेदप्रसङ्गात् । प्राप्ते कर्मण्यनेक-
गुणविधाने वाक्यभेदप्रसङ्गस्य सर्वसंमतत्वात् । तथाचोक्तम्—'प्राप्ते कर्मणि
नानेको विधातुं शक्यते गुणः । अप्राप्ते तु विधीयेरन्बहवोऽप्येकयत्नतः' इति ॥

नन्वत्र वाक्यभेदपरिहाराय गुणद्वयविशिष्टं पशुद्रव्यरूपं कारकं विधीयत
इति चेन्न । गौरवलक्षणवाक्यभेदप्रसङ्गात् । किंच दध्यादिवाक्यं प्रकृतस्य
चित्रानामकस्य यागस्योत्पत्तिवचनं भवति । यागस्वरूपभूतयोर्दध्यादिद्रव्य-
अजापतिदेवतयोरत्रोपदिश्यमानत्वात् । उत्पन्नस्य च तस्य यागस्य 'चित्रया
यजेत पशुकाम' इत्येतत्फलवाक्यमत्र यागस्य फलसंबन्धबोधनात् । एवंच
सति प्रकृतार्थो लभ्येत । अग्नीषोमीयपश्वनुवादेन, तादृशगुणविधाने तु प्रकृत-
हानाप्रकृतप्रक्रिये प्रसज्येयातां, लिङ्प्रत्ययस्य चानुवादत्वाङ्गीकारान्मुख्यो
विध्यर्थो बाध्येत, तस्माच्चित्रापदं नामधेयमेव न गुणविधिरिति ध्येयम् ।

तत्प्रख्यशास्त्रानामधेयत्वम् ।

‘अग्निहोत्रं जुहोती’त्यत्राग्निहोत्रशब्दस्य कर्मनामधेयत्वं तत्प्रख्यशास्त्रात् । तस्य गुणस्य प्रख्यापकस्य प्रापकस्य शास्त्रस्य विद्यमानत्वात्, अग्निहोत्रशब्दः कर्मनामधेयमिति यावत् । नन्वयं गुणविधिरेव कुतो नेति चेन्न । यद्यग्नौ होत्रमस्मिन्निति सप्तमीसमासमाश्रित्य होमाधारत्वेनाग्निरूपो गुणो विधेयस्तदा ‘यदाहवनीये जुहोती’त्यनेनैवाग्नेः प्राप्तत्वात्तद्विधानानर्थक्यम्, अग्नये होत्रमिति चतुर्थीसमासमाश्रित्य अग्निदेवतारूपगुणोऽनेन विधीयत इति चेन्न । तद्देवतायाः शास्त्रान्तरेण प्राप्तत्वात् ।

देवतारूपेणाग्निप्रापकशास्त्रप्रश्नः ।

किं तच्छास्त्रान्तरमिति चेत् । ‘यदग्नये च प्रजापतये च सायं

इदानीं तत्प्रख्यशास्त्ररूपात्तृतीयनिमित्तानामधेयत्वमग्निहोत्रशब्दस्य प्रदर्शय-
ति—अग्निहोत्रमिति । ‘तत्प्रख्यं चान्यशास्त्र’मिति हि तत्प्रख्यशास्त्रसूत्रम् ।
तस्य फलितार्थमाह—तस्येत्यादिना ।

नन्वाग्निहोत्रं जुहोतीत्यत्राग्निरूपस्य गुणस्यैव विधिर्न नामधेयत्वमग्निहोत्र-
शब्दस्य स्वीकर्तव्यमित्याशङ्कते—नन्वयमिति । यद्यत्र सप्तमीसमासमाश्रित्य
होमाधारत्वेनाग्निरूपस्य गुणस्य विधानं स्वीक्रियते तदा तदाधारत्वेनाग्निरूपस्य
गुणस्य वाक्यान्तरेण प्राप्तत्वात्तत्त्वेन तद्विधानस्यानर्थक्यमापद्येतेत्याह—
यद्यग्रावित्यादिना । चतुर्थीसमासमाश्रित्यात्राग्निदेवतारूपस्य गुणस्य विधा-
नमाशङ्कते—चतुर्थीत्यादिना । नात्र देवतारूपेणाग्निरूपस्य गुणस्य विधान-
मुपपद्यत इति समाधत्ते—नेति । तत्र हेतुमाह—तद्देवताया इति । अग्निरत्र
तच्छब्दार्थः ।

देवतारूपेणाग्निप्रापकं शास्त्रं पृच्छति—किमिति । केषांचिन्मतानुसारेणो-
त्तरमाह—यदग्नये चेति । अत्राग्निर्ज्योतिरित्यादिमन्त्रवर्णप्राप्तमग्निमनूद्य
तत्समुच्चितप्रजापतिमात्रविधाने लाघवं तदुभयसमुच्चितस्यैवात्र विधाने गौर-

जुहोती'ति केचित् । अपरे तु 'अग्निज्योतिर्ज्योतिरग्निः स्वाहे'ति मन्त्रवर्ण एवाग्निरूपदेवताप्रापकः । नन्वग्नेर्मान्त्रवर्णिकत्वे प्रजापतिदेवतया बाधः स्यात् । मन्त्रवर्णस्य चतुर्थीतो दुर्बलत्वात् । यथाहुः—'तद्धितेन चतुर्थ्या वा मन्त्रवर्णेन वा पुनः । देवताया

वमिति न समुच्चितोभयविधानं 'यदग्नये च प्रजापतये च सायं जुहोती'त्यत्र स्वीकर्तव्यमित्यस्वरसबीजं केचिदित्यनेन सूचितम् । अधुना सिद्धान्तमतेनोत्तरमाह—
अपरे त्विति । किंच 'अग्निज्योतिर्ज्योतिरग्निः स्वाहेति सायं जुहोती'ति विहितेन मन्त्रेण प्राप्तमग्निमनूय तत्समुच्चितस्य प्रजापतेः 'यदग्नये च प्रजापतये च सायं जुहोती'त्यत्र सायंकालेऽग्निहोत्रदेवतात्वं विधीयते । 'सूर्यो ज्योतिर्ज्योतिः सूर्यः स्वाहेति प्रातर्जुहोती'ति विहितेन च मन्त्रेण प्राप्तं सूर्यमनूय तत्समुच्चितस्य च तस्य 'यत्सूर्याय च प्रजापतये च प्रातर्जुहोती'त्यत्र प्रातःकालेऽग्निहोत्रदेवतात्वं विधीयते । तेनाग्नेर्मान्त्रवर्णिकत्वे प्रजापतिविधेरेकेनैव वाक्येन सिद्धेः 'यदग्नये च प्रजापतये च सायं जुहोति, यत्सूर्याय च प्रजापतये च प्रातर्जुहोती'त्यत्र वाक्यद्वयं व्यर्थमिति निरस्तम् । सायं होमेऽग्निसमुच्चितस्य प्रजापतेर्विधानं प्रातर्होमे सूर्यसमुच्चितस्य च तस्यैकेन वाक्येन कर्तुमशक्यत्वादित्यलं विस्तरेणाधिकं तु न्यायप्रकाशे द्रष्टव्यम् । नन्वग्नेर्मान्त्रवर्णिकत्वे प्रजापतिना तस्य बाधः स्यात्प्रजापतेश्चतुर्थ्या देवतारूपेण प्राप्तत्वेन प्रबलत्वात् । अग्नेस्तु मन्त्रवर्णप्राप्तत्वेन दुर्बलत्वाच्च । नच 'सास्य देवते'ति तद्धितप्रत्ययस्य देवतात्वे स्मरणवच्चतुर्थी न देवतात्वे स्मर्यते 'संप्रदाने चतुर्थी'ति संप्रदानमात्रे तस्याः स्मरणात् । तस्मात्प्रजापतिना कथमग्नेर्बाधः स्यादिति वाच्यम् । त्यज्यमानद्रव्योद्देश्यत्वे सति प्रतिग्रहीतृत्वस्य संप्रदानपदार्थत्वेन त्यज्यमानद्रव्योद्देश्यत्वरूपस्य देवतात्वस्य संप्रदानस्वरूपान्तर्गतत्वात् । ततश्चतुर्थीतः संप्रदानैकदेशतया देवतात्वप्रत्ययो भवत्येव, मन्त्रवर्णास्तु न देवतात्वप्रतीतिरस्ति किंत्वधिष्ठानत्वमेव ततः प्रतीयते । तस्मान्मन्त्रवर्णश्चतुर्थीतो दुर्बल एव । तथाच प्रबलप्रमाणबोधितप्रजापतिदेवतया दुर्बलप्रमाणबोधिताग्नेर्बाधो दुर्वार एवेत्याशयेन शङ्कते—**नन्विति** । तत्र संमतिमाह—**यथा-
 इति । तत्रेति** । तद्धितादिषु मध्य इत्यर्थः । **परमिति** । तद्धितापेक्षया चतुर्थ्या दौर्बल्यं चतुर्थ्यपेक्षया च मन्त्रवर्णस्य दौर्बल्यं भवतीति परंपरं दुर्बलं

विधिस्तत्र दुर्बलं तु परं पर'मिति चेन्न । 'यदग्नये च प्रजापतये च सायं जुहोती'त्यत्र न, केवलं प्रजापतिविधानम्, किंतु मन्त्रवर्णप्राप्तमग्निमनूद्य तत्समुच्चितप्रजापतेः । एवंच न बाधः, केवलप्रजापतिविधानाभावात् । नचात्र समुच्चितोभयविधानमेव कथं नेति वाच्यम् । समुच्चितोभयविधानापेक्षयान्यतः प्राप्तमग्निमनूद्य तत्समुच्चितप्रजापतिमात्रविधाने लाघवात् । एवं प्रयाजेषु समिदादिदेवतानां 'समिधः समिधो अग्न आज्यस्य व्यन्त्व'त्यादिमन्त्रवर्णेभ्यः प्राप्तत्वात् । 'समिधो यजती'त्यादिषु समिदादिशब्दास्तत्प्रख्यशास्त्रात्कर्मनामधेयम् ।

तद्व्यपदेशेन कर्मनामधेयत्वम् ।

'श्येनेनाभिचरन्यजेते'त्यत्र श्येनशब्दस्य कर्मनामधेयत्वं

बोध्यमित्यर्थः । ततः परमिति पाठे तु ततस्ततः परं दुर्बलप्रमाणमिति वीप्सापरत्वेन व्याख्येयम् । यदिच 'प्रजापतये जुहोती'ति केवलप्रजापतिविधानं स्यात्तदा तु भवेदपि प्रजापतिनामेर्बाधः परंतु न तथा विधानं क्रियत इति परिहरति—यदग्नये चेत्यादिना । प्रजापतेरित्यत्र विधानमित्यस्यानुषङ्गः । एवंचेति । मन्त्रवर्णप्राप्तमग्निमनूद्य तत्समुच्चितस्य प्रजापतेर्विधाने चेत्यर्थः । न बाध इति । न प्रजापतिनामेर्बाध इत्यर्थः । तत्र हेतुमाह—केवलेति । ननु यदग्नये च प्रजापतये चेत्यस्मिन्वाक्ये होमानुवादेन समुच्चितस्यैवोभयस्य विधानं क्रियत इति कथं न स्वीक्रियत इत्याशङ्क्य तयोः समुच्चितयोर्विधानापेक्षया मन्त्रवर्णतः प्राप्तमग्निमनूद्य लाघवेन तत्समुच्चितप्रजापतेर्विधानमेवोचितमिति परिहरति—नचेत्यादिना । तत्प्रख्यशास्त्रान्नामधेयत्वे उदाहरणान्तरमाह—एवमिति । समिदादिशब्दा इत्यत्रापिपदेन तनूनपातादयः शब्दा गृह्यन्ते ।

इदानीं चतुर्थनिमित्तेन तद्व्यपदेशरूपेण श्येनशब्दस्य कर्मनामधेयत्वं प्रदर्शयति—श्येनेति । कर्मनामधेयत्वमिति । नन्वत्र श्येनशब्दस्य कर्मनाम-

तद्व्यपदेशात् । तेन व्यपदेशादुपमानात्तदन्यथानुपपत्तेरिति यावत् । तथाहि यद्विधेयं तस्य स्तुतिर्भवति । यद्यत्र श्येनो विधेयः स्यात्, तदार्थवादैस्तस्यैव स्तुतिः कार्या । अत्र 'यथा वै श्येनो निपत्यादत्ते एवमयं द्विषन्तं भ्रातृव्यं निपत्यादत्त' इत्यनेनार्थवादेन श्येनः स्तोतुं न शक्यः, श्येनोपमानेनार्थान्तरस्तुतेः क्रियमाणत्वात् । नच श्येनोपमानत्वेन स एव स्तोतुं शक्यते, उपमानोपमेयभावस्य भिन्ननिष्ठत्वात् । यदा तु श्येनसंज्ञको यागो विधीयते तदार्थवादेन श्येनोपमानेन तस्य स्तुतिः कर्तुं शक्यत इति श्येनशब्दः कर्मनामधेयं तद्व्यपदेशादिति ।

धेयत्वं न भवति, किंतु सोमयागे नित्यं सोमद्रव्यं बाधित्वा तस्य स्थाने पक्षिद्रव्यरूपो गुणः काम्यो विधीयते, तथा सति श्येनशब्दस्य पक्षिणि लोकप्रसिद्धा रूढिरुपपन्ना भवतीत्याशङ्क्य श्येनशब्दस्य कर्मनामधेयत्वे हेतुमाह—तद्व्यपदेशादिति । तद्व्यपदेशशब्दं व्याचष्टे—तेनेति । श्येनेनेत्यर्थः । तदिति । उपमानोपमेयभावस्य भेदघटितत्वादेवार्थवादवाक्ये श्येनोपमानेन विधेयस्तुतेः श्येननामककर्मविशेषं विनानुपपत्तेर्नात्र पक्षिद्रव्यरूपो गुणो विधातुं शक्यत इति भावः । तदन्यथानुपपत्तिमेवोपपादयति—तथाहीत्यादिना । यदिति । विधेयस्य स्तुतेः कर्तव्यत्वादित्यर्थः । अत्रेति । श्येनेनाभिचरन्त्यजेतेत्यत्रेत्यर्थः । श्येन इति । श्येननामकपक्षिविशेष इत्यर्थः । तस्यैवेति । श्येननामकपक्षिविशेषस्यैवेत्यर्थः । यथेति । यथा श्येनः पक्षिविशेषो निपत्य मत्स्यादीजन्तूनादत्ते एवमयं श्येननामको यागो द्विषन्तं भ्रातृव्यं शत्रुं निपत्यादत्त इत्यर्थः । यमभिचरति श्येनेनेति वाक्यशेषः । अत्रेति । अत्र प्रकृतेऽनेन श्येनार्थवादेन श्येनः पक्षिविशेष एव स्तोतुं न शक्यते इत्यर्थः । तत्र हेतुमाह—श्येनेति । ननु श्येनार्थवादोपमानेन श्येन एव पक्षिविशेषः कथं न स्तोतुं शक्यः स्यादित्यत आह—नच श्येनोपमानत्वेनेति । तदशक्यत्वे हेतुमाह—उपमानेति । यद्यत्र श्येनसंज्ञकस्य यागस्य विधेयत्वं स्वीक्रियते तदा तादृशार्थवादोपमानेन तस्य श्येनसंज्ञकस्य यागस्य स्तुतिः कर्तुं शक्या भवत्येवेत्याह—तदेत्यादिना । फलितमुपसंहरति—इतीति । एवमुक्तेन प्रकारेणेत्यर्थः ।

कर्मनामधेयत्वे उत्पत्तिशिष्टगुणबलीयस्त्वम् ।

उत्पत्तिशिष्टगुणबलीयस्त्वमपि पञ्चमं नामधेयनिमित्तमिति केचित् । यथा 'वैश्वदेवेन यजेते' त्यादौ । अत्रोत्पत्तिशिष्टाग्न्यादीनां बलीयस्त्वाद्वैश्वदेवशब्दस्य विश्वदेवदेवताभिधायकत्वं न संभवती

अत्र कर्मनामधेयत्वे चोत्पत्तिशिष्टगुणबलीयस्त्वं पञ्चममपि निमित्तं भवतीति केषांचिन्मतमाह—उत्पत्तिशिष्टेति । तत्रोदाहरणमाह—यथेति । अत्रेति । अस्मिन्वाक्ये वैश्वदेवशब्दस्य विश्वदेवदेवताविधायकत्वं न संभवत्युत्पत्तिशिष्टाग्न्यादीनां बलीयस्त्वादित्यन्वयः । फलितार्थमुपसंहरति—इतीति । तस्येति शेषः । अत्रेदं बोध्यम्—चातुर्मास्ये चत्वारि पर्वाणि—वैश्वदेवो वरुणप्रघासः साकमेधः शुनासीरीयश्चेति । तेषु प्रथमे पर्वण्यष्टौ यागा विहिताः—आग्नेयमष्टाकपालं निर्वपति, सौम्यं चरुं, सावित्रं द्वादशकपालं, सारस्वतं चरुं, पौष्णं चरुं, मारुतं सप्तकपालं, वैश्वदेवीमामिक्षां, द्यावापृथिव्यमेककपालमिति । तेषामष्टानां यागानां संनिधाविदमाम्नायते—वैश्वदेवेन यजेतेति । अत्र चाग्नेयादीन्यागान्यजेतेत्यनूद्य वैश्वदेवशब्देन देवतारूपो गुणस्तेषु विधीयते । यद्यपि वैश्वदेव्यामामिक्षायां विश्वेदेवाः प्राप्तास्तथाप्याग्नेयादिषु सप्तसु यागेष्वप्राप्तत्वाद्विधीयन्ते । तेष्वप्यग्न्यादिदेवताः सन्तीति चेत्तर्हि गत्यभावात्तेषु देवता विकल्प्यन्ताम् । नामधेयत्वे तु नाममात्रस्याविधेयत्वाद्भव्यदेवतयोरभावेन यागस्यात्र स्वरूपासंभवाच्छ्रूयमाणो विधिरनर्थकः स्यात्तस्माद्गुणविधिरिति पूर्वपक्षः । उत्पत्तिवाक्यैर्विहितानाग्नेयादीनष्टौ यागान्यजेतेत्यनूद्याष्टानां सङ्गे वैश्वदेवशब्दो नामत्वेनोपवर्ण्यते । नच विधित्वाभावेऽपि नामोपदेशस्य वैयर्थ्यमिति वाच्यम् । 'प्राचीनप्रवणे वैश्वदेवेन यजेते'त्यादिषु वैश्वदेवशब्देनैकेनैवाष्टानां सङ्गस्य व्यवहर्तव्यत्वेनार्थवत्त्वोपपत्तेः । नामप्रवृत्तिनिमित्तभूता निरुक्तिस्तु द्विधा । आमिक्षायागे विश्वेषां देवानामिज्यमानतया तत्सहचरितानां सर्वेषां छत्रिन्यायेन वैश्वदेवत्वमिति, विश्वेदेवा अष्टानां कर्तार इति वा तेषां वैश्वदेवत्वम् । तथाच ब्राह्मणं 'यद्विश्वेदेवाः समयजन्त तद्वैश्वदेवस्य वैश्वदेवत्व'मिति । देवताविकल्पस्तु समानबलत्वाभावाच्च युज्यते, अग्न्यादय उत्पत्तिशिष्टत्वात्प्रबलाः विश्वेदेवा उत्पन्नशिष्टत्वाद्बलाः तस्माद्वैश्वदेवशब्दः कर्मनामधेयमिति सिद्धान्तः । वस्तुगतिमाश्रित्य तत्प्रख्यशास्त्रादेव वैश्वदेवशब्दस्य कर्मनामधेयत्वमाह—

ति कर्मनामधेयत्वम् । वस्तुतस्तु तत्प्रख्यशास्त्रादेवास्य कर्मनामधेयत्वं प्रकृतयागे विश्वदेवरूपगुणसंप्रतिपन्नशास्त्रस्यार्थवादरूपस्यैव सत्त्वात् । 'यद्विश्वेदेवाः समयजन्त तद्वैश्वदेवस्य वैश्वदेवत्वम्' इति ।

अथ निषेधमीमांसा ।

पुरुषस्य निवर्तकं वाक्यं निषेधः, निषेधवाक्यानामनर्थहेतुक्रियानिवृत्तिजनकत्वेनैवार्थवत्त्वात् । तथाहि यथा विधिः प्रवर्तनां प्रतिपादयन्स्वप्रवर्तकत्वनिर्वाहार्थं विधेयस्य यागादेरिष्टसाधनत्वमाक्षिपन्पुरुषं तत्र प्रवर्तयति, तथा 'न कलञ्जं भक्षये'दित्यादिनिषेधोऽपि निवर्तनां प्रतिपादयन्स्वनिवर्तकत्वनिर्वाहार्थं निषेध्यस्य कलञ्जभक्षणस्य परानिष्टसाधनत्वमाक्षिपन्पुरुषं ततो निवर्तयति ।

वस्तुतस्तित्वेति । प्रकृतयाग इति । वैश्वदेवनामकेऽष्टानामग्नेयादीनां सङ्घातमके प्रकृतयाग इत्यर्थः । विश्वदेवेति । प्रकृतयागे विश्वदेवरूपगुणः संप्रतिपन्नः संप्राप्तो यस्मात्तादृशशास्त्रस्येत्यर्थः । तत्र गुणप्रापकं शास्त्रमुदाहरति—यद्विश्वेदेवा इति । अस्य शास्त्रस्य कर्तृरूपेण प्रकृते यागे विश्वदेवरूपगुणप्रापकत्वमिति भावः । नामधेयस्य प्रयोजनं तु सर्वत्र व्यवहार एव । नह्यन्तरेण नामधेयमृत्विग्वरणादिष्वनेनाहं यक्ष्य इत्याख्यानोपायो लघुः कश्चिदस्ति, तस्माद्वैश्वदेवादिशब्दानां कर्मनामधेयत्वमेवेति सिद्धम् ।

तदेवं मत्वर्थलक्षणादिनिमित्तचतुष्टयनिरूपणेन नामधेयस्य विधेयार्थपरिच्छेदकतयार्थवत्त्वं निरूपितम् । अधुना निषेधवाक्यानामर्थवत्त्वनिरूपणाय निषेधवाक्यं लक्षयति—पुरुषस्य निवर्तकमिति । निषेधेति । 'न कलञ्जं भक्षयेत्' इत्यादिनिषेधवाक्यानामनर्थहेतुभूतायाः कलञ्जभक्षणादिक्रियायाः सकाशात्पुरुषस्य निवृत्तिजनकत्वेनैवार्थवत्त्वं न किञ्चित्कर्तव्यताप्रतिपादकत्वेनेति भावः, यथा विधिवाक्यानां स्वप्रवर्तकत्वान्यथानुपपत्त्या विधेयार्थस्य स्वर्गादिरूपेष्टसाधनत्वप्रत्यायनेन तत्र विधेयार्थे पुरुषप्रवृत्तिजनकत्वं तथा निषेधानामपि स्वनिवर्तकत्वान्यथानुपपत्त्या निषेध्यस्य पुरुषानिष्टसाधनत्वप्रत्यायनेन, ततः कलञ्जभक्षणादेः पुरुषनिवृत्तिजनकत्वमिति दृष्टान्तदार्ष्टान्तिकाभ्यां निषेधवाक्यानामनर्थहेतुक्रियायाः पुरुषनिवृत्तिजनकत्वेनैवार्थवत्त्वमुपपादयति—तथाहीत्यादीनां ।

लिङ्गर्थशब्दभावनाया नञर्थेनान्वयः ।

ननु निषेधवाक्यस्य क्लृप्तं निवर्तनाप्रतिपादकत्वमिति चेदु-
च्यते । न तावदत्र धात्वर्थस्य नञर्थेनान्वयः, अव्यवधानेऽपि
तस्य प्रत्ययार्थभावनोपसर्जनत्वेनोपस्थितेः । नह्यन्योपसर्जनत्वे
नोपस्थितमन्यत्रान्वेति । अन्यथा राजपुरुषमानयेत्यादावपि
राज्ञः क्रियान्वयापत्तेः । अतः प्रत्ययार्थस्यैव नञर्थेनान्वयः ।
तत्रापि नाख्यातत्वांशवाच्यार्थभावनायास्तस्या लिङ्गशवाच्य-

ननु निषेधवाक्यानां निवर्तनाप्रतिपादकत्वं न संभवति, न भक्षयेन्न
हन्तव्य इत्येवमादावव्यवधानेन नञर्थस्याभावस्य धात्वर्थेनान्वये सति धात्वर्थ-
वर्जनकर्तव्यताया एव सर्वत्र वाक्यार्थत्वेन प्रतीयमानत्वात् । तथाच यथा
यजेतेत्यादौ यागकर्तव्यता वाक्यार्थो भवति तथा 'न कलञ्जं भक्षयेत्' 'ब्राह्मणो
न हन्तव्यः' इत्यादावपि तत्तद्धात्वर्थवर्जनकर्तव्यतैव वाक्यार्थो न निवर्तनेत्या-
शयेनाशङ्कते—नन्विति । नञर्थस्याभावस्य धात्वर्थेनाव्यवधानेऽपि धात्वर्थस्य
प्रत्ययार्थभावनोपसर्जनत्वेनोपस्थितत्वाच्च नञर्थेनान्वयः संभवति । अन्यत्रो-
पसर्जनत्वेनान्वितस्यान्यत्रोपसर्जनत्वेनान्वयायोगादिति परिहरति—उच्यत
इत्यादिना । अत्रेति । 'न कलञ्जं भक्षये'दित्यादावित्यर्थः । अव्यवधानेऽपी-
त्यत्र धात्वर्थस्य नञर्थेनेत्यनुषङ्गः । तस्येति । धात्वर्थस्येत्यर्थः । अन्योपसर्ज-
नत्वेनोपस्थितस्याप्यन्यत्रोपसर्जनत्वेनान्वये को दोष इत्यत आह—नहीति ।
तत्र बाधकं दोषमाह—अन्यथेति । अन्यविशेषणत्वेनोपस्थितस्याप्यन्यत्र
विशेषणत्वेनान्वयस्वीकारे पुरुषोपसर्जनत्वेनोपस्थितस्य राज्ञोऽपि क्रियोपसर्ज-
नत्वेनान्वयापत्तेरित्यर्थः । धात्वर्थस्य नञर्थेनान्वयासंभवात्कलञ्जादिपदार्थस्यापि
कारकोपसर्जनत्वेनोपस्थितस्य तत्रान्वयासंभवाच्च परिशेषात्प्रत्ययार्थस्यैव नञर्थे-
नान्वयो भवतीत्याह—अत इति । किंच प्रत्ययार्थोऽपि द्विविधो भवत्याख्या-
तत्वांशवाच्यार्थभावना लिङ्गशवाच्या शब्दभावना चेति, तयोर्मध्येऽपि नाख्या-
तत्वांशवाच्यभूताया अर्थभावनाया नञर्थेऽन्वयः संभवतीत्याह—तत्रापितीति ।

प्रवर्तनोपसर्जनत्वेनोपस्थितेः, किंतु लिङंशवाच्यशब्दभावनायाः,
तस्याः सर्वापेक्षया प्रधानत्वात् ।

नञस्वभावकथनम् ।

नञश्चैष स्वभावो यत्स्वसमभिव्याहृतपदार्थविरोधिबोधकत्वम् ।
यथा घटो नास्तीत्यादौ अस्तीतिशब्दसमभिव्याहतो नञ् घट-
सत्त्वविरोधि घटासत्त्वं गमयति तदिह लिङ्समभिव्याहतो नञ्
लिङर्थप्रवर्तनाविरोधिनीं निवर्तनामेव बोधयति । विधि-

तत्र हेतुमाह—तस्या इति । प्रवर्तनोपसर्जनत्वेनेति । शब्दभावनाविशे-
षणत्वेनेत्यर्थः । लिङंशवाच्येत्यस्य लिङो योऽशो लिङ्स्वरूपो धर्मस्तद्वाच्येत्यर्थो
बोध्यः । एवमग्रेऽपि । ननु 'न कलजं भक्षये'दित्यादौ कलजादिपदार्थस्य
धात्वर्थस्य च नञर्थेनान्वयो भवतैव निरस्तः, प्रत्ययार्थस्याप्यर्थभावनारूपस्य
नञर्थेनान्वयानङ्गीकारे प्रत्ययार्थत्वाविशेषाच्छब्दभावनाया अपि तेनान्वया-
संभवेनानन्वितशब्दस्याप्रामाण्यापत्तिरित्याशङ्क्य परिहरति—किंत्विति । तत्र
हेतुमाह—तस्या इति । प्रत्ययार्थत्वं न नञर्थेनान्वये प्रयोजकं किंतु
सर्वापेक्षया मुख्यत्वेनोपस्थितत्वं, तच्च शब्दभावनायामबाधितमिति भावः ।

एवं शब्दभावनारूपस्य प्रत्ययार्थस्य प्रवर्तनाविशेषस्य नञर्थेनान्वये सिद्धे
नञः प्रत्ययार्थभूतप्रवर्तनाविरोधिनिवर्तनाबोधकत्वप्रदर्शनाय प्रथमं तत्स्वभावं
प्रदर्शयति—नञश्चैष स्वभाव इति । अत्र स्वसमभिव्याहृतपदार्थविरोधिबो-
धकत्वं स्वान्वितपदार्थविरोधिबोधकत्वं बोध्यम् । तेन कलजादिपदार्थानामपि
विरोधिबोधकत्वं नञो दुर्वारं स्यात्तेषामप्येकत्र सहपाठरूपनञ्समभिव्याहारस्य
सत्त्वादिति निरस्तम् । तेषां नञन्वितपदार्थत्वाभावस्य दर्शितत्वेन नञस्तद्विरो-
धिबोधकत्वासंभवात् । नञः स्वसमभिव्याहृतपदार्थविरोधिबोधकत्वं दृष्टान्तेन
स्पष्टयति—यथेत्यादिना । घटसत्त्वविरोधीति । नास्तीत्युक्ते कस्यासत्त्व-
मस्तीतिसत्त्वशब्दान्वयिना नञात्र बोध्यते इति सत्त्वनिरूपकाकाङ्क्षायाः
सत्त्वाद्धटनिरूपितसत्त्वविरोधीत्यर्थः । इदानीं नञः स्वभावप्रदर्शनस्य फलं
दर्शयति—तदिति । तन्नञित्यन्वयः । तत्प्रदर्शितस्वभावं नञित्यर्थः ।

वाक्यश्रवणेऽयं मां प्रवर्तयतीति प्रतीतेः । तस्मान्निषेधवाक्यस्थले निवर्तनैव वाक्यार्थः । यदा तु प्रत्ययार्थस्य तत्रान्वये बाधकं तदा धात्वर्थस्यैव तत्रान्वयः ।

बाधकं द्विविधम् ।

तच्च बाधकं द्विविधम् । तस्य व्रतमित्युपक्रमो विकल्पप्रसक्तिश्च । तत्राद्यं 'नेक्षेतोद्यन्तमादित्य'मित्यादौ तस्य व्रतमित्यु-

द्देति । 'न कलञ्जं भक्षयेद्ब्राह्मणो न हन्तव्य' इत्यादौ वाक्य इत्यर्थः । ननु लिङः प्रवर्तनाप्रतिपादकत्वे सिद्धे तत्संबद्धनञस्तदर्थप्रवर्तनाविरोधिनिवर्तनाप्रतिपादकत्वं सेत्स्यति तदेव कुत इत्याशङ्क्य तत्र हेतुमाह—विधीति । प्रतीतेरिति । प्रवर्तनाप्रतीतेरित्यर्थः । यद्वा 'यजेत स्वर्गकाम' इति विधिवाक्यश्रवणेऽयं मां प्रवर्तयतीति प्रवर्तनाप्रतीतिवत्, 'न कलञ्जं भक्षये'दित्यादिनिषेधवाक्यश्रवणेऽप्ययं मां निवर्तयतीति निवर्तनाप्रतीतेरित्यध्याहारेण विधीत्यादिहेतुवाक्यं दृष्टान्तदार्ष्टान्तिकविधया योजनीयम् । एवं सिद्धं निवर्तनारूपं निषेधवाक्यार्थमुपसंहरति—तस्मादिति । 'न कलञ्जं भक्षये'दित्यत्र कलञ्जकर्मकभक्षणानुकूलपुरुषप्रवृत्तिजनकप्रवर्तनाप्रति लिङ्गर्थप्रवर्तनाविरोधिनिवर्तनैव वाक्यार्थः । एवमन्यत्रापि विषेधवाक्येषु सर्वत्र निवर्तनाया एव वाक्यार्थत्वे विधिनिषेधयोर्भिन्नार्थत्वमप्युपपन्नं भवति, हननादिवर्जनकर्तव्यतावाक्यार्थत्वपक्षे तु कर्तव्यताया एवोभयत्र प्रतिपाद्यत्वात्तयोरेकार्थत्वं स्यात्तच्च न युक्तम् । यथाहुः—'अन्तरं यादृशं लोके ब्रह्महत्याश्रमेधयोः । दृश्यते तादृगेवेह विधानप्रतिषेधयो'रिति । तस्मान्निवर्तनैव प्रतिषेधेषु वाक्यार्थ इति सिद्धम् । यदि तु प्रत्ययार्थस्य नञर्थेनान्वये किञ्चिद्बाधकं वर्तते तदा धात्वर्थस्यैव नञर्थेनान्वयो भवतीत्याह—यदा त्वित्यादिना ।

तत्र बाधकं विभजते—तच्चेति । प्रत्ययार्थस्य नञर्थेनान्वये वर्तमानं चेत्यर्थः । तत्राद्यमिति । तयोरुक्तयोर्द्वयोर्मध्य आद्यबाधकमित्यर्थः । तस्य व्रतमितीति । तस्य स्नातकस्य ब्रह्मचारिविशेषस्य व्रतं प्रजापतिदेवताक-

पक्रम्यैतद्वाक्यपाठात् । तथाचात्र पर्युदासाश्रयणम् । तथा-
हि—व्रतशब्दस्य कर्तव्यार्थे रूढत्वात्तस्य व्रतमित्यत्र स्नातकस्य
व्रतानां कर्तव्यत्वेनोपक्रमात् । किं तत्कर्तव्यमित्याकाङ्क्षायां नेक्षे-
तोद्यन्तमित्यादिना कर्तव्यार्थ एव प्रतिपादनीयः । अन्यथा पू-
र्वोत्तरवाक्ययोरेकवाक्यत्वं न स्यात् । तथाच नञर्थेन न प्रत्यया-

मादित्यानीक्षणसंकल्पादिकं किञ्चिदनुष्ठेयमित्यर्थः । एतद्वाक्यपाठादिति ।
'नेक्षेतोद्यन्तमादित्यं नास्तंयन्तं कदाचने'त्येतद्वाक्यपाठादित्यर्थः । तथाचेति ।
तस्य व्रतमिति स्नातकस्यानुष्ठेयमुपक्रम्य 'नेक्षेतोद्यन्त'मित्यादिवाक्यपाठे चास्मि-
न्वाक्ये पर्युदास एव समाश्रीयत इत्यर्थः । किञ्च 'नेक्षेतोद्यन्तमादित्य'मित्यत्र
नञ्पदमभिधावृत्त्या प्रतिषेधं ब्रूते नतु पर्युदासं, लक्षणापत्तेः प्रतिषेधस्य च
प्राप्तिपूर्वकत्वाद्वैदिकस्य प्रतिषेधस्य वैदिक्येव प्राप्तिस्तु प्रत्यासन्ना भवेत् । तथाच
सति यत्र कृतावादित्येक्षणं विहितं तत्रायं प्रतिषेध उदयास्तमयोद्देशेन
प्रवर्तते । एवंच सति नात्र फलं कल्पनीयं स्यात् । पर्युदासमाश्रित्य पुरुषार्थ-
त्वाङ्गीकारे त्वधिकारसिद्धये फलस्य कल्पनीयत्वमापद्येत, तस्मादत्र कत्वर्थः
प्रतिषेध इत्याशङ्क्य, तस्य व्रतमित्युपक्रम्य 'नेक्षेतोद्यन्तमि'त्याद्यान्नातत्वाद्व्रत-
शब्दस्य च कर्तव्यरूपार्थे रूढत्वादत्र किञ्चिदनुष्ठेयमेव प्रतिभाति । तच्च पर्युदा-
साश्रयणे सत्येवोपपद्यते । किञ्चोपक्रमवाक्ये प्रतिज्ञातस्यैवार्थस्यात्रापि वक्तव्य-
त्वात्, उपक्रमवाक्ये तु स्नातकानुष्ठेयव्रतानामेव प्रतिज्ञातत्वात् कानि तानि
व्रतानीत्यपेक्षायां स्नातकव्रतप्रदर्शनायास्य वाक्यस्यावतारादत्र कर्तव्य एव
कश्चिदर्थो वक्तव्यः, सच पर्युदासपक्षे लभ्यते निषेधपक्षे तु दुर्लभ एवेत्यभि-
प्रायेण पर्युदासपक्षमुपपादयति—तथाहीत्यादिना । नेक्षेतोद्यन्तमित्यादौ
कर्तव्यरूपस्यार्थस्याप्रतिपादनीयत्वे बाधकमाह—अन्यथेति । पूर्वोत्तरेति ।
तस्य व्रतमिति पूर्ववाक्यं नेक्षेतोद्यन्तमित्याद्युत्तरवाक्यं च तयोरेकवाक्यत्वं
बाध्येतेत्यर्थः । ननु 'नेक्षेतोद्यन्त'मित्यादौ भवतु कर्तव्यरूपार्थस्यैव प्रतिपादनं
ततोऽपि किं स्यादित्यत आह—तथाचेति । तथाच नेक्षेतोद्यन्तमित्यादौ
कर्तव्यरूपार्थस्य प्रतिपादनीयत्वे च नञर्थेन प्रत्ययार्थान्वयावकाशो न भवती-
त्यर्थः । ननु 'नेक्षेतोद्यन्तमादित्य'मित्यत्र नञर्थेन प्रत्ययार्थस्यान्वये को दोषः

र्थान्वयः कर्तव्यार्थानवबोधात् । विध्यर्थप्रवर्तनाविरोधिनिवर्त-
नाया एव तादृशनञा बोधनात्, तस्याश्च कर्तव्यार्थत्वाभावात् ।
तस्मान्नेक्षेतेत्यत्र नञा धात्वर्थविरोध्यनीक्षणसंकल्प एव लक्षणया
प्रतिपाद्यते तस्य कर्तव्यत्वसंभवात् ।

इत्याशङ्क्य तत्र हेतुमाह—कर्तव्येति । नञर्थेन प्रत्ययार्थस्य तत्रान्वये ततः
कर्तव्यार्थानवबोधापत्तेरित्यर्थः । ननु प्रत्ययान्वितस्य नञः कर्तव्यार्थानवबोध-
कत्वानङ्गीकारे को वार्थस्तेनावबोध्यत इत्यत आह—विध्यर्थेति । तादृश-
नञेति । प्रत्ययान्वितेन नञेत्यर्थः । तादृशनिवर्तनैव कर्तव्यरूपार्थो भवतु को
दोष इति मन्दाभिप्रायमाह—तस्याश्चेति । निरुक्तनिवर्तनायाश्चेत्यर्थः ।
किंचैवं नञः प्रत्ययेनान्वयासंभवे प्रत्ययादवतारितो नञ् धातुना सह संबध्यते,
धातुना नञः संबन्धे च न तस्य निषेधकत्वं संभवति विधायकसंबद्धस्यैव नञो
निषेधकत्वात्, निषेधकत्वस्य विधायकत्वप्रतिपक्षत्वात्, नामधातुभ्यां योगे तु
नञो न निषेधकत्वं युक्तं तयोरविधायकत्वात् । यथाहुः—‘नामधात्वर्थयोगे
तु नैव नञ् प्रतिषेधकः । वदंतोऽब्रह्मणाधर्मावन्यमात्रविरोधिना’विति । तस्मा-
न्नेक्षेतेत्यत्र नञो धातुना योगान्नञा धात्वर्थेक्षणविरोधी कश्चनार्थः प्रतिपाद्यते ।
यद्यपि नञोऽभाव एव शक्तिः । तथाचेक्षणस्याभाव एव नञः शक्यार्थो लाघ-
वात् नतु तद्विरोधी तस्यां भावघटितत्वेन गौरवापत्तेः । तदन्यतद्विरुद्धतदभा-
वेषु नञिति स्मरणं तु प्रतीत्यभिप्रायं न शक्त्यभिप्रायं, तथापि नेक्षेतेत्यत्र
प्रत्ययस्य नञा संबन्धात् नञ्संबन्धशून्येन च तेन तावत्कश्चिदर्थो विधेयः
स्वीकर्तव्यः । तत्र न तावद्भात्वर्थो विधातुं शक्यते, नञा तदभावबोधमात् ।
नापि तदभावो विधातुं शक्यते, अभावस्याविधेयत्वात्, तस्मात्पर्युदासाश्रयणेन
धात्वर्थेक्षणविरोधी कश्चनान्न विधानयोग्योर्थो नञा लक्षणया प्रतिपाद्यते, सूच
विधानयोग्यः पदार्थोऽनीक्षणसंकल्प एव तस्येक्षणविरोधित्वात्कर्तव्यत्वसंभवाच्च,
ततश्च स एव संकल्पोऽत्रानुष्ठेयत्वेन विधीयत इत्यभिप्रायेण पर्युदासस्या-
वश्यकत्वात्प्रत्ययादवतारितस्य नञो धातुसंबन्धेन तदर्थविरोध्यनीक्षणसंकल्प-
प्रतिपादकत्वमुपसंहरति—तस्मादिति । लक्षणयेति । स्वसमभिव्याहृतप-

पर्युदासपक्षे नेक्षेतेत्यस्य वाक्यार्थः ।

आदित्यविषयकानीक्षणसंकल्पेन भावयेदिति वाक्यार्थः ।

तत्र भाव्याकाङ्क्षायाम् 'एतावता हैनसा वियुक्तो भवती'ति वाक्य-
शेषावगतः पापक्षयो भाव्यतयान्वेति । एवंच पूर्वोत्तरयोरेक-
वाक्यत्वं निर्वहत्येव । नचात्र धात्वर्थविरोधिनः पदार्थान्तरस्यापि
संभवात्कथमनीक्षणसंकल्पस्यैव भावनान्वय इति वाच्यम् ।

दार्थाभाव एव नञः स्वशक्यार्थो भवति । तथाच स्वसंबन्ध्यमानधात्वर्थाभावं
शक्यता प्रतिपादयन् नञ् तदभावसंबन्धिनं तदर्थविरोधिनं लक्षणया प्रतिपादय-
त्येव तदभावतद्विरोधिनोः संबन्धस्य संभवात् । दृश्यते हि तेजोऽभावतमसोः
संबन्धः । तथाचोद्यन्तमस्तंयन्तं चादित्यं नेक्षिष्य इत्येवंरूपः संकल्पोऽ-
त्रानुष्ठेयत्वेन विधीयमानो नञा लक्षणया प्रतिपाद्यत इति भावः । तस्येति ।
अनीक्षणसंकल्पस्येत्यर्थः ।

पर्युदासपक्षे नेक्षेतोद्यन्तमादित्यमित्यस्य वाक्यस्यार्थं प्रदर्शयति—आदि-
त्येति । यत्तु पर्युदासपक्षे फलस्यात्र कल्पनीयत्वमापादितं तदपि न, वाक्य-
शेषावगतस्य पापक्षयस्यैवात्र फलत्वसंभवादित्याशयेनात्र भाव्यान्वयं प्रदर्श-
यति—तत्रेति । अनीक्षणसंकल्पभावनायामित्यर्थः । एनसा वियुक्तो भव-
तीति । पापेन विरहितो भवतीत्यर्थः । किंच नेक्षेतोद्यन्तमादित्यमित्यत्रानी-
क्षणसंकल्परूपस्यानुष्ठेयस्य प्रतिपादने तस्य व्रतमिति स्नातकव्रतोपक्रमवाक्यस्य
नेक्षेतेत्याद्युत्तरवाक्येनैकवाक्यत्वमुपपन्नं भवति, पूर्वप्रतिज्ञातस्यैवोत्तरप्रतिपाद-
नादित्याह—एवमिति । ननु धात्वर्थेक्षणविरोधिनो बहवः पदार्था अनुष्ठेयाः
सन्ति, ततश्च कथमत्र वाक्येऽनीक्षणसंकल्पस्यैव भावनायां करणत्वेनान्वयः
स्वीक्रियत इत्याशङ्क्य परिहरति—नचेत्यादिना । यद्यपि पदार्थान्तराणां
पटेन चक्षुषोः पिधानादिरूपाणां धात्वर्थेक्षणविरोधित्वं संभवति, तथापि
कायिकवाचिकव्यापारविशेषाणामत्राप्रतीयमानत्वान्मानसव्यापारस्य चाप्रतिषे-
धात्संकल्प एव मानसव्यापारविशेषोऽत्र परिशिष्यत इत्यभिप्रेत्य तत्र हेतुमाह—

तस्य कर्तव्यताऽभावेन प्रकृते भावनान्वयायोग्यत्वात् । द्वितीयं 'यजतिषु येयजामहं करोति नानुयाजेष्वि'त्यादावत्र विकल्पप्रसक्तौ च पर्युदासाश्रयणात् ।

विकल्पप्रसक्तौ पर्युदासाश्रयणम् ।

तथाहि यद्यत्र वाक्ये नञर्थे प्रत्ययार्थान्वयः स्यात्तदा अनुयाजेषु 'ये यजामह' इति मन्त्रस्य प्रतिषेधः स्यात्, अनुयाजेषु येयजामहं न कुर्यादिति । सच प्राप्तिपूर्वक एव, प्राप्तस्यैव प्रतिषेधात् । प्राप्तिश्च 'यजतिषु येयजामहं करोती'ति शास्त्रादेव वाच्या । शास्त्रप्राप्तस्य च प्रतिषेधे विकल्प एव नतु बाधः ।

तस्येति । पटादिना चक्षुषोः पिधानादिरूपस्य पदार्थान्तरस्य कर्तव्यताभावेन कर्तव्यत्वेन विवक्षाऽसंभवेन सर्वक्रियाऽविनाभूतस्यैव धात्वर्थेक्षणविरोधिपदार्थान्तरस्य नेक्षेतेत्यादौ प्रकृते भावनान्वययोग्यत्वमुपपद्यते । तथाच धात्वर्थेक्षणविरोध्यनीक्षणसंकल्पस्यैवात्र भावनान्वययोग्यता संभवति, तस्य सर्वक्रियाऽविनाभूतत्वाच्चतु तादृशपदार्थान्तरस्य तस्य सर्वक्रियाऽविनाभूतत्वासंभवादिति भावः । प्रत्ययार्थस्य नञर्थेनान्वये विकल्पप्रसक्तिरूपस्य बाधकस्य प्रतिषेधविघटनेन पर्युदासगमकत्वप्रदर्शनाय तद्विषयमुदाहरति—द्वितीयमिति ।

अत्र पर्युदासाश्रयणाय विकल्पप्रसक्तिमेवोपपादयति—तथाहीत्यादिना । सचेति । निषेधश्चेत्यर्थः । तत्र हेतुमाह—प्राप्तस्यैवेति । शास्त्रादेवेति । ब्राह्मणहननादेरिव रागतः प्राप्त्यसंभवात्तस्य शास्त्रादेव प्राप्तिर्वाच्येत्यर्थः । उपपादितां विकल्पप्रसक्तिमुपसंहरति—शास्त्रप्राप्तस्येति । ननु यथा रागतो हननादौ प्रवृत्तं पुरुषं हननादिप्राप्तिमूलभूतरागस्य बाधेन ततो न हन्तव्य इत्यादिशास्त्रं निवर्तयति, तथा 'यजतिषु येयजामहं करोती'ति शास्त्रादननुयाजेष्वप्यनुष्ठानकाले यजतित्वाविशेषादेव 'ये यजामह' इति मन्त्रस्य समुच्चारणे प्रवृत्तं पुरुषं तत्प्राप्तिमूलभूतस्य प्रदर्शितशास्त्रस्य यजतिसामान्ये 'ये यजामह' इति मन्त्रप्रापकस्यानुयाजेषु बाधेन ततो 'नानुयाजेषु येयजामहं करोती'ति

प्राप्तिमूलरागस्येव तन्मूलशास्त्रस्य शास्त्रान्तरेण बाधायोगात् । नच 'पदे जुहोती'तिविशेषशास्त्रेणा 'हवनीये जुहोती'ति शास्त्रस्येव 'नानुयाजेष्वि'त्यनेन 'यजतिषु येयजामहं करोती'त्यस्य बाधः स्यादिति वाच्यम् । परस्परनिरपेक्षयोरेव शास्त्रयोर्बाध्यबाधकभावात् । पदशास्त्रस्य हि स्वार्थविधानार्थमाहवनीयशास्त्रानपे-

शास्त्रं निवर्तयत्येवेति कथं न शास्त्रप्राप्तस्य बाधः स्यादित्यत आह—प्राप्तीति । शास्त्रेण बाध इति शेषः । तन्मूलशास्त्रस्येति । 'ये यजामह' इति मन्त्रप्राप्तिमूलशास्त्रात् 'यजतिषु येयजामहं करोती'त्येवंरूपाच्छास्त्रान्तरेण 'नानुयाजेषु येयजामहं करोती'त्येवंरूपेण प्रदर्शितमन्त्रप्राप्तिमूलभूतस्य प्रदर्शितशास्त्रस्य बाधायोगादित्यर्थः । दृष्टान्तस्त्वत्र व्यतिरेकी बोध्यः । तथाच यथा हननादिप्राप्तिमूलरागस्य भ्रान्तिनिमित्तकस्य शास्त्रेण बाधो भवति तथा मन्त्रप्राप्तिमूलशास्त्राच्छास्त्रान्तरेण मन्त्रप्राप्तिमूलशास्त्रस्य बाधो न युक्तो निषेधशास्त्रस्य निषेध्यप्राप्तिसापेक्षत्वेन तत्प्रापकस्याबाधकत्वादित्यनुपदं स्पष्टीभविष्यति मूल इति भावः । यद्वा तन्मूलशास्त्रादिति पञ्चमी षष्ठ्यर्थे बोध्येति, तेनानुषङ्गविभक्तिविपरिणामयोर्न श्रमः कर्तव्यः स्यात् । केचित्तु तन्मूलशास्त्रादिति बाधमूलशास्त्राद्बाधकरूपात्प्राप्तिमूलरागस्य यथा बाधस्तथा शास्त्रान्तरेण प्राप्तिमूलशास्त्रस्य बाधायोगादिति व्याचक्षते । ननु यथा पदाधिकरणकहोमविधायकविशेषशास्त्रेणाहवनीयाधिकरणकहोमविधायकस्य सामान्यशास्त्रस्य बाधः क्रियते, तथानुयाजेषु येयजामहमन्त्रप्रतिषेधकरूपविशेषशास्त्रेण यागसामान्ये तन्मन्त्रविधायकस्य सामान्यशास्त्रस्य बाधः कथं न क्रियत इत्याशङ्क्य परिहरति—नचेत्यादिना । नच वाच्यमित्यत्र हेतुमाह—परस्परेति । शास्त्रयोरेकविषये बाध्यबाधकभावे परस्परनिरपेक्षत्वं हेतुः पदशास्त्रस्य पदाधिकरणकहोमरूपस्वार्थविधानार्थमाहवनीयशास्त्रनिरपेक्षत्वादनुयाजेषु येयजामहमन्त्रप्रतिषेधकशास्त्रस्य तत्र प्रतिषेध्यमन्त्रप्रसक्त्यर्थं यजतिसामान्ये तादृशमन्त्रविधायकसामान्यशास्त्रसापेक्षत्वाच्चेति दृष्टान्तदार्ष्टान्तिकयोर्वैषम्यं प्रदर्शयति—पदशास्त्रस्येत्यादिना । तथाच प्रतिषेधशास्त्रस्य विशेषविषयत्वेन प्रबलत्ववद्विधिशास्त्र-

क्षणान्निरपेक्षत्वम् । प्रकृते तु निषेधशास्त्रस्य निषेध्यप्रसक्त्यर्थं
'यजतिषु येयजामह' मित्यस्यापेक्षणान्न निरपेक्षत्वम् ।

बाधायोगोपसंहारः ।

तस्माच्छास्त्रविहितस्य शास्त्रान्तरेण प्रतिषेधे विकल्प एव ।
सच न युक्तः । विकल्पे शास्त्रस्य पाक्षिकाप्रामाण्यापातात् ।
नह्यनुयाजेषु येयजामहमित्यस्यानुष्ठाने नानुयाजेष्वित्यस्य
प्रामाण्यं संभवति, व्रीहियागानुष्ठाने यवशास्त्रस्येव । द्विरदृष्ट-
कल्पना च स्यात्, विधिप्रतिषेधयोरपि पुरुषार्थत्वात्, अतो

स्याप्युपजीव्यत्वेन प्रबलत्वमस्तीति न प्रतिषेधशास्त्रेण विधिशास्त्रस्यात्यन्तबाधो
युक्त इति विहितप्रतिषिद्धत्वादिकल्पः स्यात्सच न युक्त इत्युपरिष्ठात्पट्टीभवि-
ष्यतीति भावः ।

बाधायोगमुपसंहरति—तस्मादिति । मन्त्रविधायकशास्त्रस्य तत्प्रतिषेध-
कशास्त्रेण बाधायोगाद्विहितस्यापि तेन प्रतिषेधे विकल्प एव स्यान्न बाध
इत्यर्थः । ननु भवतु विकल्प एव तेन किं हीयत इत्यत आह—सचेति ।
विकल्पस्यायुक्तत्वे हेतुमाह—विकल्प इति । ननु विकल्पस्वीकारे कथं पक्षे
शास्त्रस्याप्रामाण्यापात इत्यत आह—नहीति । यथा व्रीहिभिर्यागानुष्ठानसमये
यवशास्त्रस्य न प्रामाण्यं भवति, तथा विधायकशास्त्रानुसारेण 'ये यजामह'
इति मन्त्रस्यानुयाजेषूच्चारणानुष्ठानसमये न तत्प्रतिषेधकशास्त्रस्य प्रामाण्यं
संभवतीत्यर्थः । किंच विकल्पपक्षे हि द्विरदृष्टकल्पनाप्रसङ्गोऽपि स्यात्, विधि-
शास्त्राद्धेयवमवगम्यते यदनुयाजेषु 'ये यजामह' इति मन्त्रस्य करणे कश्चनोपकारो
भवतीति प्रतिषेधशास्त्रादपि तत्र तदकरणात्कश्चनोपकारो भवति । दर्शपूर्णमा-
सयोरनृतवदनाकरणादिजन्योपकारवदित्यवगम्यते तच्चोपकारद्वयमदृष्टरूपमिति
द्विरदृष्टकल्पनाप्रसङ्ग इत्याह—द्विरदृष्टकल्पना चेति । तत्र हेतुमाह—
विधीति । पुरुषार्थत्वादिति । विधानवत्प्रतिषेधस्याप्यदृष्टपुरुषार्थसंपादक-
त्वादित्यर्थः । तस्मान्नानुयाजेष्वित्यादौ प्रतिषेधस्वीकारे विकल्पादिदोषापत्तेर्नात्र
प्रतिषेधः 'समाश्रीयते किंतु नचो नामसंबन्धमाश्रित्य पर्युदासस्यैवाश्रयणं

नात्र प्रतिषेधस्याश्रयणम्, किंतु नञोऽनुयाजसंबन्धमाश्रित्य पर्युदासस्यैव । इत्थं चानुयाजव्यतिरिक्तेषु यजतिषु ये यजामह इति मन्त्रं कुर्यादिति वाक्यार्थबोधः, नञोऽनुयाजव्यतिरिक्ते लाक्षणिकत्वात् । एवंच न विकल्पः । अत्र च वाक्ये ये यजामह इति न विधीयते, यजतिषु येयजामहमित्यनेनैव प्राप्तत्वात् । किंतु सामान्यशास्त्रप्राप्त—येयजामह इत्यनुवादेन तस्यानुयाजव्यतिरिक्तविषयकत्वं विधीयते । यद्यजतिषु येयजामहं करोति तदनुयाजव्यतिरिक्तेष्विति ।

क्रियत इत्युपसंहरति—अत इति । एवंच 'नानुयाजेषु येयजामहं करोती'त्यस्य वाक्यस्यार्थमाह—इत्थं चेति । अनेन पूर्वोक्तप्रकारेण चेत्यर्थः । अत्र पर्युदासस्य तात्पर्यविषयत्वेन करोतेरवतारितस्य नञोऽनुयाजशब्देन संबन्धसिद्धौ चेति यावत् । तत्र हेतुमाह—नञ इति । अनुयाजव्यतिरिक्तेऽनुयाजत्वाभावस्य सत्त्वाच्छक्यसंबन्धसंभवेन लक्षणोपपत्तिरिति भावः । अत्र प्रतिषेधपक्षं परित्यज्य पर्युदासपक्षस्वीकारस्य फलमाह—एवंचेति । ननु 'नानुयाजेषु येयजामहं करोती'त्यत्र 'येयजामह' इति मन्त्रविधौ तस्यानुयाजव्यतिरिक्तविषयत्वविधौ च वाक्यभेदः स्यादित्यत आह—अत्र चेति । सामान्यशास्त्रेति । 'यजतिषु येयजामहं करोती'ति यजिसामान्ये तद्विधायकशास्त्रप्राप्तमेव 'येयजामह' इति मन्त्रमनूय 'नानुयाजेषु येयजामहं करोती'त्यत्र तस्यानुयाजव्यतिरिक्तविषयता विधीयत इत्यर्थः । तथाच यजतिष्वित्यादिसामान्यशास्त्रस्य विशेषापेक्षिणो नानुयाजेष्वित्यादिविशेषशास्त्रेणानुयाजव्यतिरिक्तविषयसमर्पणादनुयाजव्यतिरिक्त्यागेषु 'येयजामह' इति मन्त्रः कर्तव्यतया प्राप्तः । अनुयाजेषु तु तस्य कर्तव्यत्वेनाप्राप्तत्वादप्रतिषिद्धत्वाच्च नात्र विकल्पप्रसङ्गोऽपि संभवति । लक्षणयानुयाजव्यतिरिक्तविषयसमर्पणाच्च न नानुयाजेष्वित्यादिवाक्यस्याप्रामाण्यमपि भवति । तस्मात्पर्युदासाश्रयणे बाधकाभावात् स एव स्वीकर्तव्य इति भावः ।

पर्युदासोपसंहारयोर्भेदवर्णनम् ।

नन्वेवं सामान्यशास्त्रप्राप्तस्य विशेषे संकोचनरूपादुपसंहारात्पर्युदासस्य भेदो न स्यादिति चेन्न । उपसंहारो हि तन्मात्रसंकोचार्थः । यथा पुरोडाशं चतुर्धा करोतीति सामान्यप्राप्तचतुर्धाकरणम् आग्नेयं चतुर्धा करोतीति विशेषादाग्नेयपुरोडाशमात्रे संकोच्यते । पर्युदासस्तु तदन्यमात्रसंकोचार्थ इति ततो भेदात् । कुत्रचिद्विकल्पप्रसक्तावप्यनन्यगत्या प्रतिषेधाश्रयणम् ।

ननु पर्युदासाश्रयणपक्षे 'यजतिषु येयजामहं करोती'ति सामान्यशास्त्रेण यागमात्रे प्राप्तस्य 'ये यजामह' इति मन्त्रस्य 'नानुयाजेषु येयजामहं करोती'ति विशेषशास्त्रेणानुयाजव्यतिरिक्तविषये यागविशेषे संकोचनात्पर्युदासस्योपसंहारादभेदापत्तिः स्यात् । सामान्ये प्राप्तस्य विशेषे संकोचस्यैवोपसंहारपदार्थत्वात् । यथा 'पुरोडाशं चतुर्धा करोती'ति पुरोडाशसामान्ये प्राप्तस्य चतुर्धाकरणस्य 'आग्नेयं चतुर्धा करोती'त्याग्नेये विशेषे संकोच इत्याशङ्कते—**नन्वेवमिति ।** 'पुरोडाशं चतुर्धा करोती'त्यनेन पुरोडाशसामान्ये प्राप्तस्य चतुर्धाकरणस्य 'आग्नेयं चतुर्धा करोती'त्यनेन च पुरोडाशविशेषमात्रे संकोचः क्रियते । प्रकृते तु यजतिष्वित्यादिना यजतिसामान्ये प्राप्तस्य 'ये यजामह' इति मन्त्रस्य नानुयाजेष्वित्यादिना यजतिविशेषादनुयाजरूपादन्यमात्रे यजतिविशेषे संकोच इत्युपसंहारात्पर्युदासस्य भेदः स्पष्ट एवेति परिहरति—**नेत्यादिना ।** **तन्मात्रसंकोचार्थ इति ।** सामान्यप्राप्तस्य विशेषमात्रसंकोचार्थ इत्यर्थः । तत्रोदाहरणमाह—**यथेति । तदन्यमात्रसंकोचार्थ इति ।** सामान्यप्राप्तस्य विशेषादन्यमात्रसंकोचार्थ इत्यर्थः । **इति ततो भेदादिति ।** एवमुक्तप्रकारेणोपसंहारात्पर्युदासस्य भेदान्न तयोरभेदापत्तिरित्यर्थः । अपरे तूपसंहारो नाम सामान्यतः प्राप्तस्य विशेषे संकोचनरूपो विधेर्व्यापारविशेषः, पर्युदासस्तु 'पर्युदासः स विज्ञेयो यत्रोत्तरपदेन नजि'त्यभियुक्तोक्त्या प्रत्ययातिरिक्तेन नाम्ना धातुना च नजः संबन्धरूपः । तस्मादनयोस्तावत्स्वरूपतः स्पष्ट एव भेद इति न तयोरभेदापत्तिरित्याहुः । किंच यत्र तु पर्युदास आश्रयितुं न शक्यते तत्र विकल्पप्रसक्तावपि निषेध एवाश्रीयत इत्याह—**कुत्रचिदिति । अनन्यगत्येति ।**

यथा 'नातिरात्रे षोडशिनं गृह्णाती'त्यादौ । अत्र हि 'अतिरात्रे षोडशिनं गृह्णाती'ति शास्त्रप्राप्तषोडशिग्रहणस्य निषेधाद्विकल्प-
प्रसक्तावपि न पर्युदासाश्रयणम्, असंभवात् । तथाहि यद्यत्र
षोडशिपदार्थेन नञर्थान्वयस्तदातिरात्रे षोडशिव्यतिरिक्तं गृह्णा-
तीति वाक्यार्थबोधः स्यात् स च न संभवति, अतिरात्रे षोड-
शिनं गृह्णातीति प्रत्यक्षविधिविरोधात् । यदि चातिरात्रेण
पदार्थेनान्वयस्तदातिरात्रव्यतिरिक्ते षोडशिनं गृह्णातीति वा-
क्यार्थबोधः स्यात्सोऽपि न संभवति तद्विधिविरोधात् । अतोऽ-
त्रानन्यगत्या शास्त्रप्राप्तषोडशिग्रहणस्यैव निषेधः । नच विक-
ल्पप्रसक्तिस्तस्याप्यपेक्षणीयत्वात् ।

प्रतिषेधादन्यगतिविशेषस्य पर्युदासस्यासंभवेनेत्यर्थः । तत्रोदाहरणमाह—यथेति ।
नातिरात्र इत्यादिवाक्ये प्रतिषेध एवाश्रीयते नतु पर्युदासः । अत्र चातिरात्र
इत्यादिशास्त्रेण प्राप्तस्य षोडशिनामकपात्रविशेषग्रहणस्य प्रतिषेधाद्विकल्पप्रसङ्गेऽपि
पर्युदासाश्रयणासंभवादित्याह—अत्र हीत्यादिना । अत्र पर्युदासाश्रयणा-
संभवमुपपादयति—तथाहीत्यादिना । अत्रेति । नातिरात्रे षोडशिनं
गृह्णातीत्यत्रेत्यर्थः । षोडशिपदार्थेन नञर्थान्वय इति । अतिरात्रे न
षोडशिनं गृह्णातीत्यन्वय इत्यर्थः । एतदन्वयपक्षे वाक्यार्थमाह—तदेति ।
एतादृशवाक्यार्थासंभवे हेतुमाह—अतिरात्रे षोडशिनमिति । अत्र पर्यु-
दासोपपत्तयेऽन्वयान्तरमाह—यदीति । अन्वय इति । नञर्थस्येति शेषः ।
निरुक्तान्वयानुरोधेन वाक्यार्थबोधासंभवेऽपि हेतुमाह—तद्विधिविरोधा-
दिति । अतिरात्रे षोडशिनं गृह्णातीत्यतिरात्रयागे षोडशिग्रहणविधायकप्रत्यक्षवि-
धिविरोधादित्यर्थः । उपपादितमुपसंहरति—अत इति । उक्तदोषप्रसङ्गादस्मि-
न्वाक्ये प्रतिषेधादन्यासंभवेन प्रतिषेध एव स्वीक्रियत इत्यर्थः । अत्र प्रतिषेधे
सिद्धान्तिते विकल्पप्रसङ्गमाशङ्क्येष्टापत्त्या परिहरति—नचेदित्यनां । अत्रेदं
बोध्यम्—यत्र तस्य व्रतमित्याद्युपक्रमो नास्ति विकल्पाप्रसक्तिश्च तत्र प्रतिषेधो

विकल्पे प्रतिषिध्यमानस्यानर्थहेतुत्वाभाववर्णनम् ।

इयांस्तु विशेषो यद्विकल्पादेकप्रतिषेधेऽपि प्रतिषिध्यमानस्य नानर्थहेतुत्वम्, विधिनिषेधोभयस्यापि क्त्वर्थत्वात् । यत्र तु न विकल्पः, प्राप्तिश्च रागत एव, प्रतिषेधश्च पुरुषार्थः तत्र प्रतिषिध्यमानस्यानर्थहेतुत्वम्, यथा 'न कलञ्जं भक्षये'दित्यादौ कलञ्जभक्षणादेः, तत्र भक्षणनिषेधस्यैव पुरुषार्थत्वात् । नच 'दीक्षितो न ददाति न जुहोती'त्यादौ शास्त्रप्राप्तदानहोमादीनां निषेधाद्विकल्पापत्तिरिति वाच्यम् । स्वतःपुरुषार्थभूतदानहोमादीनां निषेधस्य पु-

भवति यथा न कलञ्जं भक्षयेदिति । यत्र तु विकल्पप्रसङ्गेऽपि पर्युदासो नाश्रयितुं शक्यते तत्र प्रतिषेध एव स्वीक्रियते यथा नातिरात्रे षोडशिनं गृह्णातीति ।

ननु नातिरात्रे षोडशिनं गृह्णातीत्यत्र विकल्पप्रसङ्गेऽपि यदि षोडशिग्रहणस्य प्रतिषेध एव स्वीक्रियते तदा प्रतिषिध्यमानस्यानर्थहेतुत्वस्वीकारात्षोडशिग्रहणस्यापि कलञ्जभक्षणादिवत्प्रतिषिध्यमानत्वेनानर्थहेतुत्वादर्थत्वबाधापत्तिरित्याशङ्क्याह—इयांस्त्वित्यादिना । प्रतिषिध्यमानयोरनर्थहेतुत्वतदभावरूपो विशेष इत्यर्थः । विकल्पादिति । यत्र प्रतिषेधस्य विकल्पापादकत्वं तत्रैकस्य प्रतिषेधेऽपि न प्रतिषिध्यमानस्यानर्थहेतुत्वमित्यर्थः । तत्र हेतुमाह—विधीति । रागत एवेत्येवकारेण षोडशिग्रहणादिवच्छास्त्रेण प्राप्तिः प्रतिषिध्यते । अत्र निषिध्यमानस्यानर्थहेतुत्वे हेतुमाह—तत्रेति । षोडशिग्रहणविधितत्प्रतिषेधयोर्भयोरपि क्त्वर्थत्वात्तत्र प्रतिषिध्यमानस्य नानर्थहेतुत्वम्, अत्र तु कलञ्जभक्षणादिप्रतिषेधस्यैव पुरुषार्थत्वं ननु तदनुष्ठानस्येति प्रतिषिध्यमानस्य कलञ्जभक्षणब्राह्मणहननादेरनर्थहेतुत्वमेवेति भावः । ननु यथा शास्त्रप्राप्तस्य षोडशिग्रहणस्य प्रतिषेधे विकल्पः स्वीकृतः, तथा शास्त्रप्राप्तदानादीनामपि प्रतिषेधे विकल्पापत्तिः स्यादिति दृष्टान्ताभिप्रायेणातिप्रसङ्गभाशङ्क्या परिहरति—नचेत्यादिना । स्वत इति । स्वतःपुरुषार्थभूतदानहोमादीनां पुरुषार्थत्वेनैव शास्त्रप्राप्तिः, क्त्वर्थत्वेनैव च प्रतिषेध इति षोडशिग्रहणविधितत्प्रतिषेधयोर्भयोस्तुत्यार्थत्वाभावेन न विकल्पापत्तिः । किंच रागतः प्राप्तस्य पुरुषार्थत्वेन

**रुषार्थत्वाभावेऽपि निषिध्यमानस्यानर्थहेतुत्वात्, यथा क्रतौ स्वस्त्री-
गमनादेः, तन्निषेधस्य क्रत्वर्थत्वेन तस्य क्रतुवैगुण्यसंपादकत्वात् ।**

प्रतिषेधे प्रतिषिध्यमानस्य कलञ्जभक्षणादिवदनर्थहेतुत्वस्वीकाराच्च दानहोमादेः प्रतिषिध्यमानस्याप्यनर्थहेतुत्वं संभवति तस्य रागतः प्राप्तत्वाभावात्, कलञ्ज-भक्षणादिप्रतिषेधवत्तत्प्रतिषेधस्य पुरुषार्थत्वाभावाच्चेति भावः ॥ अत्रेदं बोध्यम्— ज्योतिष्टोमे श्रूयते 'वीक्षितो न ददाति न जुहोति न पचती'ति । तत्र यद्दानादिकं पुरुषार्थं यच्च क्रत्वर्थं तत्राप्युपदिष्टमतिदिष्टं च तत्सर्वं प्रतिषिध्यते । कुतः । न ददातीत्यादिवचनस्य सामान्यरूपत्वादित्याद्यः पक्षः । अग्निहोत्रदानादेरुपदिष्ट-स्यापि प्रतिषेधे सत्युपदेशो व्यर्थः स्यादिति ततोऽतिदिष्टं पुमर्थं चेत्येतदुभयमेव प्रतिषिध्यते क्रत्वर्थत्वेनोपदिष्टं दानादिकमनुष्ठेयमिति मध्यमः पक्षः । नित्याग्नि-होत्रदानादिकं पुरुषार्थत्वेन यत्प्रत्यक्षश्रुतावुपदिष्टं ज्योतिष्टोमकालेऽपि प्राप्तं य-च्चातिदिष्टं दानादिकं तयोरुभयोर्मध्ये प्रत्यक्षोपदिष्टनिषेधस्योपदिष्टमेव संनिहित-मिति पुमर्थस्यैवात्र निषेधः । नच नित्याग्निहोत्रदानादौ विधিনিषेधयोः प्रवृत्त्या विकल्पः शङ्क्यः, भिन्नविषयत्वात् । क्रत्वर्थो निषेधः क्रतुकाले तदनुष्ठानं वार-यति । पुरुषार्थस्तु विधिः कालान्तरे तदनुष्ठापयति तस्मात्पुमर्थस्य निषेध इति । यदि प्रतिषेधपक्षे वाक्यभेदः शङ्क्येत, तर्हि पुमर्थदानादिव्यतिरिक्तं क्रतुकालेऽनुष्ठे-यमिति पर्युदासोऽस्तु । ननु यत्र रागतः प्राप्तस्य प्रतिषेधः पुरुषार्थो भवति तत्र प्रतिषिध्यमानस्यानर्थहेतुत्वं यथा कलञ्जभक्षणादेः, क्रतौ स्वस्त्रीगमनप्र-तिषेधस्य तु पुरुषार्थत्वाभावात्तत्र निषिध्यमानस्य स्वस्त्रीगमनस्य कथमनर्थहे-तुत्वमित्यत आह—**निषेधस्येति** । यद्वा निषेधस्येत्यादिपूर्वमेवान्वेति तत्र प्रसिद्ध्यर्थं तु यथा क्रतावित्यादिकमेव भवति । तथाच स्वतः पुरुषार्थेत्यादेर-यमर्थः—स्वत इति क्रत्वङ्गत्वोपाधिमन्तरेण केवलस्वरूपत एव पुमर्थभूतानां दानादीनां निषेधस्य पुरुषार्थत्वाभावेऽपि क्रत्वर्थत्वसंभवाच्चिषिध्यमानस्य दानादेः क्रतुवैगुण्यसंपादकत्वेनानर्थहेतुत्वमिति योजना । तथाच तेषामनुष्ठानस्य स्वतः पुरुषार्थत्वेऽपि क्रत्वनुष्ठानकालेऽपुरुषार्थत्वात्तत्र तेषामनुष्ठानस्य भवत्यनर्थहेतु-त्वमिति भावः । **तस्येति** । क्रतौ स्वस्त्रीगमनादेरित्यर्थः । क्रतौ स्वस्त्रीगमनादेः कलञ्जभक्षणादिवदनर्थरूपनरकादिदुःखाहेतुत्वेऽपि क्रतुवैगुण्यसंपादकत्वेनानर्थ-हेतुत्वसंभवाद्भवत्यत्रापि निषिध्यमानस्यानर्थहेतुत्वमिति भावः । तस्मान्निषेध-वाक्यानामनर्थहेतुक्रियानिवृत्तिजनकत्वेनैव पुरुषार्थानुबन्धित्वमिति सिद्धम् ॥

अर्थवादमीमांसा ।

प्राशस्त्यनिन्दान्यतरपरं वाक्यमर्थवादः । तस्य च लक्षणया प्रयोजनवदर्थपर्यवसानम् । तथाहि—अर्थवादवाक्यं हि स्वार्थ-प्रतिपादने प्रयोजनाभावाद्विधेयनिषेध्ययोः प्राशस्त्यनिन्दितत्वे लक्षणया प्रतिपादयति । स्वार्थमात्रपरत्वे आनर्थक्यप्रसङ्गात् । आम्लायस्य हि क्रियार्थत्वात् । न चेष्टापत्तिः । 'स्वाध्यायोऽध्ये-तव्यः' इत्यध्ययनविधिना सकलवेदाध्ययनं कर्तव्यमिति बोध-यता सर्ववेदस्य प्रयोजनवदर्थपर्यवसायित्वं सूचयतोपात्तत्वेनान-र्थक्यानुपपत्तेः ।

अर्थवादविभागः ।

स द्विविधः । विधिशेषो निषेधशेषश्चेति । तत्र 'वायव्यं

इदानीं सर्वार्थवादसाधारण्येनार्थवावरूपवेदभागस्य लक्षणमाह—प्राश-स्त्येति । ननु 'वायुर्वै क्षेपिष्ठा देवते'त्यादेरर्थवादवाक्यात्प्राशस्त्यादेरप्रतीय-मानत्वाच्च तस्य प्राशस्त्यादिपरत्वं ततश्चासंभविलक्षणमिदमित्यत आह—त-स्येति । तस्यार्थवादस्य लक्षणया प्राशस्त्यनिन्दान्यतरप्रतिपादकत्वसंभवेन नेदं लक्षणमसंभवीत्यर्थः । अर्थवादस्य फलवदर्थपर्यवसानमेवोपपादयति—तथाही-त्यादिना । अर्थवादवाक्यं कर्तुं प्राशस्त्यनिन्दितत्वे द्वे प्रतिपादयतीत्यन्वयः । नन्वर्थवादस्य स्वार्थमात्रपरत्वे कथमानर्थक्यप्रसङ्गो 'वायुर्वै क्षेपिष्ठे'त्यादेरर्थ-वादवाक्यात्क्षिप्रगामिवायुदेवतारूपार्थस्य प्रतीयमानत्वादित्यत आह—आम्ला-यस्येति । समस्तवेदस्य क्रियाप्रतिपादकत्वस्वीकारेण नास्य सिद्धार्थप्रतिपाद-कस्य स्वार्थमात्रपरत्वे सार्थक्यमुपपद्यत इति भावः । अर्थवादवाक्यानामनर्थ-कत्वस्येष्टत्वमाशङ्क्य परिहरति—नचेत्यादिना ।

अर्थवादं विभजते—स द्विविध इति । विधिशेष इत्यादि । स्मेऽपि चतुर्विधः, प्रशंसा-निन्दा-परकृति-पुराकल्प-भेदात् । तत्र प्रशंसार्थवादो हि 'शोभतेऽस्य मुखं य एवं वेद' इत्यादिः 'वायुर्वै क्षेपिष्ठे'त्यादिर्मूलोदाहृतश्च ।

श्वेतमालभेत भूतिकाम' इत्यादिविधिशेषस्य 'वायुर्वै क्षेपिष्ठा देवते'त्यादेर्विधेयार्थप्राशस्त्यबोधकतयार्थवत्त्वम् । 'बर्हिषि रजतं न देय'मित्यादिनिषेधशेषस्य, सोऽरोदीद्यदरोदीत्तद्भुद्रस्य रुद्रत्वमि'त्यादेर्निषेध्यस्य निन्दितत्वबोधकतयार्थवत्त्वम् । नच प्राशस्त्यादिबोधस्य निष्प्रयोजनत्वेन नार्थवादस्यार्थवत्त्वमिति वाच्यम् । आलस्यादिवशादप्रवर्तमानस्य पुंसः प्रवृत्त्यादिजनकत्वेन तद्बोधस्योपयोगात् ।

निन्दार्थवादस्तु 'असत्रं वा एतद्यदच्छन्दोमम्' 'अश्रुजं हि रजतं यो बर्हिषि ददाती'त्यादिः सोऽरोदीदित्यादिर्मूलोदाहृतश्च भवति । परेणेदं महता पुरुषेण कर्म कृतमिति प्रतिपादकोऽर्थवादः परकृतिरित्युच्यते यथा 'अग्निर्वा अकामयते'त्यादिः । परवक्तृकार्यादिप्रतिपादकोऽर्थवादः पुराकल्प इत्युच्यते । यथा 'तमशयद्विया धियात्वावध्यासु'रित्यादिरिति । विधेयार्थप्राशस्त्येति । वायुः क्षिप्रगामित्वादतीव प्रशस्ता देवता भवत्यतस्तदेवत्यं कर्म प्रशस्तमिति विधेयकर्मदेवतागतप्राशस्त्यप्रतिपादनद्वारा विध्येकवाक्यत्वेनार्थवत्त्वमित्यर्थः । निषेध्येति । निषेध्यरजतनिन्दाप्रतिपादनद्वारा रजतनिषेधप्राशस्त्यपरत्वेन निषेधैकवाक्यत्वादर्थवत्त्वमित्यर्थः । एवम् 'अग्निर्वा अकामयते'त्यादेरप्यग्निदेवत्यो यागः पूर्वकालेऽग्निना कृतत्वात्प्रशस्तोऽत आधिक्यादिदानीं तनैरप्यन्यैर्यजमानैरवश्यं कर्तव्यमिति विधेयकर्मगतप्राशस्त्यप्रतिपादनद्वारा विध्येकवाक्यत्वेनार्थवत्त्वं बोध्यम् । एवमन्यत्रापि तत्तद्विधेयकर्मप्राशस्त्यादिप्रतिपादनद्वारेण तत्तद्विध्याद्येकवाक्यत्वेनार्थवत्त्वं विभावनीयम् । क्वचिदर्थवादस्य संदिग्धार्थनिर्णायकत्वेन प्रामाण्यं स्वीकृतम् । यथा 'अक्ताः शर्करा उपदध्या'दिति विधावक्ता इति पदेन द्रवद्रव्यसामान्यं प्रतीयते । तच्च द्रव्यं किमिति संदेहे 'तेजो वै घृत'मित्यर्थवादरूपाद्वाक्यशेषाद्भूतमिति निश्चीयत इति । ननु विधेयकर्मप्राशस्त्यादिबोधस्य सुखदुःखाभावान्यतरविलक्षणत्वेन नार्थवादस्य तत्प्रतिपादनेनार्थवत्त्वमुपपद्यत इत्याशङ्क्य परिहरति—नचेत्यादिना । तद्बोधस्योपयोगादिति । अर्थवादजन्यप्राशस्त्यादिबोधस्य विधेयकर्मानुष्ठानादावुपयोगादर्थवादस्यार्थवत्त्वमुपपद्यत इत्यर्थः ।

अर्थवादस्य भेदत्रयम् ।

स पुनस्त्रेधा । तदुक्तम्—‘विरोधे गुणवादः स्यादनुवादोऽवधारिते । भूतार्थवादस्तद्धानादर्थवादस्त्रिधा मतः’ इति । अस्यार्थः—प्रमाणान्तरविरोधे सत्यर्थवादो गुणवादः, यथा ‘आदित्यो यूष’ इत्यादिः । यूष आदित्याभेदस्य प्रत्यक्षबाधितत्वादादित्यवदु-
ज्ज्वलत्वरूपगुणोऽनेन लक्षणया प्रतिपाद्यते । प्रमाणान्तरावगतार्थबोधकोऽर्थवादोऽनुवादः, यथा ‘अग्निर्हिमस्य भेषज’मिति, अत्र हिमविरोधित्वस्याग्नौ प्रत्यक्षावगतत्वात् । प्रमाणान्तरविरोधतत्प्राप्तिरहितार्थबोधकोऽर्थवादो भूतार्थवादः, ‘यथा इन्द्रो वृत्राय वज्रमुदयच्छ’दित्यादिः ।

ग्रन्थोपसंहारः ।

एवंच ‘यजेत स्वर्गकाम’ इत्यादिनिखिलवेदस्य साक्षात्पर-

स पुनरर्थवादो गुणवादोऽनुवादो भूतार्थवादश्चेति त्रिधा भवतीति पुनरपि तं त्रेधा विभजते—स पुनस्त्रेधेति । तस्य त्रिविधत्वे वृद्धसंमतिमुदाहरति—तदुक्तमिति । तद्धानादिति । तयोर्हानं तद्धानं तस्मादिति विग्रहः । प्रमाणान्तरविरोधप्रमाणान्तरावधारणयोर्हानादित्यर्थः । समुदाहृतवृद्धसंमतिं व्याचष्टे—अस्यार्थ इत्यादिना । इन्द्रो वृत्रायेति । अस्य वृत्रं प्रतीन्द्रवज्रोद्यमनाभावावगाहिप्रमाणान्तरस्यादर्शनाच्च तद्वोधने प्रमाणान्तरेण विरोधः, नापि प्रमाणान्तरावगतार्थप्रतिपादकत्वं वृत्रं प्रतीन्द्रवज्रोद्यमनप्रतिपादक-
प्रमाणान्तरस्यादर्शनादिति भावः ।

एवमुपपादितं विध्यर्थवादादिरूपस्य पञ्चविधवेदस्य साक्षात्परम्परया यागादि-
धर्मप्रतिपादकत्वेनार्थवत्त्वमुपसंहरति—एवंचेति । उक्तेन प्रकारेण चेत्यर्थः । योऽयं यागादिरूपो धर्मो यत्स्वर्गादिफलमुद्दिश्य विहितः सोऽयं तादृशफलोद्देशे-
नानुष्ठीयमान एव तस्य फलस्य हेतुर्भवति, परमेश्वरसमर्पणमनीषयानुष्ठीयमानस्तु
चेत्तदुद्धितत्वज्ञानप्राप्तिद्वारा परम्परया मोक्षहेतुरिति धर्मानुष्ठानस्य विविदिषाश्च-

म्परया वा यागादिधर्मप्रतिपादकत्वं सिद्धम् । सोऽयं धर्मो
 यदुद्दिश्य विहितस्तदुद्देशेन क्रियमाणस्तद्धेतुः । ईश्वरार्पणबुद्ध्या
 क्रियमाणस्तु निःश्रेयसहेतुः । नच तदर्पणबुद्ध्यनुष्ठाने प्रमाणा-
 भावः 'यत्करोषि यदश्नासि यज्जुहोषि ददासि यत् । यत्तप-
 स्यसि कौन्तेय तत्कुरुष्व मदर्पण'मिति भगवद्गीतास्मृतेरेव प्रमा-
 णत्वात् । स्मृतिचरणे तत्प्रामाण्यस्य श्रुतिमूलकत्वेन व्यवस्थाप-
 नादिति शिवम् ॥

बालानां सुखबोधाय भास्करेण सुमेधसा ।

रचितोऽयं समासेन जैमिनीयार्थसंग्रहः ॥ १ ॥

इति श्रीमहामहोपाध्यायलौगाक्षिभास्करविरचितपूर्वमीमांसा-
 र्थसंग्रहनामकं प्रकरणं समाप्तिमगात् ॥

तिप्रामाण्यात्संयोगपृथक्त्वन्यायमाश्रित्य परमपुरुषार्थपर्यवसायित्वमुपक्षिपति—
 सोऽयमित्यादि । धर्मस्य परमेश्वरसमर्पणबुद्ध्यनुष्ठाने प्रमाणाभावमाशङ्क्य
 तत्र भगवद्वाक्यं प्रमाणयति—नचेत्यादिना । नच तस्याः स्मृतेरप्रामाण्य-
 माशङ्क्यं, तन्त्रे स्मृतिपादे स्थितम् 'अष्टकाः कर्तव्या' इत्यादिस्मृतिवाक्यं न धर्मे
 प्रमाणं, पौरुषेयवाक्यत्वे सति मूलप्रमाणरहितत्वाद्विप्रलम्भकवाक्यवत् । अथ
 मूलप्रमाणवत्त्वाय वेदार्थ एव स्मृतिभिरुच्यत इति मन्येथाः तर्हि वेदेनैव तद-
 र्थस्यावगतत्वादियं स्मृतिरनर्थिका स्यात् तदानीमनुवादकत्वादप्रामाण्यमिति प्राप्ते
 ब्रूमः—विमता स्मृतिर्वेदमूला वैदिकमन्वादिप्रणीतस्मृतित्वात् उपनयनाध्यय-
 नादिस्मृतिवत् । नच वैयर्थ्यं शङ्कनीयम् । अस्मदादीनां प्रत्यक्षेषु परोक्षेषु ना-
 न्नावेदेषु विप्रकीर्णस्यानुष्ठेयार्थस्यैकत्र संक्षिप्यमाणत्वात् । तस्मादियं स्मृतिर्धर्मे
 प्रमाणमिति ।

ननु किमनेन संग्रहचिरूपणेन विस्तृतभाष्यादिग्रन्थैरेव जैमिनीयन्यायार्थ-
 बोधसंभवादित्याशङ्क्य संग्रहनिरूपणे स्वप्रवृत्तिनिमित्तं प्रदर्शयति—बालाना-
 मिति । तेषां विस्तृतत्वेन दुःखग्राह्यत्वान्न तैर्बालशब्दितपूर्वमीमांसासंग्रह-
 मिति ।

शून्यानां जैमिनीयन्यायार्थबोधः संभवति । अनेन तु तत्तद्विस्तृतशास्त्रप्रवेशद्वारा
संभवत्येव स इति भावः ॥

टीकाविहीने तु कृता हि टीका पूर्वे तु तन्त्रे खलु संग्रहेऽस्मिन् ।
दुर्बोधशास्त्रे किमु मादृशानां दृष्ट्वापि दोषं न सहन्ति धीराः ॥ १ ॥
यदाज्ञया बन्धविमोक्षणं विना स्वधर्मसेवा फलहेतुतां गता ।
प्रणौमि सोमं मृडमादिकारणं किमन्यदेवैर्जनफलगुहेतुभिः ॥ २ ॥
मदीययत्नः शिवपादसेवया गुरोः कटाक्षैकलवेन लब्धया ।
प्रयुज्यमानः शिवपादपङ्कजे स्वयं तु भूयान्मृडतोषकारणम् ॥ ३ ॥
सुजनपदविनीतो दुर्जनादूरनिष्ठो गुरुतरशिवभक्तस्तेन लब्धागमेक्षः ।
श्रुतिमणिपदनिष्ठो भिक्षुरामेश्वराख्यः सुजननयनिवेशाय प्रबन्धं चकार ॥ ४ ॥
गुणगणमणिसिन्धुः शम्भुपादैकभक्तो निगमशिरसि निष्ठो जातवैराग्यचित्तः ।
श्रुतिनलिनविकासे भानुभावो य ईशस्तमिह महिमपूज्यं नौमि गोपं यतीन्द्रम् ५
तस्मादेव गुरुवरादभीष्टलब्धं गोपालाश्रमपदगीयमानदैवात् ।
येनोमाधवचरणाब्जसेविनात्र तं वन्दे महिमगुरुं विशालबुद्धिम् ॥ ६ ॥
या काशी निखिलगुरोर्महेश्वरस्य प्राणान्ते सकलशिवप्रदा प्रसिद्धा ।
यत्राहं सकलसुरेशलब्धतत्त्वस्तत्रेयं सुजनहितप्रदा निबद्धा ॥ ७ ॥


इति श्रीमत्परमहंसपरिव्राजकाचार्यगोपालेन्द्रसरस्वतीश्रीपूज्यपाद-

शिष्यश्रीसदाशिवेन्द्रसरस्वतीशिष्येण श्रीरामेश्वरेण

शिवयोगिभिक्षुणा विरचिता मीमांसार्थ-

संग्रहकौमुदी चरमवर्णध्वं-

समगात् ।



निर्णयसागरस्थविक्रेयसंस्कृतपुस्तकानि ।



भाट्टदीपिका-सटीक.

महामहोपाध्यायसर्वतन्त्रस्वतन्त्र खण्डदेवप्रणीता श्रीशम्भुभट्ट-
प्रणीतप्रभावलीव्याख्या (निवीतान्तो भागः १)

अखिल वाङ्मयामध्ये षड्दर्शनें ही विशेष महत्त्वाचीं असून त्यांत मीमांसा-
दर्शन मुख्य असें म्हणण्यास हरकत नाही. भाट्टसांप्रदायांत मीमांसेवर जेवढे
ग्रंथ आहेत, त्या सर्वांच्या सिद्धांताचा ऊहापोह खण्डदेवानें या भाट्टदीपिके-
मध्ये सुव्यवस्थित रीतीनें केलेला आहे व त्यावर ही शम्भुभट्टाची प्रभावली
व्याख्या तर मूलग्रंथाचें तात्पर्य दाखविण्याला आरशाप्रमाणें आहे. याचा
आम्ही पहिल्या तीन अध्यायांचा एक भाग तूर्त ग्राहकांच्या सोईसाठीं प्रसिद्ध
केला आहे. किं. ६ रु., ट. ख. १ रु.

मीमांसान्यायप्रकाश—(आपदेवी). ... ० १० ० २

मीमांसापरिभाषा—(श्रीमत्कृष्णयज्वप्रणीता). ... ० ४ ० २

मीमांसाशास्त्रसारः ।

(निवीतान्तमीमांसासिद्धान्ततत्त्वार्थप्रकाशः)

शास्त्रीय रीतीनें कोणताही निर्णय करणें झालें, तरी तें मीमांसाज्ञानाशिवाय
होणें शक्य नाही, मग ती पूर्वमीमांसा असो किंवा उत्तरमीमांसा असो. दोन्ही
पांक्त समजणें फार अवघड आहे. साधारण व्युत्पन्नाचा यांत मुळीं प्रवेश होत
नाहीं) झणूनच मीमांसाशास्त्राचा अभ्यास उत्तरोत्तर नामशेष होत आला आहे,
तरी अत्यावश्यक अशा मीमांसेकडे विद्यार्थ्यांचें लक्ष लागून पुनरुज्जीवन
झाले झणून विद्वच्छ्रेष्ठ वेदान्तविशारद अनंतकृष्णशास्त्री यांनीं सुलभ भाषेत हा
मीमांसाशास्त्रसार ग्रंथ तयार केला आहे. किं. १ रु., ट. ख. ४ आणे.

शास्त्रदीपिका ।

श्रीमत्पार्थसारथिमिश्रप्रणीता ।

प्रत्यधिकरणविभक्तजैमिनीयन्यायमालायुता

सोमनाथप्रणीतमयूखमालिकाव्याख्यासंवलिता ।

अस्याः प्रथमस्तर्कपादश्च रामकृष्णप्रणीतयुक्तिखेहप्रपूर्णी-
सिद्धान्तचन्द्रिकाव्याख्यायुतः स्वोपज्ञसिद्धान्तचन्द्रिकागूढार्थ-
विवरणसहितश्च ।

किंमत ८। रुपये., ट. ख. १॥ रुपया.

किं. रु. आ. ट.रु.आ.

शास्त्रदीपिका—प्रथमस्तर्कपादः	१	८	०	८
अष्टाध्यायीसूत्रपाठ—पाणिनिकृत.	०	७	०	२
धातुरूपावलि.	०	३	०	१
प्राकृतमञ्जरी—(श्रीमत्कात्यायनमुनिप्रणीतप्राकृतसूत्रवृत्ति)	०	६	०	१
मध्यसिद्धान्तकौमुदी—श्रीवरदराजकृत.	१	४	०	४
रामचन्द्रिका—संस्कृत शब्दरूपावलि, गुंजीकरकृत.	०	५	०	२
लघुधातुरूपसंग्रह.	०	४	०	२
लघुसिद्धान्तकौमुदी—श्रीवरदराजविरचित, टिप्पणी
आणि सूत्रांचा अकारादिकोश यांसहित....	०	८	०	२
शब्दरूपावलि—गुंजीकरकृत....	०	२	०	१
समासचक्र.	०	१	०	१
सारस्वतव्याकरण पूर्वार्ध—कापडी बाइंडिंग.	०	९	०	२
सारस्वतव्याकरण पूर्वार्ध—कागदी बाइंडिंग.	०	७	०	१॥
सारस्वतव्याकरण तीनही वृत्ति—कागदी बाइंडिंग.	१	२	०	४	०	४
”	”	कापडी बाइंडिंग.	१	४	०	४

पत्ताः—पांडुरंग जावजी,

निर्णयसागर प्रेसचे मालक, २६-२८, कोलभाट लेन, मुंबई

१३७ श्री देवी चण्डिका

१३११- २०० डि. ००.



विक्रेयसंस्कृतपुस्तकानि ।

चरकसंहिता—(सटीक)

अग्निवेशमहर्षिकृता, चरकप्रतिसंस्कृता, चक्रपाणिदत्तप्रण-

तया आयुर्वेददीपिकाव्याख्यया समलंकृता ।

मूल्यं १० रूप्यकाः, मार्गव्ययः १ रूप्यकः ।

चरकसंहिता—(मूलमात्र)

मूल्यं ४ रूप्यकाः, मार्गव्ययः १२ आणकाः ।

माधवनिदान—(सटीक)

श्रीमन्माधवकरविरचित, मधुकोशव्याख्यया आतंकद-

र्णव्याख्यया च सनाथीकृतम् ।)

मूल्यं ३ रूप्यकाः, मार्गव्ययः ८ आणकाः ।

शार्ङ्गधरसंहिता—(सटीक)

श्रीमत्पण्डितदामोदरसूनु-शार्ङ्गधराचार्यविरचिता ।

मूल्यं ५ रूप्यकाः, मार्गव्ययः १२ आणकाः ।

शार्ङ्गधरसंहिता ।

अंजननिदानसंहिता (मूलमात्र)

मूल्यं १ रूप्यकः, मार्गव्ययः ४ आणकाः ।

पाण्डुरङ्ग जगन्जी,

निर्णयसागरमुद्रणालयाधिपतिः